
З КАГОРТЫ ТЫТАНАЎ 


старажытных грэкаў было цікавае 
міфічнае паданне пра тытанаў, ге- 
рояў незвычайнай сілы і розуму, 
якія аднойчы паўсталі супраць са- 
міх алімпійскіх багоў. Адзін з ты- 
танаў па імені Праметэй украў з 
Алімпа агонь і перадаў людзям, каб палег- 
чыць ім жыццё, зрабіць яго больш светлым, 
культурным, чалавечым. За гэты самаахвяр- 
ны, высокагуманістычны ўчынак багі суро- 
ва пакаралі Праметэя: прыкавалі яго да 
скалы, прыгаварыўшы на вечныя пакуты. 
З кагорты такіх тытанаў быў і вялікі па- 
лачанін, выдатны беларускі асветнік-гума- 
ніст ХУІ стагоддзя, першадрукар Францыск 
Скарына. Ён паказаў прыклад незвычайнай 
настойлівасці і працавітасці, творчай сме- 
ласці і духоўнай сілы, калі першы закладваў 
глыбокі падмурак кнігадрукавання ва 
Усходняй Еўропе, калі самааддана працаваў 
над перакладам і выданнем шматлікіх кніг 
на роднай мове. Ён, бы міфічны Праметэй, 
даў у рукі, як паходні, друкаваныя кнігі, 
усяго сябе аддаў свайму народу, людзям, 

імкнучыся асвятліць ім шлях у будучыню, 
вывесці іх на дарогу навукі і асветы, далу- 
чыць да самых выдатных здабыткаў агуль- 
началавечай культуры. Ён - сапраўдны ты- 
тан, ён з тых, хто кінуў выклік духоўнай ма- 
наполіі ўсемагутнай царквы, мужна праклад- 
ваючы шлях да вызвалення чалавека ад цяж- 
кіх путаў Сярэднявечча, да яго новага духоў- 
нага адраджэння і ўзвышэння. 


Францыск Скарына жыў у цікавы час, 
які мы сёння называем эпохай еўрапейскага 
Адраджэння. Тады адраджаліся краіны і на- 
роды, людзі сталі больш глыбока спасцігаць 
сваё мінулае, вывучаць і ўзнаўляць культур- 
на-гістарычную спадчыну. Тады адбывалася 
пераацэнка многіх ранейшых каштоўнасцей, 
фарміраваўся новы чалавек са сваімі погля- 
дамі і захапленнямі, больш дзейны і духоў- 
на свабодны, поўны ўласнай годнасці і веры 
не толькі ў боскую, але і ў сваю ўласную 
ўсемагутнасць. 


Гэта была эпоха вялікіх геаграфічных і 
творчых адкрыццяў: час смелых падарож- 
жаў і прыгод, нябачанага датуль уздыму 
культуры, навукі, мастацтва. У эпоху Ска- 
рыны Калумб адкрыў Амерыку, а Магелан 
здзейсніў першае кругасветнае падарожжа 
вакол зямлі. Сучаснікамі вялікага беларуса 
былі Леанарда да Вінчы, Мікеланджэла, Ра- 
фаэль, Капернік і іншыя геніяльныя маста- 
кі, пісьменнікі, вучоныя.. 

У канцы ХУ - першай палове ХХІ ста- 
годдзя былі створаны класічныя помнікі 
архітэктуры, жывапісу, літаратуры, якія і 
сёння здзіўляюць і захапляюць нас, людзей 
касмічнай эры, сваёй дасканаласцю і мастац- 
каю сілаю. 

Тады ж, у ХУІ стагоддзі, на Беларусі, 
якая была актыўнай удзельніцай агульна- 
еўрапейскага культурна-гістарычнага  пра- 
грэсу, таленавітымі рукамі народных май- 
строў былі ўзведзены такія арыгінальныя 
помнікі беларускага дойлідства, як Мірскі 
замак, саборы ў Сынковічах, Супраслі і Му- 
раванцы, палацы ў Гародні і Нясвіжы... 
У эпоху Адраджэння, калі беларуская мова 
выконвала функцыю агульнадзяржаўнай у 
Вялікім княстве Літоўскім, былі створаны 
славуты Статут 1529 года, адзін з першых у 
Еўропе зводаў законаў, і «Хроніка Быхаў- 
ца» -- найвыдатнейшы помнік беларуска-лі- 
тоўскага летапісання. Паэму -- гімн роднай 
зямлі -- «Песня пра зубра» склаў у 1522 г. у 
Рыме беларускі паэт Мікола Гусоўскі. : 

Эпахальным дасягненнем еўрапейскай 
цывілізацыі з'явілася кнігадрукаванне, якое 
паклала пачатак своеасаблівай культурнай 
рэвалюцыі. Скарына быў адным з першых 
дзеячаў Усходняй Еўропы, які добра зразу- 
меў вялікую гістарычную місію друкаванай 
кнігі як магутнага сродка культурнага пра- 
грэсу чалавецтва і глыбока адчуў, што кніга 
патрэбна яго народу не менш чым хлеб. 


Падарожная кніжка Скарыны 





12 


Яна -- неацэнны скарб чалавечай мудрасці, 
«маці і настаўніца ўсіх добрых спраў», як 
казаў наш першадрукар; яна -- невычэрп- 
ная крыніца ведаў, важны сродак асветы і 
духоўнага ўдасканалення чалавека. Чытан- 
не кніг, паводле беларускага гуманіста,-- 
гаючыя лекі для душы. 

Напэўна, таму, пабываўшы ў многіх кра- 
інах, шмат чаго пабачыўшы і спазнаўшы, 
дасягнуўшы вяршынь еўрапейскай адукава- 
насці і вучонасці (у 1506 г. ён скончыў Кра- 
каўскі універсітэт, а ў 1512 г. у італьянскім 
горадзе Падуя бліскуча здаў экзамены на 
годнасць доктара медыцыны), Скарына 
аддаў усе свае сілы, веды і энергію той вялі- 
кай справе, якую палічыў самай важнай і ў 
якой убачыў галоўны сэнс свгйго жыцця -- 
перакладу , Бібліі' на родкую мову і засна- 
ванню ўсходнеславянскага гнігадрукавання. 

За кароткі да здзіўлення час ён падрых- 
таваў і выдаў на працягу 1517- 1519 гадоў 
у чэшскай Празе 23 кнігі «Бібліі». Першай 
быў «Пеалтыр», што сышоў з друкарскага 
станка 6 жніўня 1517 года. Пасля ў Вільні, 
на той час агульнай палітычнай і культур- 
най сталіцы літоўскага і беларускага наро- 
даў, ён выпусціў яшчэ «Малую падарожную 
кніжку» (1522 г.) і «Апостал» (1525 г.). Та- 
кім чынам, беларускі гуманіст здзейсніў 
свой самы вялікі, сапраўды тытанічны 
подзвіг. 

Дзякуючы гэтаму подзвігу Беларусь, пер- 

шай сярод краін Усходняй Еўропы, была да- 
лучана да кнігадрукавання, да паскоранага 
культурнага развіцця. Дзякуючы Скарыне 
беларускі народ і ўсе славяне пабагацелі 
адразу на тысячы новых кніг, кніг незвы- 
чайных, друкаваных, шырока даступных, 
адрасаваных простаму чытачу. Дзякуючы 
беларускаму першадрукару ўсходнеславян- 
ская кніга атрымала сучасны выгляд: з ты- 
тульным лістом і пранумараванымі старон- 
камі, са змястоўнымі прадмовай і пасля- 
слоўем, з ілюстрацыямі. З тонкім густам, У 
рэнесансавым духу аформленыя, набраныя 
надзвычай выразным, арыгінальным і пры- 
гожым шрыфтам, кнігі Скарыны выдадзены 
на ўзроўні лепшых узораў еўрапейскага 
кнігадруку эпохі Адраджэння. 

Скарына быў незвычайнай асобаю, чала- 
векам высокай культуры, сапраўдным гума- 

ністам. Ён глыбока паважаў сваіх чытачоў і 
шчыра імкнуўся ўзняць іх да свайго высока- 
га ўзроўню. Усе свае веды і майстэрства, усю 
сваю душу ён уклаў у кнігі. Скарынавы кні- 
гі -- унікальныя помнікі беларускай і ўсёй 
славянскай культуры. 

Наватарства беларускага гуманіста, яго 
творчая смеласць ярка выявіліся ў самім па- 
дыходзе да свяшчэннага пісання, да «Біб- 
ліі», кнігі надзвычай складанай і багатай 
сваім зместам, славутага помніка сусветнай 
культуры, якая прызнавалася і прызнаецца 
хрысціянскай царквою і веруючымі боганат- 
хнёнай. Ён пераклаў яе на зразумелую свай- 
му народу мову, напісаў да кожнага твора 
ўласныя тлумачальныя прадмовы, выдаваў 
яе асобнымі выпускамі, напоўніўшы занад- 
та свецкімі, рэнесансавымі ілюстрацыямі, у 
якіх праслаўляюцца прырода і чалавек. 

Больш таго, у сваёй друкаванай «Бібліі» 
Скарына змясціў побач з богам і біблейскімі 
героямі свой уласны партрэт, што межавала 
з блюзнерствам. І падаў сябе як чалавека 
выключна свецкага, саліднага вучонага му- 
жа, пісьменніка-гуманіста, кніжніка, поўна- 
га асабістай годнасці і адчування высокага 
прызначэння сваёй культурна-гістарычнай 
місіі. Гэты унікальны ў еўрапейскім кніга- 
друку гравюрны партрэт вучонага друкара, 
доктара навук захаваў нам праз стагоддзі 
сапраўдны воблік беларускага гуманіста і 
таму мае неацэннае значэнне і як гістарыч- 

ная крыніца, і як непаўторны твор беларус- 
кага кніжнага мастацтва эпохі Адраджэння. 

Скарына быў вялікім патрыётам роднага 
горада, бацькоўскай зямлі, на вякі праславіў 
іх сваім дзівосным талентам, сваімі незвы- 
чайнымі кнігамі ў славянскім свеце і далёка 
за яго межамі. Яго патрыятызм, надзвычай 
мэтанакіраваны і дзейны, меў глыбока дэ- 
макратычны, гуманістычна-асветніцкі харак- 
тар. Клопаты і праблемы простага чалавека, 
духоўныя інтарэсы ўсяго народа, гарачае 
імкненне годна паслужыць ім -- было асено- 
вай і стымулам усёй яго шматграннай і на- 
ватарскай дзейнасці, якая пракладвала но- 
выя шляхі ў гісторыі беларускай культуры. 

Несумненна, аднак, што вынікі гэтай 
дзейнасці Скарыны маглі быць яшчэ больш 
плённымі, калі б грамадскія ўмовы лепш 
яму спрыялі. Кнігадрукар і лекар, доктар 
свабодных навук і медыцыны, пісьменнік і 
перакладчык, філолаг і філосаф, сапраўдны 
энцыклапедыст, ён быў пачынальнікам і 
першапраходцам у шмат якіх галінах бела- 
рускай культуры. Першапраходцам жа асаб- 
ліва цяжка. 

Жыццёвы шлях Скарыны, яго лёс-- 
вельмі тыповыя і характэрныя для чалаве- 
ка, які апярэдзіў час. У цяжкай самаахвяр- 
най працы і няспынным змаганні за права 
займацца любімай справай, за сваю асабі- 
стую свабоду і незалежнасць, за сваё больш- 
менш людскае існаванне праходзілі яго дні. 

Нам сёння немагчыма нават уявіць, колькі 
розных цяжкасцей і гора яму давялося пе- 
ражыць, колькі розных несправядлівых аб- 
вінавачанняў і пакут вынесці, колькі духоў- 
най мужнасці выявіць. Ён сустракаў на 
сваёй дарозе не толькі добразычлівасць і 
падтрымку, але і тупое неразуменне, злую 
зайздрасць, і нават нянавісць. Яго абвіна: 
вачвалі ў розных грахах, праследавалі, цяга- 
лі па судах і нават садзілі ў турму. 

Ён -- слава і гонар свайго народа, поўны 
творчых сіл і энергіі, вялікіх планаў і за- 
дум -- не знайшоў неабходнай падтрымкі ў 
кіруючых колах Вялікага княства Літоўска- 
га і аказаўся, такім чынам, як бы непатрэб- 
ным на радзіме. Ён не мог знайсці сабе пры- 
тулку, сталага месца, працы, магчымасці 
займацца адпаведна сваім жаданням, здоль: 
насцям і падрыхтоўцы. На працягу цэлых 
дзесяці гадоў (1526--1585), цяжкіх, склада- 
ных і малаплённых, Скарына быў у няспын- 
ным пошуку, беспаспяхова змагаўся за свае 
інтарэсы і правы, за права быць самім са- 
бою, але ў рэшце рэшт быў вымушаны, бы 
выгнанец, пакінуць родную зямлю і шукаць 
сабе прыстанішча на чужыне, у Чэхіі, дзе 
ён і знайшоў свой вечны спачын. 

Але засталіся Скарынавы кнігі, якія да- 
ходзілі да сэрца і розуму яго суайчыннікаў, 
несучы святло асветы, агульначалавечай 
мудрасці, цяпло і сілу жыватворчай духоў- 
най энергіі вялікага палачаніна. Велічны 


З кагорты тытанаў 

вобраз беларускага тытана эпохі Адраджэн- 
ня праз стагоддзі захапляе і натхняе пісь- 
меннікаў, мастакоў, вучоных, усіх нацыя- 
нальна свядомых людзей. ёго неўміручая 
спадчына, яго яскравы прыклад самаадда- 
нага патрыятычнага служэння свайму наро- 
ду дапамагаюць нам сёння ў вялікай гіста- 
рычнай справе стварэння самабытнай роднай 
культуры, у барацьбе за нацыянальную свя- 
домасць і годнасць, за беларускае нацыя- 
нальнае Адраджэнне. 

З далёкага ХХІ стагоддзя даносіцца да 
нас магутны голас нашага славутага папя- 
рэдніка, як запавет нашчадкам гучаць яго 
мудрыя і пранікнёныя словы: любіце кнігу, 
бо яна - крыніца мудрасці, ведаў і навукі, 
«лекі для душы»; любіце і шануйце, як свя- 
тыню, роднае слова, з якім вас «літасцівы 
бог на свет пусціў»; любіце бацькоўскую 

зямлю, дзе вы былі ўскормлены і ўзгадава- 
ны, і не шкадуйце сваіх сіл, каб дзейна і год- 
на, «во великих послужити» свайму народу, 
бо вера без спраў мёртвая. А яшчэ завяшчаў 
нам вялікі беларускі гуманіст-патрыёт за- 
хоўваць і абараняць сваю чалавечую і на- 
цыянальную годнасць, быць вартымі высо- 
кага звання -. Чалавек. 

Неўміручы подзвіг Францыска Скарыны, 
еўрапейская веліч і агульначалавечае зна- 
чэнне здзейсненага ім напаўняюць нас выса- 
кародным пачуццём гонару, што беларуская 
зямля яшчэ 500 гадоў таму назад змагла 
спарадзіць такога тытана «па сіле думкі, 
страсці і характары, па шматбаковасці і ву- 
чонасці», такога тытана духу і справы, якім 
справядліва ганарыцца не толькі беларускі 
народ, але і ўсё славянства. 


Вячаслаў ЧАМЯРЫЦКІ 


З ПОЛАЦКА 


Я, ФРАНЦІШАК, 
СКАРЫНІН СЫН 

На066 5 Няаченню: 








-. Я, ФРАНЦІШАК, 
СКАРЫНІН СЫН З ПОЛАЦКА 


Францішак, Скарынін сын...» Так, 
з пазначэннем аўтарства, кампе- 
тэнтнасці і мэты працы заканчва- 
ліся прадмовы, пасляслоўі, натат- 
кі-анатацыі Ф. Скарыны да пера- 
, кладзеных ім твораў. Усяго прад- 
моў у яго -- 50. Разам з пасляслоўямі, а іх 
62, яны складаюць аснову літаратурна-публі- 
цыстычнай спадчыны нашага першадрукара. 
А яшчэ Ф. Скарына - аўтар трох вершаў. 
Вось верш з тытульнага ліста кнігі «Іоў»: 





Богу в троццы единому 
ко чти и ко славе. 
Матери его пречистой 
Марці к похвале, 

Всем небесным силам 

и святым его к веселию, 
Людем посполитым 

к доброму научению. 


Гэта самы ранні ўзор беларускага Лліта- 
ратурнага вершаскладання. 

А вось верш Скарыны да біблейскай кнігі 
«Выхад»: 

Веруй в бога единаго, 
А не бери надармо именц 
его! 

Помни дни светые святитци, 

Отца и матку чтити! 

Не забивай ни едина 

Й не Оделай греху блудна! 

Не вкрадци, что дружнего, 

А не давай сведецства 
лживаго! 

Не пожедай жены ближнего, 

Ни именця или речи его! 

Вершы Скарыны былі прызначаны для 
лепшага разумення біблейскіх тэкстаў. Вар- 
та тут прывесці і невялікі павучальны яго 
твор, змешчаны ў канцы прадмовы да кнігі 
«Эсфір»: 

Не копай под другом своим ямы, 

Сам ввалишся в ню. 

Не став, Амане, Мардохею 
шибенице, 

Сам повиуснеш на ней. 

Каб зрабіць сваю кнігу больш даступнай 
чытачам, Скарына пераклаў «Біблію» на 
блізкую да народнай тагачасную беларускую 
мову, тлумачыў незразумелыя словы і зваро- 
ты. Скарынаўскія выданні можна назваць 
адным з узораў беларускай рэдакцыі царкоў- 
наславянскай мовы, дзе адчуваецца чэшскі і 
польскі моўны ўплыў. 

Першым, хто надрукаваў перастварэнне 
скарынаўскага тэксту, быў Максім Гарэцкі. 


-- Я, Францішак, Скарынін сын з Полацка 

У сваёй кнізе «Хрэстаматыя беларускае літа- 
ратуры (ХІ век - 1905 год)», выдадзенай у 
Вільні ў 1922 г., ён падае такі ўрывак: 

«Усякаму чалавеку трэба чытаць, бо кні- 
гі-- люстра нашага жыцця, лякарства для 
душы, пацеха ўсім смутным, найболей жа 
тым, што ў бедах і. ў трудах знаходзяцца. 
Дзеля гэтага я, Францішак, Скарынін сын з 
Полацка, доктар лекарскіх навук,-- ведаю- 
чы тое, што ёсць найвышэйшая мудрасць, 
развага аб смерці, пазнанне самаго сябе і на- 
вука для будучыні,-- пастанавіў друкаваць...» 

Цяжка нават уявіць пражскі набытак на- 
шага першадрукара: за якіх-небудзь 30 ме- 
сяцаў 23 кнігі агульным памерам амаль 2400 
старонак. Набытак віленскі: «Малая пада- 
рожная кніжка» (21 асобная частка) і «Апо- 
стал» (4 самастойныя часткі) памерам больш 
як 1620 старонак. У гэтым зборніку, вядома 
ж, даюцца толькі асобныя раздзелы скары- 
наўскіх выданняў. 





З ПРАДМОВЫ Ф. СКАРЫНЫ 


ДА ЎСЁЙ «БІБЛІІ» ! 


іблія» -- дзівосная рака! Яна бы- 
вае мелкай, і нават авечка можа яе 
перайсці! Але адначасна -- і глы- 
бокай, калі і слон змушаны плысці 
цераз яе! У гэтай кнізе -- пачатак і 
канец усёй існуючай мудрасці, бо 
толькі праз яе можна спасцігнуць богаўсё- 
трымальніка! У гэтай кнізе -- усе законы і 
правы, якімі карыстаюцца людзі ў зямным 
жыцці! У гэтай кнізе -- усе лякарствы душэў- 
ныя і цялесныя разам знойдзеце! Тут -- на- 
вучанне філасофіі дабранраўнае: як бога лю- 
біць для самога сябе і для бліжняга свайго! 
Тут -- справа ўсялякага збору людскога і го- 
раду, якія праз веру, ласку і згоду паспалі- 
тую дабро памнажаюць. Тут -- поўнае наву- 
чанне сямі навук вызваленых! 

Жадаеш ведаць Граматыку, ці, па-наша- 
му кажучы, грамату, якая вучыць правільна 





І Пераклад на сучасную літаратурную мову Іва- 
на Саверчанкі. 


-- Я, Францішак, Скарынін сын з Полацка 

чытаць і гаварыць,- звяртайся да «Бібліі». 
Чытай у ёй кнігу «Псалтыр». 

Наважышся асвоіць Логіку, што вучыць 
пры дапамозе аргументаў адрозніваць праў- 
ду ад хлуені,-- чытай «Кнігу святога Іова», 
або «Пасланні святога апостала Паўла». 

Задумаеш авалодаць Рыторыкай, якая 
ёсць само Красамоўства,-- чытай кнігі Сала- 
монавы. 

Гэта ўсё навукі славесныя. 

А калі захочаш вучыцца Музыцы, гэта 
значыць, Пеўніцы,-- шматлікія вершы і пес- 
ні святых ва ўсёй гэтай кнізе знойдзеш! 

Спатрэбіцца табе Арыфметыка, якая ву- 
чыць хутка і без памылак лічыць,-- чатыры 
кнігі Майсеевы часта чытай. 

Хочаш засвоіць навуку Геаметрыю, якая 
па-нашаму завецца Землямеранне,-- чытай 
кнігі Ісуса Навіна. 

А калі патрэбна Астраномія, альбо інакш 
Зоркалічэнне,-- знойдзеш на пачатку гэтай 
кнігі аб сатварэнні сонца, месяца і зорак. 
У «Ісусе Навіне» прачытаеш аб тым, як сон- 
ца стаяла на адным месцы. У кнігах «Цар- 
стваў» -- як сонца вярнулася назад на не- 
калькі ступеняў. У святым «Евангеллі» Мат- 
фея паведамляецца аб сатварэнні новай зор- 
кі ў час нараджэння спаса нашага Ісуса 
Хрыста. 

Ваісціну, мусіш болей дзівіцца з незвы- 
чайнай боскай моцы, чым вучыцца! У «Біб- 
ліі» -- сутнасць сямі навук вызваленых! 

Узнікне жаданне ведаць аб ваенных і ба- 
гатырскіх справах -- чытай кнігі «Суддзі» 
ці кнігі «Макавеяў». Яны значна шырэй і 
больш праўдзівыя, чым «Александрыя» і 
«Троя». 

Пажадаеш прасачыць гісторыю за тыся- 
чы год, летапісанне,-- чытай кнігі «Паралі- 
паменона». Там выпісаны ўсе роды, пачына- 
ючы ад Адама, да Седэхіі, апошняга цара 
Іўдзіна. 

Спатрэбіцца мудрасць і навука добрых 
нораваў -- часта чытай кнігі «Ісус Сірахаў» 
і «Прытчы Саламонавы». 

Над усім тым мы, хрысціяне, патрабуем 
рэч вечную -- душэўнае выратаванне. Таму 
мы чытаем для настаўлення святое «Еван- 
гелле» і імкнемся ў справах трымацца пры- 
кладу збавіцеля нашага Ісуса Хрыста. З яго 
дапамогай шукаем шляхі ў вечнае жыццё і 
царства нябеснае, падрыхтаванае для абран- 
нікаў божых. 

Патрэбна таксама ведаць, што «Біблія» 
складаецца з дзвюх частак: Старога запавету 
і Новага. 

Стары запавет уключае дваццаць чатыры 
кнігі. 

Першая кніга -- «Быццё» Майсея. У ёй 
апісваецца сатварэнне свету і зямлі, пачатак 
людскога роду, узнікненне розных народаў і 
моў, распавядаецца аб яўрэйскім народзе аж 
да зыходу яго ў Егіпет. 

Другая кніга -- «Выхад». У ёй гаворыцца 


-- Я, Францішак, Скарынін сын з Полацка 

аб нараджэнні Майсеевым, аб дзесяці язвах 
фараонавых, аб выхадзе з Егіпта сыноў 
Ізраілевых, аб дзесяці запаведзях божых і 
многіх іншых судах яго. 

Трэцяя кніга -- «Левіт». Пішацца ў ёй аб 
храме божым, аб рызах Ааронавых, аб ахвя- 
рах і службах левітаў. 

Чацвёртая кніга - «Лічбы». Гаворыцца 
ў ёй аб злічэнні сыноў Ізраілевых, аб дарах 
князёў, аб прароцтве Валаама і аб 42 станах, 
дзе адпачывалі яўрэі ў пустыні. 

Пятая кніга Майсеева называецца «Другі 
закон». У ёй прадказваецца святое «Евангел- 
ле», а таксама скарочана паўтараецца ўсё 
тое, аб чым падрабязна гаварылася ў раней- 
шых кнігах. 

Гэта і ёсць па-грэчаску «Пентацеўхан», 
альбо «Пяцікніжжа» Майсеева. Аб ім апо- 
стал Павел піша наступнае: «Лепш у царкве 
пяць слоў розумам спасцігаць ды іншых ву- 
чыць, чым шмат слоў языком паўтараць!» 

Затым - кніга святога Іова -- Зерцала 
доўгацярпення. Усе словы ў ёй поўныя розу- 
му. Вершамі і загадкамі напісана. І аб уваск- 
рэшанні цел нашых з мёртвых у ёй ёсць. 

Пасля -- «Ісус Навін». Апавядаецца ў 
кнізе аб пераходзе Іардана, вяртанні сыноў 
Ізраілевых на зямлю абяцаную, атрыманні 
Ерыхона-горада, разгроме цароў шматлікіх, 
падзеле зямлі паміж многімі людзьмі. 

Кнігі «Суддзяў»: Афаніэля, Айофа, Ва- 
рака, Гедэона, Ептая і Самсона -- апісваюць 

смеласць багатыроў і мужоў магутных. Пры 
іх змешчана кніжка «Руф», прабабкі цара 
Давыда. 

Пасля ў «Бібліі» знаходзяцца кнігі «Ча- 
тырох Царстваў» сыноў Ізраілевых. Першыя 
дзве -- па-яўрэйску завуцца «Шмуэль». У іх 
пішацца аб нараджэнні Самуіла, аб царстве 
Саула, аб пабоішчах і царстве Давыдавым. 
Дзве другія - па-яўрэйску завуцца «Мло- 
хім». У іх знойдзеш апісанне падзей ад цара 
Саламона да Ёхоніі і ад Ераама - сына На- 
ватава -- да цара Осіі, ад яго плянення - да 
Асірыі. Тут таксама выпісаны сорак спраў 
цароў Іудзейскіх і цароў Ізраільскіх. 

Затым - дзве кнігі «Параліпаменона». 
У іх тое, што прапушчана ў кнігах «Царст- 
ваў». У прыватнасці, тут можна прачытаць 
пра многія роды ад Адама да плянення Еру- 
саліма царом Наўхаданосарам. 

Дзве кнігі «Ездры» апавядаюць аб вызва- 
ленні з перскай няволі людзей яўрэйскіх, аб 
другім адыходзе з Ерусаліма, аб храме Свя- 
тая Святых. Асобна апісваюцца народы су- 
седнія, іх справы. Таксама гаворыцца аб 
выйшаўшых левітах. 

Потым - кніжка «Тавіёт», у якой выкла- 
дзена навука аб тым, як бацькі павінны ву- 
чыць сваіх дзяцей. 

Пасля -- кніжка «Юдзіф». Гэта была 
жанчына незвычайнай прыгажосці, якая для 
вызвалення Айчыны не пашкадавала нават 
свайго жыцця. 

За ёй- кніжка «Эсфір». Гэта царыца, 
кая пазбавіла людзей Ізраілевых ад смерці. 

Услед за гэтымі кнігамі ідуць «Песні ца- 
ра Давыда». Завецца кніга па-грэчаску 
«Псалцірон», а па-яўрэйску -- «Цілім». «Пес- 
ні» падзяляюцца на дваццаць кафізмаў, сто 
пяцьдзесят псалмоў, дзве тысячы шэсцьсот 
вершаў альбо прыпеваў. 

Пасля «Псалтыра» змешчаны тры кнігі 
Саламонавы: «Прытчы», «Еклесіяст» і «Пес- 
ня песням». У першай -- навука малалетнім, 
у другой -- мужам, у трэцяй -- старым. 

За імі-- «Кніга Ісуса, сына Сірахава», 
якая завецца яшчэ «Царкоўнік». Яна ўтрым- 
лівае навуку аб добрых норавах. 

Побач з ёю- кніга «Прамудрасць бо- 
жая». Там пераважна пішацца аб цярпенні 
пакутнікаў божых і аб жыцці святых. 

Пасля -- кнігі шаснаццаці прарокаў гас- 
подніх. Ісайя -- першы. Ён не толькі прара- 
куе аб Хрысце, але і падобен евангелістам. 
Другі прарок божы -.- Ерамія. Яшчэ ў чэраве 
маці ён быў прасветлены і ўжо ў маладосці 
пачаў праракаваць. Да ўсяго, ён напісаў 
кніжку «Плач Ераміі». Трэці прарок вялі- 
кі-- Езекііль. Гэты ў пачатку кнігі сваёй 
праракуе аб чатырох евангелістах Хрысто- 
вых, а ў канцы - аб храме божым, хаця і 
надта таямніча. Чацвёрты прарок вялікі -- 
Данііл, знаўца гісторыі і апавядальнік пра 
ўсе царствы. Ён прадказаў сапраўдны час 
прыходу Хрыста на зямлю і яго смерць. 

Іншыя прарокі меншыя. Осія, сын Ве- 
рыя -- першы. Іаіль, сын Фатуілеў - другі. 
Ён пісаў аб сашэсці святога духа на апоста- 
лаў. Амос, пастыр і прарок гасподні -- трэці. 
Аўдзій, ён жа завецца раб гасподні - чац- 
вёрты. Іона, сын Амафаў -- пяты. Ён, буду- 
чы тры дні ў чэраве кітовым, трохдзённае 
ўваскрэшанне Хрыстова сімвалізаваў. Міхей 
ад Марасхі -- шосты прарок сярод меншых; 
аб ім пішацца ў кнігах «Царствы». Навум -- 
сёмы. Ён, праракуючы аб Хрысце, гаварыў: 
«Тут на гарах ногі таго, хто паспавядае і бла- 
гавесціць свет». Авакум -- восьмы. Гэты, 
праракуючы, абвясціў: «Бог з поўдня прый- 
дзе і святы ад гары Фаран. Прыкрыла нябё- 
сы слава яго, і хвалой яго зямля поўніцца!» 
Сафонія, сын Хузіеў -- дзевяты. Агей -  дзе- 
сяты. Ён пісаў: «Вось яшчэ крыху і парушу 
і зямлю, і мора, і сушу, прыгну ўсе народы, 
і прыйдзе той, каго чакаюць народы!» Заха- 
рыя - адзінаццаты, прадказаў прышэсце ў 
Ерусалім Хрыста, сядзячым на асле. Мала- 
хія -- дванаццаты. 

На канцы Старога запавету змешчаны 
дзве кнігі «Макавеяў». 

Вось такія кнігі ўваходзяць у склад пер- 
шай часткі «Бібліі». 

Другая частка «Бібліі» -- выратавальны 
Новы запавет. У ім спачатку ідуць кнігі ча- 
тырох евангелістаў, альбо «Святое Благаве- 
шчанне»: Матфея, Маркі, Лукі, Іаана, якія, 
нібы калясніца, нясуць на ўсе чатыры бакі 

свету святое імя госпада і прастол жыцця- 
дайнай тройцы. 

Потым -- «Дзеянні» апосталаў. Святы 
евангеліст Лука, лекар душы, вучыць аб рас- 
паўсюджанні царквы хрыстовай. 

Затым -- «Паеланні апостала Паўла», 
напісаныя да сямі цэркваў. Восьмае -- да 
яўрэяў. Ён таксама павучае Цімафея, Ціта, 
Філімона. Крыніца невычэрпная і настаўнік 
усіх народаў! 

Пасля - святых: Якава, Пятра, Іаана, 
Іуды. Яны пакінулі нам вялікія павучанні: 
сем саборных пасланняў напісалі кароткімі 
словамі. 

У канцы «Бібліі» змешчана кніга святога 
Іаана -- «Апакаліпсіс», альбо «Адкрыццё». 

Колькі слоў, столькі і тайнаў! 

Аб усіх кнігах «Бібліі», наколькі дазва- 
ляў мне мой розум, я напісаў кароткія звест- 
кі. А калі ў нечым памыліўся, прашу разум- 
нейшых, каб выправілі, прашу вас, дзеля 
бога і людзей. 

Канец прадмовы да ўсёй «Бібліі». 





З ПРАДМОВЫ ДА КНІГІ 


«ПРЫТЧЫ САЛАМОНА» 


этыя кнігі карысна чытаць усяка- 
му чалавеку: мудраму і неразум- 
наму, багатаму і беднаму, маладо- 
му і старому. А найперш тым, хто 
мае намер засвоіць добрыя норавы, 
спасцігнуць сапраўдную мудрасць 





і навуку. 

Доўгае жыццё, міласэрнасць і праўду бог 
дасць людзям у тым выпадку, калі яны пры- 
слухаюцца да прытчаў, выказаных у гэтай 
кнізе, і будуць трымацца іх. Сам цар Сала- 
мон пра тое ніжэй гаворыць. У гэтых прыт- 
чах схавана вялікая мудрасць, як моц у 
каштоўным камені тоіцца, і як золата -- У 
зямлі, і як ядро - у арэху! Хто яе знойдзе, 
той здабудзе міласць і атрымае благаславен- 
не ад госпада, і прыйдзе да яго ўсё добрае. 
Хвала і бясконцая пашана мудрасці! Яна -- 
маці ўсіх спраў, настаўнік усякага добрага 
навыку! У ёй ваісціну ёсць дух - разумны, 
разважлівы, сціплы, даступны, рухомы, не- 
сапсаваны, сапраўдны, салодкі, чысты, ста- 

лы, дабротлівы! І ўсімі астатнімі цнотамі 
мудрасць надзелена! 

Я, Францішак, Скарынін сын з Полацка, 
у лекарскіх навуках доктар, разумеючы, што 
без страху божага, і без мудрасці, і без доб- 
рых парадкаў нельга на зямлі жыць пачціва 
людзям паспалітым, загадаў ціснуці рускаю 
моваю «Прытчы» альбо «Прыслоўі прамуд- 
рага Саламона, цара Ізраілева»... 





ПРАДМОВА ДА КНІГІ 
«ЕКЛЕСІЯСТ» 


рамудры Саламон, цар Ізраілеў, 
напісаў тры кнігі. Першая па-яў- 
рэйску завецца «Маслотг», па-грэ- 
часку -- «Парабале», па-латыні -- 
«Правербія», а па-руску -- «Прыт- 
чы Саламонавы». Другая кніга, 
якую ён напісаў, па-яўрэйску завецца «Кае- 
леф», па-грэчаску -- «Еклесіяст», па-латы- 
ні -- «Канцыянатар», па-руску -- «Зборнік». 
Трэцяя кніга цара Саламона завецца «Сіра- 
Сірым», па-латыні -- «Канцікум-Кантыко- 
рум», а па-руску -- «Песня Песням». 

У першай сваёй кнізе, якая вядома пад 
назвай «Прытчы», піша Саламон аб навуцы 
для моладзі, аб тым, як усе бацькі павінны 
вучыць сваіх дзяцей адзінаму, хаця і кож- 
нага паасобку. Пра гэта напісаў я шырэй у 
прадмове да самой кнігі «Прытчы Сала- 
мона». 

У другой кнізе, называемай «Еклесіяст», 
або «Зборнік», дае Саламон навуку, якая па- 
трэбна ўсім людзям, дасягнуўшым паўналец- 

ця. Ён напамінае кожнаму аб марнасці, цяж- 
касцях і бедах зямнога жыцця. 

Як вядома, усе. людзі на свеце скіроў- 
ваюць свой розум і сэрца на пэўныя рэчы. 
Адны - на царствы і панаванне. Другія -- 
на багацці і скарбы. Трэція -- на мудрасць 
і навуку. Чацвёртыя -- на цялесную моц і 
прыгажосць. Пятыя -- на набыццё маёмасці 
і шматлікіх статкаў. Шостыя -- на шчодрыя 
яствы і неўтаймаваныя пралюбадзействы. Ін- 
шыя -- на дзяцей, на сяброўства, на службу, 
на вайсковыя доблесці і многія іншыя рэчы. 
Такім чынам, кожны чалавек мае штосьці 
такое, што больш за ўсё астатняе яму даспа- 
добы. Асэнсаваўшы ўсё, прамудры Саламон, 
як у люстэрку, паказаў у сваёй кнізе карот- 
кімі выслоўямі гэтыя рэчы. Вось які галоўны 
вывад зрабіў ён у канцы: «Марнасць над 
марнасцю, усё марнае, нават -- прыцясненне 
духоўнае!» 

У гэтай кнізе мы зможам падрабязна па- 
знаёміцца з тым, што гаворыць цар Саламон 
аб людскіх мыслях 1 схільнасцях. Так, у ад- 
ным месцы ён, напрыклад, піша: «Няма ні- 
чога лепшага, чым ежа, пітво і дабро для 
душы сваёй», а ў іншым -- наадварот: «Ле- 
пей пайсці ў дом плачу, чым у дом піраван- 
ня». І яшчэ піша: «Няма вялікай розніцы 
паміж мудрым і невукам, бо ўсё роўна канец 
у абодвух аднолькавы». А ў іншым месцы га- 
ворыць супрацьлеглае: «Як свет пераўзыхо- 
дзіць ноч, так мудры -- невука. Мудры мае 


-- Я, Францішак, Скарынін сын з Полацка 


36 


духоўныя вочы -- свой розум, а неразум- 
ны -- у цьме блукае». І аб іншых рэчах у гэ- 
тай кнізе Саламон піша супярэчліва. Прычы- 
най гэтых разыходжанняў з'яўляецца тое, 
што думкі і схільнасці ў розных людзей бы- 
ваюць розныя: адзін любіць адно, таму і 
ўхваляе гэта, а другі, наадварот,-- супраць- 
леглае. Але ўсе прывязанасці людскія і іх 
ідэйную адданасць цар Саламон палічыў 
марнасцю і прыцясненнем душы. На заклю- 
чэнне гэтае кнігі ён выявіў свой розум, калі 
гаварыў: «Канец гаворкі ўсе разам паслу- 
хайце: бога бойся і запаведзі яго зберажы, 
тады будзеш сапраўды дасканалым чалаве- 
кам!» 

Называецца гэтая кніга «Зборнік» таму, 
што не для нейкага аднаго чалавека напіса- 
на, а для ўсяго збору людзей, і выяўляе пры- 
вычкі і прывязанасці не аднаго чалавека, а 
ўсяго збору. Менавіта з гэтай прычыны і за- 
вецца яна -- «Кніга-Зборнік». 

Канец прадмовы. 





З ПРАДМОВЫ ДА «ПСАЛТЫРА» 


сялякае Слова, богам натхнёнае,-- 
карысна! Яно вучыць, выкрывае, 
выпраўляе і карае! 

«Няхай будзе божы чалавек 
дасканалы і скіраваны на ўсякую 
добрую справу!» -- так піша свя- 
ты апостал Павел. Менавіта дзеля нашага 
навучання, духоўнага і цялеснага выпраў- 
лення існуюць святыя пісьмы. Адны - да- 
дзены нам у Старым і Новым законах, дру- 
гія -- у «Дзеяннях» святых айцоў, іншыя -- 
у прытчах прамудрых настаўнікаў, некато- 
рыя -- у песнях і псалмах Давыда і іншых 
божых песняроў, што складаюць «Псалтыр». 
Тыя пісьмы, якія пералічаны спачатку, звы- 
чайна ўтрымліваюць штосьці адно. Так, За- 
кон вучыць, як людзям дасягнуць вечнага 
жыцця. Прарокі прадказваюць будучыню: 
добрую -- добрым, злую -- злым. «Дзеянні» 
і жыцці святых айцоў навучаюць нас цяр- 
пенню і патрабуюць жыць у страху божым. 
Прытчы і прыслоўі вучаць малых і старых 
добрым звычаям. «Псалтыр» жа, адзіны, усе 

тыя рэчы ў сабе замыкае, усяму таму ву- 
чыць і ўсё прапаведуе! Яго псалмы - гэта 
скарб, безліч каштоўных каменняў! Яны роз- 
ную немач духоўную і цялесную выганяюць! 
Душу і розум прасвятляюць! Гнеў і лютасць 
уціхамірваюць! Мір і пакой чыняць! Смутак 
і скруху адганяюць! Пачуцці ў малітвах 
даюць! Людзей зычлівымі робяць! Ласку і 
міласць мацуюць! Д'ябла праганяюць, анё- 
лаў на дапамогу заклікаюць! «Псалом» -- 
гэта шчыт супраць начных д'ябальскіх спа- 
куе і страхаў! Пакой у дзённай мітусні і бе- 
ганіне! Абарона і вяселле малым, пацеха і 
песня старым! Жонкам -- набожная малітва 
і ўкраса! Дзецям малым -- пачатак усяля- 
кае добрай навукі, юнакам -- памнажэнне іх 
ведаў, мужам -- умацаванне вялікае! 
«Псалом» святочна ўпрыгожвае голас усёй 
адзінай царквы! «Псалом» усялякую супра- 
ціўнасць дзеля бога выпраўляе! «Псалом» 

жорсткае сэрца змякчае і слёзы з яго, як 
струменьчык з крыніцы, выводзіць. «Пса- 
лом» -  анёльская песня, духоўны тэмпан, 
які цела спевамі весяліць і адначасна душу 
вучыць! Чаго толькі не знойдзеш у псалмах! 
Там -- вялікасць боская і хвала яму! Там -- 
справядлівасць! Там -- чысціня душэўная і 
цялесная! Там - навука праўды! Там-- 
мудрасць і розум дасканалы! І ўсе іншыя 
добрыя звычаі, нібы з крыніцы, струменяць 
адтуль! Там ёсць вялікая тайна пра бога 
адзінага ў тройцы! І аб увасабленні госпада 
нашага Ісуса Хрыста! І аб пакутах яго без 
віны, і аб уваскрэшанні з мёртвых! Там ёсць 
надзея на вечнае жыццё і выратаванне! 
Там - боязь страшнага суда і пякельнага 
агню! Там -- адкрыццё многіх тайнаў сха- 
ваных! Усе тыя рэчы, як у вялікай скарбні- 
цы, знойдзеш у гэтым малым «Псалтыры»! 

Ведаючы такія пажыткі ад гэтае кнігі, я, 
Францішак, Скарынін сын з Полацка, у ле- 
карскіх навуках доктар, загадаў «Псалтыр» 
ціснуці рускімі словамі славянскае мовы. 
Найперш - для ўшанавання і хвалы бога ў 
тройцы адзінага і прачыстай маці яго Марыі, 
і ўсіх нябесных чыноў, і святых божых. 
А таксама -- для карысці паспалітага люду. 
І асабліва з тае прычыны, што мяне літасці- 
вы бог з гэтае мовы на свет пусціў... 





З ПРАДМОВЫ ДА КНІГІ «ЮДЗІФ» 


д нараджэння звяры, 
што ў чашчобах блукаюць,-- 

ведаюць ямы свае; 
Птушкі, паветра свідруючы,-- 

гнёзды свае не губляюць; 
Рыбы ў морах бурлівых -- 

чуюць свой вір без памылкі; 
Пчолы і іншая жыўнасць - 
вуллі бароняць заўжды. 
Гэтак і людзі: дзе нарадзіла іх маці, 
на шчасце ўскарміўшы,-- 

Ласку да месца таго 
берагуць заўсягды! 





Кава анэ аве 

лавуты беларускі асветнік Ф. Ска- 
рына ўвайшоў у гісторыю нашага 
народа не толькі як першадрукар, 
філосаф і мастак, але і як талена- 
віты паэт, складальнік і пераклад- 
чык гімнаў-песняў. Прадаўжаючы 
традыцыі папярэдніх песняпісцаў, беларускі 
гуманіст пераклаў на мову свайго народа і 
выдаў у складзе «Малой падарожнай кніж- 
кі» неўміручыя творы сярэдневяковых паэ- 
таў-гімнографаў. Сярод іх найперш высока- 
паэтычныя тварэнні Іосіфа Песняпісца -- 
«Каноны Іаану Прадцечы, святому Міколе і 
крыжу гасподняму», а таксама гімнаграфіч- 
ныя вершы Ісідара Бухіраса - «Акафісты 
архангелу Міхаілу, святому Пятру і Паўлу, 
крыжу гасподняму і святому Міколе». 

У сваю «Малую падарожную кніжку» 
Скарына ўключыў і вядомы Літаральна ва 
ўсіх тагачасных еўрапейскіх літаратурах 
«Акафіст Багародзіцы», які быў створаны 
на самай зары сярэдневякоўя не то Раманам 
Мілагучным, не то Георгіем Пісідам. У Ска- 





-- Я, Францішак, Скарынін сын з Полацка 

рынавым перакладзе ў «Ёніжцы» змешчаны 
таксама «Акафіст магіле гасподняй». 

Творча перарабіўшы «Акафіст на імя 
Ісуса» Феакціста Студыта, Скарына ў імян- 
ным акравершы да яго, які складаўся з па 
чатковых літар кожнага слупка, запісаў: 
«ДЕЛАЛ ДОКТОР СКОРИНИЧ ФРАНЦИС- 
КУС». Словам «делал» беларускі першадру- 
кар якраз і падкрэсліваў, што ён пераклаў, 
перапрацаваў гэты. «Акафіст». 

Свой уласны гімнаграфічны твор -- «Ака- 
фіст Іаану Прадцечы» -- Скарына суправа- 
дзіў крыху іншым акравершам: «ПИСАЛ 
ДОЕТОР СЕОРИНИЧ ФРАНЦИСКУС», які 
з'яўляўся своеасаблівым знакам-гарантам 
высокага паэтычнага майстэрства. 


ТЫ СЛАЎНА, 
ЗЯМЛЯ... 

фФРНунекОЫа сКОРННОю бПОДОЦНЯ :- 
РАдніе ставнаень ского - 


АТС Тайомк ай ад Бога ЯняОНнОва СЫ 





ТЫ СЛАЎНА, ЗЯМЛЯ, 
ШТО ВЯКАМ НАРАДЗІЛА 
ТАКОГА ВЫДАТНАГА СЫНА СВАЙГО! 


1666 годзе бібліёграф С. Мядзве- 
дзеў зрабіў бібліяграфічнае апісан- 
не выданняў Скарыны. Новыя 
звесткі пра кнігі Скарыны ўвёў 
Л. І. Бакмейсцер... Так пачалося 
вывучэнне спадчыны Скарыны. 
У другой палове мінулага веку пачынаюць 
пісаць пра яго жыццё і дзейнасць. Тут у пер- 
шую чаргу трэба адзначыць імя П. Уладзімі- 
рава. У 1917 г. было адзначана 400-годдзе 
пачатку выдавецкай справы Скарыны, паз- 
ней, -- 400-годдзе яго Віленскай друкарні, 
другія юбілеі. Але толькі пасля вайны наву- 
ковая і творчая грамадскасць нашай рэспуб- 
лікі па-сур'ёзнаму пачала асэнсоўваць воб- 
раз Скарыны, як Першадрукара. У час пад- 
рыхтоўкі да 500-годдзя з дня нараджэння вы- 
датнага сына зямлі беларускай Скарыніяна 
стала відавочна папаўняцца. У нашыя дні 
мы з'яўляемся сведкамі ўсенароднага пры- 
знання нацыянальнага генія, шчырай любові 
і зацікаўленасці яго справамі ў імя Айчыны. 

Адным з першых беларускіх пісьменні- 





Падарожная кніжка Скарыны 


46 аран . ая 





каў узняў у паэзіі, прозе і навуковай публі- 
цыстыцы скарынаўскую тэму наш славуты 
Максім Багдановіч (1891-1917). Ён паспры- 
яў развіццю беларускай Скарыніяны сваімі 
высокамастацкімі творамі «Летапісец», «Пе- 
рапісчык», «Ёніга», «Безнадзейнасць»... 


Шырока папулярызаваў Ф. Скарыну і 
яшчэ адзін класік нашай літаратуры -- Мак- 
сім Гарэцкі (1893-1939); прысвяціў яму 
біяграфічны нарыс, апавяданне «Фантазія», 
дзе ў экспрэсіўнай, вобразнай форме раскры- 
вае традыцыі народнасці і дэмакратызму бе- 
ларускай літаратуры, яе заклікальна-праро- 
чае прызначэнне, якому служылі Ф. Скарына 
і яго паслядоўнікі -- Я. Купала, М. Багдано- 
віч, Ф. Багушэвіч, Цётка... 

У «Лісце да палачан» (1926 -г.) высока 
ацаніў дзейнасць Ф. Скарыны народны паэт 
Янка Купала (1882-1942). У сваіх творах 
«Роднае слова», «Наша песня», «Родныя пес- 
ні», «Брату-беларусу» і іншых ён падтрымлі- 
вае скарынаўскія традыцыі служэння радзі- 
ме-Беларусі, абуджае ў чытача гістарычную 
памяць, нацыянальную годнасць. 

Адным з пачынальнікаў Скарыніяны са- 
вецкага часу быў і Змітрок Бядуля (1886-- 
1941)-- аўтар эсэ «Францішак Скарына», 
вершаў «Беларусь» і «Паходні», прысвеча- 
ных вялікаму палачаніну. 

Асобныя пералічаныя творы і пачынаюць 
новы раздзел «Падарожнай кніжкі Ска- 
рыны». 


Максім Багдановіч 


КНІГА 


Псалтыр, пакрытую няжорсткай бурай кожай, 
Я ўзяў і срэбныя засцёжкі адамкнуў, 
Перачытаў радкі кірыліцы прыгожай 

І воску з ладанам прыемны пах пачуў. 

Вось псальма слічная. «Як той алень шукае 
Крыніцы чыстай, так шукаю бога я». 

Як вее свежасцю яе краса жывая! 

Як радасна далей спяшыць душа мая! 

І бачу я ў канцы няхітрую прыпіску, 

Што «кнігу гэтую раб божы, дзяк Гапон, 
Дзеля душы спісаў у месце Ваўкавыску 

У рок сем тысяч сто васьмы з пачатку дзён». 


1912 


ПЕРАШСЧЫК 


На чыстым аркушы, прад вузенькім акном, 
Прыгожа літары выводзіць ён пяром, 
Устаўляючы паміж іх чорнымі радамі 
Чырвоную страку; усякімі цвятамі, 
Рознакалёрнымі галоўкамі звяроў 

І птах нявіданых, спляценнем завіткоў 

Ён пакрашае скрозь -- даволі ёсць знароўкі -- 
Свае шматфарбныя застаўкі і канцоўкі 

І загалоўкі ўсе,-- няма куды спяшыць! 
Парой ён спыніцца, каб лепей завастрыць 
Пяро гусінае, і гляне: светла сонца 

Стаўпамі падае праз вузкае аконца, 

І круціцца у іх прыгожы, лёгкі пыл; 

Як сіняваты дым нявідзімых кадзіл, 

Рой хмарачак плыве; шырокімі кругамі 

У небе ластаўкі шыбаюць над крыжамі, 

Як жар гарашчымі, а тут, каля акна, 
Малінаўка пяе, і стукае жаўна. 

І зноў ён схіліцца, застаўку зноў выводзіць 
Няяркім серабром; нячутна дзень праходзіць; 
Ужо хутка будзе ноч, і першая гвязда 
Благаславіць канец прыгожага труда. 


1912 


ЛЕТАПІСЕЦ 


Ўсё прайшло, мінула, 
Як і не было, 

У капцах паснула, 
Зеллем зарасло. 


Я. Купала 


Душой стаміўшыся ў жыццёвых цяжкіх бурах, 
Свой век канчае ён у манастырскіх мурах. 

Тут ціша, тут спакой,-- ні шуму, ні клапот. 
Ён пільна летапісе чацвёрты піша год 





Ты слаўна, зямля... 

І спісвае усё ад слова і да слова 

З даўнейшых граматак пра долю Магілёва. 
І добрыя яго і кепскія дзяла 

Апавядае тут. Так рупная пчала 

Умее ў соты мёд сабраць і з горкіх кветак. 
І бачанаму ім -- ён годны веры сведак. 
Што тут чынілася у даўныя гады, 

Што думалі, аб чым спрачаліся тады, 

За што змагаліся, як баранілі веру,-- 
Узнаюць гэта ўсё патомкі праз паперу! 
Яно забудзецца, умрэ, з вадой сплыве, -- 

І вось у спомінах устане, ажыве, 

Калі знайдуць яго няхітрае пісанне 

Пра гэтае жыццё, надзеі, справаванне. 

Так мора сіняе прымчыць да нас вадой 
Бутэльку к берагу, аблітую смалой, 

Ўсю ў дробных ракаўках і ў ціне. Не замала 
Яна была ў вадзе і шмат чаго спаткала. 
Рыбалкі вылавяць бутэльку, разаб'юць 

І, як трапляецца, быць мо у ёй знайдуць 
Ліста. Па звычаю марскому гэтак весці 
Нам, утапаючы, шлюць людзі. У моры гдзесьці 
Загінулі яны, і, можа, соткі год 

З тых часаў працяклі, і згінуў іх народ, 

І ўсё змянілася і ўжо пра іх забылі. 

Вы, літары, цяпер нанова ўсё збудзілі! 

І людзі зведаюць аб прадзедах сваіх,-- 

Аб горы, радасцях і аб прыгодах іх, 

Каму маліліся, чаго яны шукалі, 

Дзе на глыбокім дне іх крыюць мора хвалі. 


1912 

Скарына, доктар лекарскіх навук, 

У доўгай вопратцы на вежы сочыць зоры. 

Яны спрыяюць! Час! З рухавых рук 

Скарыны п'е адвар пан земскі пісар хворы, 

І ўраз пабачыў ён, што ізумруд 

Ў пярсцёнку залатым на пальцы штось імгліцца, 
Што блеску ў ім няма... І з болем тут 

Ён зразумеў, што ўжо к жыццю не вараціцца. 


1912 


АПАВЯДАННЕ АБ ІКОННІКУ 
І ЗАЛАТАРУ, 

ЛЮДЗЯХ МУДРЫХ І КРАСАМОЎНЫХ, 
КНІГАЛЮБЦАМ НЕЙКІМ 
ДЗЕЛЯ СЛАВЫ БОЖАЙ 

ДЫ РАЗМНАЖЭННЯ ДАБРА 
ПАСПАЛІТАГА ВЫКЛАДЗЕНАЕ 


Дасюль яшчэ людзі дасведчаныя і ста- 
лыя, а памяццю цвёрдыя, тыя часы ў існа- 
ванні слаўнага места Віленскага, зайздрую- 
чы, згадываюць, калі мыта салянічае на соль 
простую і ледаватую ў двакроць паменшана 
было. Тады ж мяшчане віленскія з ласкі яго 
каралеўскай міласці і прывілей атрымалі, 
каб тры дні штогод перад святам нараджэн- 
ня Ісуса Хрыста мёд варыць вольна, ні кап- 
шчызны, ані васковага да скарбу не плоцячы. 


Ты слаўна, зямля... 

Водлуг гэтага ў Вільні за звычай стала га- 
дзіну-другую ў бяседзе за келіхам мёду хат- 
няга сцерці. Таксама і залатар Антон Корж, 
майстар скрозь паважаны, да крамы сваёй, 
на Нямецкай вуліцы збудаванай, часам таго 
або іншага са знаёмых запрашаў, каб вечар 
зімовы прыстойна ўдвух скаратаць. Гэткім 
чынам і ў дзень святой Харыціны, каралевы 
літоўскай, на покуці крамы залатарскай 
госць, Раман Якубовіч, чалавек добры і рах- 
маны, за карцом поўным ушчэрць сядзеў. 

Яшчэ ў моладасці ўзяўся ён постаці пана 
бога, яго прачыстае маткі і розных святых 
вучыцца маляваць, фарбы кволыя на да- 
шчэчках кляновых, гладка выструганых і 
крэйдаю загрунтаваных, з малітвай у сэрцы 
накладаючы. Пяць год яму вучнем давялося 
быць ды два гады -- падмайстрам; а як тэр- 
мін гэты скончыўся, тады Якубовіч, звычай 
спаўняючы, са старшай дачкой гаспадара 
свайго, Агатай, жаніўся і, звання майстра 
такім парадкам справядліва дайшоўшы, уся- 
гды цяпер заработак меў. Уважаючы на гэта, 
нават і пан Корж яго да сябе запрашаў, хоць, 
ведама, іконнік залатару раўнёй быць не мо- 
жа і таксама ад яго розніцца, як, прымерам 
кажучы, фарба трохграшовая ад золата 
угорскага, у агні пяць разоў ачышчанага. 
Але Корж, крамар заможны і паважаны, на 
свеце незамала пажыўшы і шмат чаго зве- 
даўшы, людзямі ніколі не пагарджаў, гона- 


“ 


ру свайго, аднак, ні ў чым не змяншаючы. 

Так і цяпер ён, мёд цёмна-бурштынавы сма- 
куючы, еловы госця свайго ўважліва слу- 
хаў. 

-- Чуткі да мяне дайшлі,-- гэтак пра- 
маўляў іконнік Раман Якубовіч,-- быццам 
Сальватор Роза, майстар умелы, а ў працы 
рупны і здольны, да нашага краю з зямлі 
Італійскай прыехаўшы, абразы на мурах 
цэркваў полацкіх з вучнямі сваімі малюе, 
старыну ў маляванні гэтым рухаючы, а наві- 
ны ўводзячы. Дзеля таго абразы тыя ад даў- 
нейшых шмат чым розняцца, і гэтае людзям, 
у старыне цвёрдым, а да цэрквы божай пры- 
хільным, сталася вельмі не даспадобы. Ды 
яшчэ кажуць, быццам італіец той, аб красе 
толькі дбаючы, а на збаўленне душы сваёй 
забыўшыся, паганскіх багоў і шмат чаго ін- 
шага малюе, аб чым іконніку добраму лепш 
нават і не думаць. Нічога гэтага ў жоднага з 
майстроў часу старага, а нам у прыклад стаў- 
шага, пабачыць няможна. Найгорш жа тое, 
што іконнікі полацкія звычаю рускага, а ў 
працы здольныя і дасведчаныя, навіны гэтыя 
пераймаюць ды да таго ж і людзей усякіх, 
нават роду паспалітага, а таксама і рэкі, ба- 
ры і лугі і шмат чаго іншага малююць, і час 
і працу сваю праз усё гэта марне трацячы. 
Бо, здаецца, кожны зразумець можа, што 
святая ікона пана бога, хаця б і зусім няўда- 
ла зробленая, бязмерна больш варта, чым са 
пся якога-небудзь малюнак найлепшы. Але 
майстры тыя на гэта не ўважаюць, а таму 

іконапісь прыстойная і да старасвецкіх звы- 
чаяў прыхільная ў Полацку падупала, пра- 
клятым недаверкам на радасць, а ўсім лю- 
дзям добрым на жаль і гора вялікае. 

Тады, бачыўшы, што іконнік гутарку 
сваю ўжо скончыў, пан Корж карэц з мёдам 
набок пасунуў і, не спяшаючыся, пачаў га- 
варыць: 

-- Можа стацца, лепей бы мне аб гэтым 
не размаўляць, бо не толькі я фарбы і пэн- 
дзлі, сколькі рэчы свае залатыя і срэбныя 
ведаю, аздабнейшыя ад каторых ні ў Вільні, 
ані ўва ўсім Вялікім княстве Літоўскім не 
знойдзеш. Але не варт, усягды мне здавала: 
ся, рэч якую-небудзь толькі таму ганіць, што 
яна для нас за навіну прызнацца павінна. 
Бо ўсё тое, што цяпер навіною завецца, праз 
чае які старыною мае быць, для людзей усіх 
станаў звыклай, а ўшанавання і абароны 
годнай. Я, дзеля працы сваёй незамала па- 
ездзіўшы, і ў чэхах, і ў немцах пабываўшы, 
шмат чаго на вяку сваім па краінах далёкіх 
бачыў. Малюнкі тыя, што Сальватор Роза з 
іконнікамі полацкімі робіць, там скрозь 
звыклы, і нікога ўжо яны не дзівуюць, лю- 
дзям усім, дзеля красы сваёй, у спадобе 
стаўшы, а майстрам здольным славы і гона- 
ру прыдаючы. Тое ж і ў нас, напэўна, мае 
стацца, калі навіна старыною зробіцца, так 
што, мабыць, тады людзі полацкія Сальва- 
тора Розу шанаваць будуць, хоць нам цяпер 
гэта і непадобным да праўды здаецца. 

-- Гэтаксама і думку, быццам ікона ўся- 
гды вялікшую вартасць ад іншага маляван- 
ня мае, я за несправядлівую мушу ўважаць. 
Бо не тое, каго майстра малюе, а толькі тое, 
як ён гэта робіць, толькі здольнасць і ўлеж- 
насць яго могуць малюнку хвалу і каштоў- 
насць надаваць. Ікону з Острабрамскай маткі 
боскай, майстрам рупным і добрым нама- 
ляваную, за восем або за дзесяць грошаў лі- 
тоўскіх купляюць, а за тую ж ікону працы 
вучня няўмелага нічога не даюць. Вось жа 
вартасць малюнка толькі ад хараства ў вы- 
кананні яго залежыць, што, звычайна, кож- 
ны іконнік лепш ад мяне ведаць павінен. 

Так гаворачы, залатар скрыню дубовую, 
жалезам акутую, адамкнуў і, дзве ліхтарні 
срэбныя адтуль дастаўшы, на стол іх з каган- 
цом поруч паставіў і тады сказаў: 

-- Чалавек разумны да прыкладаў роз- 
ных ахвотна звяртаецца, думку сваю выкла- 
даючы; іх жа і цар Саламон ужываў, як аб 
тым пісьмо святое нам кажа. Таксама і Цы- 
цэро і Арыстотэль, людзі мудрыя і ў філасо- 
фіі дасведчаныя, хоць верай праўдзівай і не 
асвечаныя, да прыкладаў вельмі склад маю- 
чы, заўша з іх карысталіся. 

-- Дзеля таго і я, думкі свае як след рас- 
тлумачыць жадаючы, ліхтарні гэтыя за пры- 
клад узяць хачу. Роўную яны вагу маюць і 
з таго ж самага срэбра адліты былі, але ўсё ж 
ткі адна з іх у семкроць болей другой каш- 
туе, бо аздоблена з умеласцю надзвычайнай. 

Водлуг жа таго, што ўмеласць і здольнасць 
тыя толькі ў выглядзе рэчы, або, як іншыя 
цяпер кажуць, у форме яе з'явіць можна, 
прызнаць мы мусім, што каштоўнасць выра- 
баў прыгожых адно толькі праз красу іх 
форм узрастае і толькі красою форм каштоў- 
насць тую мераць можна. 

-- Ува ўсім гэтым праз працу залатар- 
скую як найлепей павінны мы праканацца. 
Бо чым болей ад работы майстра формы рэ- 
чы прыгожасці набіраюць, тым каштоўней- 
шай рэч гэтая пачынае рабіцца. Таксама і 
здольнасць майстра тым большай трэба ўва- 
жыць, чым лепшую форму кавалку срэбра 
або золата прыдаць ён здолен. Вось чаму я, 
хрысціянін не згоршы ад іншых, рэчы свае 
вырабляючы, адно толькі красу формы піль- 
ную ды не думаю аб тым, нашто нанізкі за- 
латыя мае пойдуць: ці то на аздаблснне фі- 
гуры маткі боскай, або піяка і распуснік які 
на пакрасу сваю ўжываць іх будзе. 

Так казаў Антон Корж, чалавек мудры і 
красамоўны. Але ўжо ноч настала, і варта 
па вулках ішла, усім загадываючы, з наказу 
пана войта, агні гасіць і дзверы зачыняць. 
Таму іконнік і залатар, вечар прыстойна ў 
бяседзе правёўшы, краму замком нямецкім 
моцна замкнулі і развіталіся між сабой, У 
думках жадаючы, каб дзеля спажытку сэр- 
цу і розуму таксама і далей удвух схадзіцца. 
Рукапіс гэты, пісаны гаворкай нашай старажытнай, 


адшукаў і словамі сучаснымі перапісаў Максім Багда- 
новіч. 


1913 


Пятрусь Броўка 


БЕЛАРУСЬ 
(урыўкі з паэмы) 


Мой родны кут, 
Як ты мне мілы!.. 
Якуб Колас 


І 


Зямля Беларусі! Бары і дубровы, 
Кытнёвае поле, шаўковы мурог, 

У промнях рабіны заход вечаровы, 

Што клёкат буслоў -- ручаёў перамовы 
І ў шумных прысадах істужкі дарог. 


Зямля Беларусі! Вачамі азёраў 
Глядзіш ты ў празрыстыя высі нябёс, 
Начамі, што яблыкі, падаюць зоры, 
Знікаюць па водах, па чорных разорах, 
Па травах, абсыпаных кроплямі рос. 


Былога быліны, старога паданні 
Плывуць, як аблітыя сонцам чаўны, 

Па краю зялёным, прасторах бяскрайніх 
Ад Нёмна да Сожа, ад Буга да Гайны, 
Па хвалях Дняпра і шырокай Дзвіны. 


Бацькоў нашых слава на іх узбярэжжах, 
Гамоняць пра гэта бары-байкары, 

І Турава сцены, і шум Белавежы, 

І роднага Мінска сівыя муры. 

Ш 


Дзяды нашы білі драпежнікаў прускіх, 
Не даўшы надзець на сябе кайданы,-- 
Пад Грунвальдам білі, на возеры Чудскім, 
Там разам з украінскім братам і рускім 
Сваю Беларусь баранілі яны. 


Змагаліся з рознай напасцю варожай, 
Прайшлі па смаленскіх, палтаўскіх палях, 
Ішлі казакамі, у стэп Запарожжа, 

І верылі цвёрда -- ніхто іх не зможа, 

Бо вечнаю праўдай жыла іх зямля! 


Спытайцеся ў кожнай сасны і бярозкі,-- 
Яны вам раскажуць, як даўняй парой 
Хадзіў тут Вашчыла, Хвясько, Каліноўскі, 
Вадзілі атрады на подзвіг геройскі, 

Іх слава, як сонца, стаіць над зямлёй. 


Скарыць не падолелі іх чужаніцы, 
Бо быў ім прытулкам і крэпасцю бор, 
Чало асвятлялі з-пад Нёмна зарніцы, 
І грудзі, як сталлю, 

паілі крыніцы, 
А шлях азначаўся мільёнамі зор. 


ІУ 


Яшчэ ў дні старыя, у век наш лучынны, 
Аб горадзе Полацку слава ішла,-- 
Друкар там выдатны Георгій Скарына, 

Што зоры, рассыпаў па роднай краіне 
Крыштальныя словы навукі-святла; 


Нямала народаў з крыніц яго піла 

І брала ад мудрасці вечны агонь, 

У літарах першых знаходзячы сілу... 
Ты слаўна, зямля, што вякам нарадзіла 
Такога выдатнага сына свайго! 


На грудзях тваіх, як скарбніцы жывыя, 
Чалом выплываючы з даўняй імглы, 
Стаяць гарадзенскія гмахі сівыя, 

Муры Навагрудчыны, вежы Сафіі 

І замкаў Заслаўля крутыя валы. 


Аб славе народнай гамоняць зарніцы, 
А думы яго захавалі ў сабе, 

Як чыстыя перлы, азёры, крыніцы, 

І неба вясёлкамі імі іскрыцца, 

Што шлях асвятляюць яму ў барацьбе. 


УІ 


Зямля Беларусі! Тваімі шляхамі 
Вярнулася ворагаў мала дамоў -- 

На даўняй Нямізе іх слалі снапамі, 
Крышыў на капусту іх Віцебск мячамі, 
У Полацку варам варылі з валоў. 


Скуголіць панурая цень Банапарта, 
На хмурым чале яго чорны вянец: 
«Чаго я імкнуўся сюды так упарта? 

З расійцамі біцца ніколі не варта - 
Скарыць іх не зможаш, а знойдзеш канец». 


І грознымі хвалямі кажа Бяроза: 
«Чужынцам я заўжды прыносіла жах, 
Нямала глынула я трупаў варожых, 
Нямала іх змерзла на беразе ў лозах, 
А колькі касцей у старых курганах». 


Гамоняць над рэчкай дубы і чароты 
Аб сіле народнай у тыя гады, 

Як лезлі з усходу французскія роты, 
Як іх дабівалі ў лясах і балотах 
Сякерамі, віламі нашы дзяды. 


УШ 


Народ беларускі! Ты ўзняўся героем, 
Даволі набыўся ў нядолі, бядзе - 
І, твар свой абмыўшы крынічнай вадою, 

Абцёршы усходняй, шаўковай зарою, 
У будучнасць смела, адкрыта глядзеў. 


Расправіўшы плечы, магутны, высокі, 

Стаяў ты, як волат, між родных далін, 

Як бор, галавою дастаўшы аблокаў, 

Над шумным жытнёвым прасторам шырокім, 
І вусны цвілі, як агні журавін. 


Браты па нягодзе цябе раскавалі, 

З вачэй тваіх чорныя хмары знялі; 
Як бурнай паводкаю дужыя хвалі, 
Як буйныя ветры, што хвалі гайдалі, 
Абняў ты палеткі на вольнай зямлі. 


Як гоман крынічны, як звон ручаёвы, 
Як плёскат бязмежных, блакітных азёр, 
Як гоман вясновых лістоў на дубровах, 
Тваё зазвінела свабоднае слова, 

Хвалой узляцеўшы да сонца і зор. 


Змітрок Бядуля 


БЕЛАРУСЬ 


(урывак) 


І 


Цябе вякі, як мумію, спавілі 
Папоўскай цьмой і панскім бізуном. 
Ляжала ты стагоддзямі ў магіле. 
Не знала дня, святла тваё акно. 


А над табой жрацы, бы ў ночы совы, 
Спявалі кант і жудасна гулі. 

Выццё званіц глушыла шум дубровы, 
Задушак шэпт палохаў шыр раллі. 


Касцёл, царква жар-сонца затулялі, 

Туманіў мозг вядзьмарскі забабон. 

А здзек-груган з высотаў, знізу, з даляў 

Ірваў твой спеў -- «мужыцкі», «хамскі» 
стогн. 


Страшным судом цябе званар палохаў, 

А бізуном -- агідны пан ліхі. 

Ў нядзельны час бядак крахтаў і вохаў -- 
Грашмі ў царкве замазваў ён грахі. 


Як п'явак жмут, смакталі кроў бажніцы, 
А гандляры -- як стада, плойма хмар. 

Радзіны, смерць, хаўтуры ці жаніцьба -- 
Два махляры пры гэтым: поп, карчмар. 


Застыла ты, як той вулкан, знадворку, 
Малілася «за душачак дзядоў». 

Была ты ўся курганам-лысагоркай, 
Музеем цьмы пазгубленых гадоў. 


А пад страхой пад шматвяковай світкай 
Кіпела кроў бунтарская ў грудзёх, 

Хоць гнулі ў крук, цягнулі жылы ў ніткі 
Здзіракі тры: і пан, і цар, і бог. 


Прыгоннік-раб загартаваўся ў полі; 
Уся Беларусь абросла мазалём. 
А цёмны лес русаліўся аб долі, 
Трывожыў сны падземны буралом. 


П 


Праз грукат-крык сусветнай дзікай бойні, 
Праз груды цел, праз алавяны стогн, 
Праз пустыры разрытых родных гоней, 
Праз мора слёз, праз царскі трухлы трон, 


Праз дым, пажар магнацкіх гнёзд прынадных, 
Праз стогн, праз гнеў і праз бяссілля злосць 
Паноў, мяшчан пры кераншчыне здраднай 

Да нас прымчаў Кастрычнік -- слаўны госць! 


Бы Святагор, вядомы з казкі сівай, 
Ён родны край ператварыў у дзіў; 

Свабодны гімн запеў на рабскай ніве: 
Ён прышлы час, бы казку, спарадзіў. 


Як геній зор, Кастрычнік зірк у сенцы -- 
Пакіраваў свой бег усцяж назад, 
Еўропа -- стук панамі у акенца: 
Ты адчыні ім браму, хоць не рад. 


У першы раз - Вільгельм тут еў сняданне, 
У раз другі- Пілсудскі зводзіў звод. 
Буржуй быў рад: «Пануй жа тут, 
мой пане»,-- 
І піў да дна атруты коўш народ. 


Сярмяжны гнеў як бухнуў буйнай бурай -- 
Пачалі месціць дзяцюк і стары дзед. 
Магнат дрыжыць, трасецца яго скура: 
Шмат вілаў, кос забразгалі ў багнэт. 


Таіў наш бор спяванне партызанаў, 
Таіў кляцьбу -- прысягу пры агнях. 
Бор знае моц савецкіх камандзіраў, 
У зброі ўсё, з адвагаю ў грудзях. 


Паўстанчы край і вечарам і ўранку 
Глядзеў на смерць, на груды цел, на кроў, 
Зрываў з паноў арлістую «пазнанку» 

І спраўдзіў сказ -- паданне гусляроў. 


Кастрычнік зноў наводзіць лад у хаце: 
Працоўных друг і рупны гаспадар. 
Пануе ўсюль асвета, творчасць, праца, 
Макцветны сцяг шатром абняў абшар. 


Падарожная кніжка Скарыны 





64 
ПАХОДНІ 


На плітах алатырных залатых вякоў, 

На сочнай глебе сказаў з княжацкіх учынаў, 

На красках простых спеваў простых мужыкоў, 

Над плоймай струнных гукаў гучных адпачынаў 
Агнеюцца паходні. 


Іх водблескі рунеюць многа соткаў лет. 

Квітнеюць, як лілеі казачнай крыніцы. 

А кожная з паходняў -- сонца-сяміцвет, 

Якое мкнецца ўвышку, з яркай зараніцай 
Спрачаецца удодні. 


Адвечныя скрыжалі роднае зямлі 

Хаваюць нашы скарбы, носяцца над краем, 

Паказваюць жыва, як дзяды жылі, 

Гавораць нам яскрава, што мы мелі, маем 
Ад песняроў-прарокаў: 


Баянаў сын-наследнік -- Ігара гусляр -- 
Пакінуў нам на славу песні залатыя. 
Праз восем праў сталеццяў з краю ценяў, мар 
Прыйшлі да нас, як госці, птахі-гуслі тыя, 

Бы ззянне праз аблокі. 


Пад попелам, пад пылам манастырскіх крат 

Знайшлі стары пергамент песняў пад заховай. 

Народы і плямёны, кожны на свой лад, 

Гардзіліся знаходкай Ігарава Слова, 
Евангеллем славянаў. 

Пад месяцам, пад сонцам Полацкіх капліц, 

Пад спеўнымі званамі залачоных вежаў, 

Пад паляўнічым рогам ў явах таямніц 

З'явіўся наш Скарына кветкай родных межаў, 
Вясёлкай з-пад туману. 


На мове паспалітай простых пастыроў 

Тлумачыў ён прарокаў сказы-святапісы. 

Жыў твор яго ў народзе, нібы ў жылах кроў, 

Праменіўся над краем сонечнаю рысай, 
Аздобаю нябёснай. 


Пад замкам Гедыміна над ракой Віллёй 
Яшчэ адзін тастамант славіў нашу долю: 
То быў Літоўскі Статут. Праўдаю святой, 
Імпэтнаю Пагоняй мкнуўся ён па полі 

І па даліне роснай. 


Яшчэ было паходняў па дарозе шмат, 

Якія нам свяцілі ў цемры доўгай ночы: 

Вянок народных песняў хварбамі багат, 

І хмеліць сэрца, ззяннем слепіць вочы 
Вянок наш мятарутны. 


Ці помніце вы песні аб сваіх дзядох? 

Ці бачыце паходні, родныя саколы? 

Ці пойдзеце наперад па святых слядох? 

Ці будзеце свяціцца ў родным творчым коле? 
Ці будзеце магутны? 


1922 


Максім Гарэцкі 
66 рэц 


ФАНТАЗІЯ 


Клубок зямлі, агорнуты крывавым тума- 
нам і згараючы ў ім, рабіў свой вечны шлях 
у сыстэме сонца. 

Найгусцей прыпаў туман на прасторы 
Беларусі. 

Пад гулкі грукат гармат, траскатанне 
стрэльбаў і пулямётаў, пры водбліску страш- 
ных пажарышчаў раздаваліся дзікія воплі і 
балючыя стагнанні забіваемых, рэзаных, па- 
міраючых з голаду людзей. 

Могілкі і турмы перапоўнілісь. Грэх спа- 
віў кожнае сэрца. Крывёю і слязьмі заплы- 
валі вочы. 

Сцені памёршых продкаў у смяротнай 
нудзе стаялі над распятай краінай. І адвара- 
чываліся ад сваіх затопленых смуроднаю за- 
печанай крывёю могілак. 

Над расцерзаным да краю сэрцам вяліка- 
га гуманіста вылез упоцемках з няведамай 
патомкам ямы панураны Францыск Скарына 
і падаўся ў начавым паветры да свайго ра- 
дзімага Полацка. 

Даўгія, шырокія полы мантыі доктара 


Ты слаўна, зямля... 


АННА б 


лекарскіх і вызваленых навук развяваліся 
ад ветру, а яркі орэол наўколе сумнай гала- 
вы то разгараўся, то змяркаў. 

Пралятаючы над слаба асвятлёным дзеля 
боязні аэрапланаў Менскам, цень доктара 
шукаў вачмі таго шпіталю, дзе ляжаў пры 
смерці хворы з галадухі Янка Купала. 

Пабачыўшы над цёмным домам ззяючую 
кружэлку орэолу песняра, сцень спусціўся ў 
ціхую палату і стаў над сваім нядужым 
сябрам. 

-- Як маешся, мой браце? -- бяз слоў 
спытаўся доктар у стагнаўшага паэта. 

Хворы з трудом заварушыўся і сумна па- 
глядзеў на гуманіста. 

-- Не мукі цела страшны,-- прачытаў 
Францыск Скарына ў крохкіх галубых ва- 
чах,-- баліць душа... 

-- Лячу ў Полацак, хачу даведацца, што 
цяпер там? -- сказаў цераз невялікае маў- 
чанне доктар. 

-- Скрозь адно... ІШто тут, што ў Вільні, 
што ў Смаленску і скрозь на Бацькаўшчыне 
мілай...-- пакратаў перасохшымі ад смагі 
вуснамі паэт. 

Доктар засмучона схіліўся галавою да 
грудзей і доўга так стаяў. 

-- На сход!-- сказаў у непрытомнасці 
Купала і абудзіў ад чорных дум паніклы 
сцень. 

-- Каму і на які?- азваўся рэхам 
сцень. 

Памаўчаў і прамовіў горка: 

-- Магутны кліч твой раздаецца ўжо 
даўно. 

-- І скрозь, ад краю ў край, па Беларусі... 

-- А шмат з'явілася? Народ за доўгія 
вякі няволі аглох і зрабіўся нячулым. 

-- Што рабіць? - пераспытаўся док- 
тар,-- тое, што ты і робіш. Але, каб зразу- 
меў народ наш паспаліты патрэбу схода, ці 
не сабрацца спачатку толькі нам, будзіў- 
шым яго на дабро ўсе вякі і кожны час? 

-- Добра...-- прашаптаў паэт і сціх. 

Сцень вылецеў з палаты і не падаўся да- 
лей к Полацку, а павярнуў назад к Ашмян- 
шчыне. 

Здалёку ўвідзіў ён на могілцы ў Купра- 
нах вялікі яркі орэол народнага баяна. 

Францыск Скарына апусціўся ля касцё- 
ла і чыркнуўся наўмысля палою мантыі аб 
спячага п'янага легіянера. 

-- Пся крэў! Холера! Быдло беларус- 
ко! -- закрычаў патурбаваны доктарам жан- 
дар, а яму рэхам адазваўся з-пад зямлі жу- 
дасна-балючы стогн бацькі адраджэння. 

-- Не стагні, мой браце любы! Барджэй 
бяры ты сваю «Дудку» і «Смык», пойдзем на 
сход склікаць! -- казаў яму, заместа прыві- 
тання, доктар. 

З магілы ўзняўся сцень вусатай постаці. 

-- дасіпла мая дудка, а смык не маець 
скрыпкі...-- безнадзейна пажаліўся Багушэ- 
віч і дадаў, падумаўшы аб сваёй музе: 

Каб ты так іграла, 
Каб немарасць брала!.. 


-- Твая «Дудка» грыміць, мой браце, на 
ўвесь край. А да «Смыка» дарабіла ж 
«Скрыпку» Цётка. Пойдзем зараз у Лідчы- 
ну, на той вясковы магільнік, пабудзім на 
сход найперш яе, бо гэтая руплівая сяброўка 
склікаць умее найлепш за ўсіх. 

І два сцені паляцелі побач у Лідчыну. 

Поўная запалу і энергіі, хаця худзенькая 
і бледная, ляцела ўжо сама да іх пяснярка 
і паэтычна, ціханька пляла ў адказ на свае 
думкі: 

Можа, хто з дзетак скруце жалейку, 
унучку паломанай ліры, 

І так зайграе, што ўсенька зямелька 
пачуе мой одгалас шчыры. 

-- Ах, браточкі-галубочкі! -- гаманіла 
яна без дальніх слоў.-- Трэба так: адзін на 
ўсход, другі на захад, а я з тым-сім паклічу 
тых, хто спачывае на чужыне,-- і зараз па- 
няслася. 

Неўзабаве сцені памёршых і духі жывых 
сцякаліся на свой Парнасе з усіх бакоў. Па- 
кашліваючы, брыў з далёкай Ялты калма- 
табровы Максім Багдановіч. Спяшаўся, як 
заўсёды, з Галіцыі, з сваёй магілы ў Закапа- 
ным, запыханы Іван Луцкевіч. Глыбаўся 
з-пад груду трупаў брацкае магілы ў Коўні 
Лявон Гмырак. ІШыпка йшоў у футры і зімо- 
вай сібірскай шапцы з Кракава даўгі Алесь 
Гарун. Важна і спакойна пасуваўся з Мен- 

шчыны пан Вінцук Дунін-Марцінкевіч. Як 
непрытомны, прыбліжаўся з Кіева празры- 
ста-белы Сяргей Палуян, з сінім шмурам на 
шыі... Прысадзіста калунбаў разважны, ка- 
ранасты Карусь Каганец. Там ішлі яшчэ й 
другія. 

А клубок зямлі, згараючы ў крывавым 
тумане, ляцеў і ляцеў сваім вечным шляхам, 
як бы нічога не было. 


1921 


Якуб Колас 
71 


е Фё 


Мы маўчалі, як нямыя, 
Мы ўздыхалі ўсё цяжэй, 
Грызлі думкі нас благія, 
Слёзы падалі з вачэй. 


Мы хадзілі, як уночы, 
Сярод мукі, сярод зла; 
Туманы сляпілі вочы, 
Цемра хмар на нас лягла. 


З нас нямала жартавалі, 
Той нас крыўдзіў, гэты сек. 
Годнасць нашую тапталі, 

Ў нас заплёван чалавек. 


Хай святло навукі яснай 
Заблішчыць, як сонца ўсход, 
Няхай родным словам шчасна 
Загаворыць наш народ. 


1908 

Заспявай ты мне песню такую, 
Каб душу мне паліла яна, 

Каб у ёй ты нядолю людскую 
І ўсё вычарпаў гора да дна. 


Скажы, як у няволі жывецца, 
Як нам шыі здушыла ярмо, 

Як душа наша томіцца, рвецца, 
Як жыццё прападае дармо. 


А той мут, што жыццём называем, 
Страсяні і да дна ўскалышы, 
Няхай сэрца ў грудзях узыграе 

І зазвоняць ўсе струны душы. 


І каб кожны тваё пачуў слова, 
І той нават, чый дух заскаруз; 
Каб хіліліся з жалю галовы, 
Каб затросся узбурана вус. 


Заспявай жа ты песню такую, 
Каб маланкай жахала яна 
І паліла нядолю людскую, 
Каб грымела, як гнеў перуна. 


1910 

ДА ПРАЦЫ! 


Браты! Вялікая дарога 

Чакае нас і родны край - 
Жніво настала, працы многа,- 
Навукі семя засявай! 


Святло нясіце -- ў мроку дрэмле 
Наш мілы край, наш родны кут. 
Хай уваскрэснуць нашы землі, 
Няхай асветліцца наш люд. 


Хай будзе спор нам у прыгодзе! 
Не царскі біч, не панскі хам, 
Хай будзе лад ў сваёй гасподзе 
Ствараць народ-уладца сам. 


1917 


Янка Купала 


РОДНЫЯ ПЕСНІ 


Гэй, родныя песні! Вы ў суме і ў горы. 
Ці ночка пануе, ці сівер дзьме зімні,-- 
Для роднай зямелькі вы -- светлыя зоры, 
Для роднага краю вы -- райскія гімны! 


У вас адаб'ецца нядоля і доля, 

Уздыханні, што ходзяць з сахою, з сякерай, 
І холад, і голад, няволя і воля, 

І ў будучнасць ясну надзея і вера. 


На свеце на белым і праўдай, і чэсцяй 
Гандлююць, збываюць за фальш і няславу; 
Вы ж, песні, і светам маглі бы затрэсці, 
Паклікаць к змаганню за добрую справу. 


На рукі людскія наложаць аковы, 

Край стопчуць, заграбяць чужыя народы,-- 
У песнях жа родны край, родныя словы 
Жылі, і жывуць, і жыць будуць заўсёды. 


Гэй, песні, гэй, звон Беларусі загнанай! 
Зайграйце пацехай на родным загоне, 
Што ўжо няма болей няволі, кайданаў 

І людзі не стогнуць, як стогнуць сягоння! 


1906 

ПАМА /5 


БЕЛАРУШЧЫНА 


Сотні лет, непрыяцелем-братам прыбітая, 

Зарастаючы зеллем чужым, як лазой сенажаць, 

Ты ляжала няпамяці пылам пакрытая, 

А народ твой быў змушан маўчаць і табой 
пагарджаць. 


І круцілі цябе, як каму падабалася, 
Кожны строіў, наводзіў цябе на свой строй, 

на свой лад; 
Ажно часам жальба, як кляцьба, разлягалася 
Ды нячутай ляцела, ўміраючы, ў грудзі назад. 


Спаў народ, і ты спала, і ворагі верылі, 
Што ніхто не разбудзіць цябе, што заснула 
навек. 
І дзялілі цябе, ўсімі мерамі мерылі,-- 
Што памерла ўжо ты,- не адзін так казаў 
чалавек. 


Час ішоў. К жыццю новаму клікі пачуліся; 
Усе народы паўсталі на бітву за права сваё. 
Ты -- як спала - ўскрасла, твае дзеці 
прачнуліся, 
Твой народ, ты сама ўсталі новае строіць 
жыццё. 


І цяпер, хоць прыблудаў даносы ў ход пушчаны, 
Хоць пад права тваё падрываецца шмат хто, 

як крот,-- 
і жывеш, будзеш жыць, Беларушчына: 


Як жыла 
Зразумеў і успомніў цябе твой мільённы народ. 

Сціхнуць віхры, заціхне пара непагодная, 

Сілы грозныя ўстануць, акрэпнуць к другому 
жыццю; 

Панясуцца, як звон, песні вольныя, родныя, 

Апяваючы долю, нядолю, народзе, тваю. 


1908 


РОДНАЕ СЛОВА 


Магутнае слова, ты, роднае слова! 
Са мной ты на яве і ў сне; 

Душу мне затрэсла пагудкаю новай, 
Ты песень наўчыла мяне. 


Бяссмертнае слова, ты, роднае слова! 
Ты крыўды, няпраўды змагло: 
Хоць гналі цябе, накладалі аковы, 
Дый дарма, жывеш, як жыло! 


Свабоднае слова, ты, роднае слова! 
Зайграй ты смялей, весялей! 

Хоць гадзіны сыкаюць, кружацца совы, 
Жывеш ты на хвалу людзей. 


Загнанае слова, ты, роднае слова! 
Грымі ж над радзімай зямлёй: 

Што родная мова, хоць бедная мова, 
Мілей найбагатшай чужой! 


1908 

НАШ ЛЕТАПІСЕЦ 


Пад нашэпты пушчаў-бораў, 
Пад напёвы завірухаў 
Летапісец творыць творы, 

А ты слухай, шчыра слухай. 


Беглі векі, як ручаі 

Паміж нашых сцежак, межаў,-- 
Чужаніца байкі баіў, 

А ён толькі праўду рэжа. 


Як жылі, як вечавалі, 

Як пасля былі ў прыгоне, 
Адаб'е, як у крышталі, 
Летапісец наш сягоння. 


Думкі мудрыя ён піша, 

Нібы пацеркі з бурштынаў,-- 
Як пазбыцца лішніх крыжаў, 
Як падняць дабро краіны. 


Вызначае шлях наперад -- 
Дзе, кудой ісці нам лепей, 
Каб не ўпалі зноў у нерат, 
Каб палон не ашчарэпіў. 


І ўзбуялі нашы людзі, 
Пачалі ўвысь голаў высіць... 
Зручна жыць на свеце будзе, 
“Калі ёсць свой летапісец! 


1924 


Максім Танк 


У ТАТРАХ 


Скарына 


А мы не збіліся з дарогі, праваднік, 
Блукаючы па горным бездарожжы, 
То сярод хмар, то бліскавіц, то зор? 


Праваднік 

Дарэмна непакоіцеся, пане. 

Паўсотні год як я па гэтых сцежках, 
Вядомых толькі мне, мядзведзям ды вятрам, 
Праводжу праз граніцу то купцоў, 

Што хочуць абмінуць Чарштынскі замак, 
Каб водкуп не плаціць ягоным душыгрошам, 
То хлопаў, што ад душагубаў збеглі, 

То збуйнікаў, што тут цюпагі шчэрбяць. 


Скарына 


Я мог бы ехаць шляхам больш вядомым, 
Але на водкуп грошай не хапіла б. 

А збуйнікаў няма чаго баяцца: 

Для іх я -- невялікая спажыва. 

Адзін каптан, паношаны, на плечах 

І торба маіх кніг святых, якія 

Мне трэба ўратаваць ад пошасці, ад мору, 
Што ў Празе люта косіць гараджанаў, 

А больш за ўсё - ад служак Фердынанда, 
Што пачалі сцінаць, саджаць у турмы 
Братоў-гусітаў, табарытаў, чужаземцаў... 
Глядзі, каб не спаўзла з каня мая паклажа. 


Праваднік 

Ты кажаш, кнігі нейкія вязеш? 

Мо ў іх што ёсць пра нас -- людзей гаротных? 
Скажы, на свеце ёсць дзе гэтакія кнігі, 

У якіх запісаны ўсе нашы крыўды 

І сказана, як іх пазбыцца нам? 


Скарына 


Прызнацца, кніг такіх яшчэ няма. 

Але я ўпэўнены, што з'явяцца яны. 
Заўсёды кніга нараджае кнігу, 

Больш дасканалую, бліжэйшую да праўды. 


Праваднік 

Чаму ж сам падаешся не на поўдзень, 
Як гэты вырай, што ляціць над намі, 
Але на поўнач, дзе, чуваць, паўгода 
Зіма лютуе і пануе ноч? 


Скарына 

Пра сцюжу і пра ноч -- набаяў нехта. 

Там -- бацькаўшчына, край майго юнацтва. 
Усе звяры свае лагоўі знаюць, 

Не забываюць птушкі гнёзд сваіх, 

Свае віры ўсе рыбы адчуваюць, 
Вуллі свае абараняюць пчолы -- 
І людзі так да тых мясцін святых 
Вялікую любоў і ласку маюць. 


Праваднік 
Я гэта знаю. 

У Чарштынскіх лёхах 
Сем год адседзеў за любоў да волі, 
За свой круты і непакорны нораў, 
Пакуль зноў уцячы мне не ўдалося 
Да гэтых смэркаў, скал і вадаспадаў... 
Ну, вось і выйшлі мы на перавал. 


Скарына 
Дык чым табе аддзячу за паслугу? 


Праваднік 

Ты мне сваімі лекамі памог 

Старую рану прыгаіць, за што я 

Табе яшчэ шмат вінен, чалавеча, 

Таму вазьмі з сабой маю цюпагу 

З лязом сталёвым да з дзяржальнам моцным -- 
Яе ўсе знаюць у Карпацкім краі. 

Захочаш спаць -- загрукай ёю ў дзверы, 

І кожны гураль дасць табе начлег; 
Захочаш есці -- пакажы! -- накормяць, 

З дарогі збіўся -- шлях табе пакажуць. 

А стрэнуць збуйцы -- ім скажы, што даў я 
Табе, Скарыне-доктару, цюпагу, 

І будзе яна граматай ахоўнай. 


Ты слаўна, зямля... 

Скарына 

А як цябе самога зваць? 
Праваднік 

Як зваць? 

Табе сама мая цюпага скажа. 


1967 


ГРАВЮРЫ СКАРЫНЫ 


Гравюры Скарыны! 

Ён выразаў іх 

На спаконвечным 
Дрэве гісторыі 

Свайго народа, 

Хоць мог бы падабраць 
І больш падатлівы, 

І больш удзячны 
Матэрыял. 

І выразаў ён іх 
Не штыхелем-разцом, 
А промнем сонца. 


Промнем сваёй веры 
І любові да народа. 


Таму штрых кожны 
Быў такі глыбокі, 
Што ні агонь, 

Ні забыццё, 

Ні ворагі, 

Ні час 

Гравюраў гэтых 
Знішчыць 

Не змаглі. 


І сёння 
Нейкая чароўная 
Жыве ў іх сіла, 
Якая сляпым 
Вяртае зрок, 
Глухім -- іх слых, 
Няпомнячым -- 

іх памяць, 
А без'языкім -- мову. 


1986 


Андрэй Александровіч 


ДЗВІНА 


Добры дзень, 

Зялёныя загоны-дываны, 

Я прыйшоў паслухаць з вамі 
Гутарку Дзвіны. 


Над лугамі, над палямі 

Ў сонечную даль 

Льецца гоман неўгамонны 
Векапомных хваль. 


Шапаціць зялёным шоўкам 
Беларуская вясна. 
Добры дзень вам, палачане, 
Добры дзень, Дзвіна! 


тт 6 


Ветрык рве, як павуцінне, 
Лугавую цішыню. 
Старажытнае Наддзвінне 
Я вітаю ўпершыню. 

Мілагучная вяснянка 
Акрыліла сэрца мне. 
Як русалка, палачанка 
Выплывае на чаўне. 


Мне бы з ёю плыць у далі -- 
Ад вясны і да вясны... 
Хвалі ціхія шапталі 

Пра радзіму Скарыны. 


Заірдзеліся прасторы, 
Заліваў агонь зары 
Гмах Сафійскага сабора, 
Бераг Замкавай гары... 


е Ф ж 


Росная раніца. 
Сонцам румяніцца, 
Нібы дзяўчына, 
Каліна. 


Птушкі вяснянку 
Пяюць на світанку 
Ў сасонніку, 

Як на гармоніку. 


Смутку не знае 
Вясна маладая 
Н:іколі 

Ні ў лесе, ні ў полі. 

Хваля, бывае, 
Журбу навявае, 
Нявесела стане, 
Як глянеш. 


Жыццё не загіне, жыццю не астыць, 
Ідзе яно поступам гулкім і плённым. 
Плывуць па Дзвіне чарадою плыты, 
Мінаючы ўзгоркі, лясы, балаты, 
Пад спеў маладых плытагонаў. 


Вядуць рыбакі за плытамі чаўны, 
Палошчуцца сеці на хвалях. 
Блакітнай, як неба, дарогай Дзвіны 
Крыляцца вясёлыя песні вясны, 

А сэрца агорнута жалем. 


Жудасна. Крыўдна. Яшчэ вярста, 
І гоман прыволля знікае. 

Слёзы нядолі там лье бедната, 
Мовы роднае там пазбаўляюць. 


Сцюдзёным туманам на сэрцы іржа 
Лягла, раз'ядаючы болем. 

Дратамі калючымі ўецца мяжа, 

А за мяжою -- няволя. 

нь ЯЕ. 


Дзень той настане, хадой навальнічай 
Ён зломіць, ён вырве слупы пагранічча. 
Ляці, мая песня, як сокал крылаты, 
Нясі прывітанне заходняму брату. 
Красуйце, загоны пшаніцы і льна, 
Выходзь з берагоў, веснавая Дзвіна! 


1926 


Уладзімір Арлоў 


ЧАС ЧУМЫ 


(урывак з аповесці) 


Гусоўскі ўрупіўся ў работу і не адразу 
змеціў чалавека, што з'явіўся па другі бок 
арэны. То быў юнак у апратцы шкаляра з 
вышыванымі саквамі цераз плячо. Ён скінуў 
не надта пакоўныя саквы, выняў акраец хле- 
ба і запусціў у яго маладыя зубы. Падхар- 
чыўшыся, шкаляр паслаў на каменную лаву 
добра-такі зашмальцаваны фаляндышавы 
плашч і з насалодаю выцягнуўся на ўвесь 
свой немалы рост. 

У гэты момант Гусоўскі нарэшце заўва- 
жыў юнака. Аднак ён заўважыў і іншае: 
трохі вышэй ад шкаляра сярод лаваў амфітэ- 
атра зладзеявата выткнулася і адразу схава- 
лася нечая постаць у рызманах. Шкаляр 
умасціў саквы пад галавою і, відаць, заснуў, 
а абадранец больш не паказваўся. Ды рап- 
там спрактыкаванае вока паляўнічага змеці: 
ла, як з-за каменя вытыркнуўся і пачаў па- 
ціху пасоўвацца да сакваў даўгі кій з гакам 
на канцы. Гусоўскі крыкнуў, юнак усхапіўся 
на ногі, але было ўжо позна: злодзей уцякаў 
з саквамі на ўсе лапаткі. Спрытна пераскок- 


Падарожная кніжка Скарыны 


68 


ваючы цераз лавы, ён бег акурат на Гусоў- 
скага, нібыта збіраўся знайсці ў яго парату- 
нак. Шкаляр нёсся за ім вялікімі скачкамі, і 
здавалася, што абадранец трапіў у нявыкрутч- 
ку. Ды толькі, калі між ім і паэтам застала- 
ся нейкая паўсотня крокаў, а шкаляр вось- 
вось павінен быў схапіць валацугу за кар- 
шэнь, той, крыху збочыўшы, нырцануў у ні- 
шу і быццам праваліўся скрозь зямлю. Калі 
Гусоўскі, дакараючы сябе за някемнасць, 
падбег да чорнага атвору нішы, задыханы і 
ўзмакрэлы шкаляр ужо вылазіў адтуль, пэў- 
на, зразумеўшы, што ягонае майно знікла ў 
гэтых лёхах назаўсёды. 

-- Кадук на яго! -- вылаяўся ён і, змах- 
нуўшы з ілба пот, прывітаўся на лаціне. 

Ад неспадзяванкі Гусоўскі нават не ад- 
казаў на вітанне. 

-- Кадук на яго! - усцешана паўтарыў 
ён беларусінскую лаянку і сціснуў прыга- 
ломшанага шкаляра ў абдымках.-- Кадук 
на яго! 

Не, нездарма прысніўся яму той сон. Не 
кожны дзень сустрэнеш у Рыме чалавека з 
Вялікага княства ды яшчэ амаль свайчака -- 
колькі тых міляў ад Налібокаў да Нясвіжа. 

Даўгалыгі, русявы і зеленавокі шкаляр 
адказваў на роспыты весела і з трохі кру- 
цельскаю ўсмешкай: 

-- Не прападу! У Нясвіжы людзі хіжы: 
салому таўкуць -- бліны пякуць, сена сма- 
жаць -- бліны мажуць. Адно кніжак шкода. 


Ты слаўна, зямля... 

Ён прыгладзіў разбэрсаныя пагоняю ва- 
ласы, нахіліўся да атвору, з якога цягнула 
холадам, і, склаўшы далоні ракавінай, за- 
крычаў: 

-- Гэй ты, сіньёр шылахвост! Хлеб мо- 
жаш есці, кашулю можаш насіць, а кнігі 
прынясі заўтра на гэтае месца і пакладзі на 
першай прыступцы. Тады бог адпусціць табе 
твой грэх! 

Сутарэнне азвалася здзеклівым рогатам. 

Італьянскае мовы шкаляру не хапіла, і 
ён выгукнуў у цемру ўжо па-свойму: 

-- Каб цябе чэрці смажылі столькі дзён, 
колькі слоў у гэтых кнігах! 

Васіль -- так звалі шкаляра - атрымаў 
у Кракаве бакалаўра і цяпер кіраваўся па 
навуку ў Падую, дзе таксама маглі вучыцца 
праваслаўныя. Сёлета там чыталі лекцыі два 
магістры-беларусіны: Ян з Полацка -- «Лі- 
сты» Цыцэрона, а Марцін з Зэльвы -- «Эты- 
ку» і «Метафізіку» Арыстоцеля. Рым зусім у 
баку ад дарогі, але ён, Васіль, зрабіў калена, 
каб на свае вочы ўбачыць Вечны горад. 

Гусоўскі ўзгадаў маладосць. Ці сурова 
трымаюцца цяперашнія студыёзусы стату- 
таў? Няўжо сапраўды гавораць у бурсе 
толькі па-лацінску? Ці выкладае яшчэ ў Яге- 
лонскай аіта таўег доктар у медыцыне і 
вольных мастацтвах Мацей з Вільні? 

Доктара Мацея, ахвотна адказваў бака- 
лаўр, абралі рэктарам Сіенскага універсітэта. 
Статуты -- цудоўная вынаходка, бо іначай 

не было б асалоды парушаць іх. Што да ла- 
ціны, дык заўсёды знойдзецца пара пуста- 
домкаў, якія за лішні шэлег адхрысцяцца не 
толькі ад роднай мовы, але і ад роднае маці. 
Яны і ідуць у віжы-люпусы. Быў у іх такі 
Марка з Мастоў, каб яму сем болек на язык. 
Яшчэ не навучыўся як след кашы па-лацін- 
ску папрасіць, а ўжо бегаў дакладаць на 
адназемцаў, што ганяць статут і гавораць, 
заміж лаціны, сваёю моваю. Так сэрца ад'еў, 
што пасадзілі яго аднае начы ў мех і, палі- 
чыўшы скабы, выраклі ўтапіць у рацэ. Паця- 
гаўшы ж па вуліцах, разгайдалі дый кінулі, 
заместа Віслы, у лужыну насупраць бурсы. 
Вады там кату па пяту, але Марку і таго ха- 
піла. Пачаў, як выпусцілі з меха, райскія 
шаты славіць, а суддзяў сваіх называў не 
інакш як паночкамі анёламі. 

Абодва рагаталі да слёз. Можа, упершы- 
ню ў жыцці Гусоўскі пашкадаваў, што не 
мае сына. 

Яны да цёмнага хадзілі разам па Рыме. 
Паэту не шкада было доўгага летняга дня. 
Гэты вясёлы дваццацігадовы дзяцюк, што 
перамераў сваімі нагамі палову Еўропы, быў 
жывым напамінкам, што ягоная зямля жы- 
ве, мкнецца да навукі, што гучыць яе мова, 
на якой ужо ёсць друкаваныя кнігі. 

Увечары яны ўдвух -- бацька і сын, на 
момант здалося паэту -- сядзелі ў ягоным 
пакоі пры збанку захопленага з таверны ма- 
ладога віна, якое амаль не хмяліла, адно ра- 


Ты слаўна, зямля... 


91 


біла ўсе рэчы нейкімі больш выразнымі і 
значнымі, як быццам адкрываючы іхнюю 
сапраўдную існасць. Пясочны гадзіннік, дзве 
злепленыя лякам шкляныя цыбуліны з сіт- 
кам, пакідаў быць проста гадзіннікам і пера- 
твараўся ў сімвал самога часу. Сімваламі 
пачынала рабіцца і астатняе - лук, загост- 
ранае лебядзінае пяро, белы аркуш паперы... 

Аказалася, кракаўскія шкаляры яшчэ па- 
мятаюць эпіграмы Гусоўскага. Праз адну з 
іх, напісаную на самога рэктара, ён мусіў 
развітацца з універсітэтам і шукаць абароны 
ў Эразма Вітэліуса, які на той час ужо быў 
біскупам плоцкім і марыў стварыць на поў- 
начы Кароны агмень навукі і мастацтваў, 
роўны далёкай Падуі. 

Памаўчаўшы, ён спытаўся ў юнака пра 
бацькоў. Маці засталася з ягонай сястрою ў 
Нясвіжы, дом пры самым рынку. Бацька, 
дзяк Міхей, быў пад рукою Міхала Глінскага 
ў Клецкай сечы. У той слаўны дзень, калі 
войнікі Княства паланілі чатыры тысячы 
татараў і адбілі сорак тысяч палонных жа- 
нок і дзяцей, малы Васіль стаў сіратою. 

Гусоўскі ўзяў са стала кнігу: 

-- Ас абоз БеіПі сеіергез уігіцбе ВабВе- 
поз... 

-- Беларусы, праслаўленыя сваёй муж- 
насцю на вайне...-- пераклаў  Васіль.-- 
«Пруская вайна» Яна з Вісліцы. 

-- Так. Славу Грунвальда ўжо ахутвала 
цемра, але ён разагнаў яе святлом свайго та- 

ленту. Каб захаваць наступнікам нашу гіс- 
торыю, мала зап.саць яе ў хронікі. Яе трэба 
адчаканіць і ў паэтычных радках. 


-- Другую частку я ведаю на памяць,-- 
сказаў бакзлаўр.-- Усё апісанне бітвы. 


Узмахваючы ў такт рукою, Васіль пачаў 
чытаць. Князь Вітаўг хутчэй за ўсходні ве- 
цер ляцеў да Ягайлы, што сустрэў пачатак 
сечы ў малітве. Татарскія коннікі нацягвалі 
лукі і пускалі коней наўскгпыт. Град смер- 
таносных стрэл біў у браню, і падалі шыхты 
пыхлівых тэўтонцаў. У радах волатаў ішлі 
наперад русіны, следам літоўцы. Ад стрэл і 
коп'яў цямнела неба... 

На твар юнака легла пячатка ваяўнічас- 
ці. Шкадуе, што жыве на сто гадоў пазней, 
думаў Гусоўскі. Вядома, хацеў бы сам вы- 
вешваць на купалах Вільні і Кракава кры- 
жацкія сцягі і бароды. Як бы сагрэў сваё 
сэрца, каб прымеў убачыць гэтага маладзё- 
на, сам Вісліцкі... 

-- Вітаўта народ назваў Громам вай- 
ны,-- прамовіў Гусоўскі, калі юнак скон- 
чыў.-- Нават татараў ён трымаў у цуглях. 
Князь Вітаўт адводзіў набегі ад нашай зям- 
лі, а цяперашнія гаспадары аддаюць яе на 
здзек... 

З хвіліну яны, паяднаныя аднымі дума- 
мі, сядзелі моўчкі. 

-- Ад годных людзей,-- загаварыў Ва- 
сіль,-- я чуў, што шаноўны паэт, выконваю- 

чы волю папы, піша паэму пра паляванне на 
зубра... 

-- Гэтым людзям сапраўды можна ве- 
рыць. 

-- Як бы я хацеў пачуць хоць некалькі 
радкоў... Няхай яны нагадаюць нам пра на- 
шыя пушчы. 

-- Часіны цяпер такія, што не спрыяюць 
чуллівасці і замілаванню. Кожны мусіць ду- 
маць, як дапамагчы Айчыне. 

Юнак чакаў. На неба ўжо выплыў месяц, 
і ў ягоным аліўкавым святле Гусоўскі 
пачаў: 


Летам заўсёды занятыя ў кровапраліццях 
Войнаў усобных, якім ні канца, ні пачатку, 
Ратнікі нашы з піліпаўкі аж па грамніцы 
Маюць аддуху ў лясах - паляванне на звера. 
Мабыць, свой звычай і Марс пераняў у літвінаў 
І ў адпачынак мячы гартаваць на марозах. 

Войны! Злачынная справа -- вайна выклікае 

Гнеў мой, і слёзы, і боль. Без падтрымкі, 
бясконца 

Войны вядзём мы адзін на адзін за свяшчэнны 

Братні саюз хрысціянства з навалай з усходу. 

Вораг страшэнны адольвае нас і зламысна 

Рэжа пад корань наш род і вучэнне Хрыстова 

У душах народаў на ўсіх заняволеных землях. 

Ён, спадцішка ўварваўшыся ў нашы ўладанні, 

Цэламу свету нахабна сцвярджае: ваюю 

Не за прастору сабе, а за лад у прасторы. 

З верай сваёй ён ідзе і ў імя нам чужацкага 

бога 

Лад свой агнём і мячом усталёўвае ў землях 

Іншага веравызнання і іншых парадкаў. 

Там, дзе арда саранчой прапаўзе, застануцца 

Толькі асколкі ды печышчы, попел ды косці, 

Зграі варон ды чароды сабак адзічэлых. 

Бог барані, калі нас перамогуць прышэльцы, 

Лепш ужо смерць нам усім без пары, чым такая 

Доля -- жыццё пад'ярэмнае ў чорнай няволі...! 


Васіль імпэтна ўстаў. 

-- Злыя языкі сцвярджаюць, што Эразм 
Вітэліус і ягоны сакратар выракліся Баць- 
каўшчыны і шукаюць славы і пашанотаў у 
Ватыкане. Цяпер я ведаю, чаго вартыя гэтыя 
размовы. Усё гаворыць за тое, што аўтару 
паэмы наканавана еўрапейская слава. 

-- Тваімі вуснамі прамаўляе мала- 
досць,--- перапыніў Гусоўскі. 

--. Не. Доктар Скарына сее асвету сярод 
нашага люду, але не менш важна сеяць У 
свеце праўду пра нашу зямлю і яе пакуты. 


І Пераклад з лацінскай Язэпа Семяжона. 

-- Якія ж кнігі былі ў тваіх саквах? -- 
перавёў размову на іншае паэт. 

-- «Арыстоцелева брама» і Скарынаў 
«Псалтыр» з «Еклесіястэсам». 

Прыклаўшы правую руку да сэрца, ГУу- 
соўскі працягнуў бакалаўру кнігу, з якой не 
разлучаўся ўжо чатыры гады. То быў «Псал- 
тыр», першая друкаваная кніга, у якой загу- 
чала жывое слова іхняга народа. Абаронца 
младых і радасць, старым пацеха і песня, 
жонам пабожная малітва і пакраса, дзецям 
малым пачатак усякае добрае навукі, мужам 
моцнае ўцвярджэнне. Паэту здалося, што 
прадмову чытае сам Скарына, што душа яго- 
ная недзе тут, з імі... 

Яны доўга не клаліся спаць. У спічастым 
акне стаяла поўня, і яна нагадвала абодвум 
спелы яблык-папяроўку з садоў далёкай ра- 
дзімы. 


1986 


Мікола Арочка 


ПРАМАЎЛЕННІ СКАРЫНЫ 
1 


Адкуль пачаўся наш духоўны зрух? 
З мяне - да вас нястрымна ён імкнецца. 
Пад маім сэрцам 

пяць стагоддзяў б'ецца! 
Узварухнуўся родных земляў дух. 


Я родам - з Адраджэння... Ды цяпер 
Усім часам, прасторам я належу: 
Прадонню -- прахам, 

А душой -- бязмежжу, 

Я не памёр сярод лятучых сфер. 


Я родам - з Адраджэння... І таму ж 
Мяне ўзрушаюць так яго прыкметы: 
Зямному свету -- 

ці стае Асветы, 
Унутранай асвечанасці душ? 


Не стаў бы я вярэдзіць свае раны, 
Але, каб нылі ў вас яны радзей,-- 
Прыадхіну з раз'ятраных грудзей 
Сляды сваёй цяжкой 

духоўнай драмы... 

Спачатку было слова -- як калыска, 
Дзе дрэмле нараджэнне новых сфер, 
Прыстанішча, дзе я жыву цяпер, 
Ад вас удалечы -- 

і гэтак блізка! 


Спазнаў я слова, як цялесны дух, 

Ён з нас жывы струменіць, неўміручы! 
Пачаў я сеяць гэты дар лятучы, 

Араць глыбей -- як «Біблія» нас вучыць: 
Не азірайся, ўзяўшыся за плугі! 


Я сеяў слова, адліваў у шрыфце, 
Па полі белым сыпаў, як з сяўні. 
Патрэбна ж людзям столькі дабрыні, 
Святла, прачыстай праўды з глыбіні! 
І мудрасці... Без іх -- 

хто мы, скажыце? 


З 


Чаму сярод сузор'яў Задыяку, 
Сярод прадоннай цвердзі, у сяйве, 
Я не знайшоў Феміды?.. Ні яе 
Праўдзівасуднай Дзіке? 

Ні слядоў, ні знаку! 


Пакінутыя Шалі без прыгляду! 
Шугаюць іх стыхіі і віры, 

Метэарыты, зорныя вятры, 
І змовы чорныя багоў... 
І звады. 


4 


Сусвету чашы дзве -- што перацягне? 
Бушуе хмельны баль... 
Галосіць плач... 
Снуе мой дух над домам слёз, нястач... 
Не духу - плоці трэба баляванне. 
Глынуў я шмат зямнога пеклавання, 
Я ледзьве вызваліў душу з ярма. 
Яна з вярхоўным розумам сама 
Злілася, 

але просіць зноў вяртання! 


Вяртання да зямлі сваёй, дзе -- дом, 
Дзе цёплы дым па-над Дзвіной курыцца. 
Мне трэба ў дужым целе маладым 
З праракаваннем вешчым адрадзіцца, 
Каб не маглі ніколі заблудзіцца 
Вы на шляху -- 

трывожным і крутым! 


Дзе воля? 

А дзе краты ў нашым лёсе? 

За духам чалавечым у сусвет 
Пыл ліхаімства, нібы хвост камет, 

Імкне - не адсячэш, 
усё звілося! 


Зямлю, нібы з астральнай прорвы чорнай, 
Штось навіссю навіслай прыгняло. 
О, змрок вузілішча,-- 
табе назло 
Свет новы паўстае з крупінак зорных! 


Хай зорацца яны ў вас праз вякі, 
Каб злобства не вяло наш род на страту. 
О, як я зненавідзеў тую крату, 
Якой улоўлен цяжка 
дух людскі! 


Калі знямелы дух заціснуць краты,-- 
Адчуеш раптам: кіпцямі скрабе 
Забыты даўні запавет Сакрата: 

Ці ты пазнаў сябе? 

Пазнай сябе! 


Пазнай сябе, свае ўсе злопрычыны, 
Адкуль яны, нязводныя, як лёс? 
Ці споўніў для сябе і для Айчыны 
Той мудры запавет саміх нябёс? 


Хто на наш род з вякоў наклікаў гора? 
Самапазнанне -- боскі запавет! 

Яго з руін Дэльфійскага сабора 
Мудрэц Элады перадаў у свет. 

Не з галавы, не з ілюзорных мараў 
Свой мудры афарызм здабыў Сакрат. 
Наказ сышоў з вышыняў -- 

з-пад Стажараў, 
З-пад Арыёна, быццам заркапад. 


Упаўшы на дэльфійскія калоны, 
Ён высек літар дзіўнае святло: 
«Пазнай сябе!» -- 
з вытокаў і заломаў, 
Каб адлягло 
ад родных земляў зло! 


Дайсці да злопрычын мы мусім самі, 
Павінны дакапацца з глыбіні: 
Хто -- мы? 
Дзе нашай праўды карані? 
Дзе выйсце, 
што накрэслена багамі? 


7 


Шукаю апсій/ошт -- 

Супроцьяддзе, 

Апірышча параненай душы, 
Прыцвікаванай горам на крыжы 
Загнанасці, няправасці, пракляцця! 


Шукаю апсісіца -- 
Супроць тых 
Аматараў насмейства і цкавання, 

Што топчуць без развагі, пакаяння 
Вялікасць рэчаў, родных і святых! 


Шукаю апсідоўцп - 

Супроць здрады, 

Адметніцтва, злабы, крывых прысяг, 
Што зблытваюць і шлях наш, і працяг 
І на правы людзей наводзяць краты! 


Шукаю апсі4оіцт -- 

Супроць здзеку 

Над чалавечай існасцю, калі 

Пад знакам веры ходзіць па зямлі 
Захопніцтва і душ і меж спрадвеку! 


Шукаю апсіДойт -- 

Ад рабунку 

Гісторыі і памяці людзей, 

Ад тых ідэй, 

Ад тых акрутных дзей, 

З якімі не здабыць нам паратунку! 


Шукаю апсі4дойшт -- 

Супроць слёз 

Дзяцей асірацелых, плачу матак, 
Людзей, якіх прымус зганяе ў статак! 
Дзе, 


Што наш зменіць лёс? 

Перазовы сабораў, бажніц, 
Перазвоны Дзвіны, Палаты. 

Як мой дух без радзінных крыніц 
Перасмяг, перагорк, апастыў! 


Кліча даўняе веча званоў 

На вячысты свой сход, на збор. 
Адчужэлых кліча сыноў, 
Запрапалых братоў, сясцёр. 


Падмацуй сваю споведзь душы 
Цалаваннем сваім на крыжы. 
Увесь свет абхадзі, абкружы, 
Міма дому свайго не бяжы! 


Не адвітанне губіць нас -- выгнанне. 
Як горка пакідаць свой дом і дол! 
Ганіцелі, хто даў такі дазвол 

На дзікае насільства адарвання? 


Ад роднага жытла, ад каранёў? 
Ад запаветных рэчаў, мудрых нетраў, 
Ад вобразаў, што тоўпяцца ў паветры, 
Ад ценяў, 

што глядзяць з-пад каранёў? 


Вы множыце ганенні розных «схізм», 
Кацэраў, іншаверцаў, вам няўгодных. 
Хто ў свеце, невядома, болей шкодны -- 
Яны ці вы? 
Ці злы ваш астракізм? 
выгнанцам будзе 


Ты слаўна, зямля... 


103 


Вы горш нязводнай молі, едкай тлі, 
ІЦто завязь дум і спраў пераядае. 
Дакуль бацькоўскі край 
выгнанцам будзе з краю? 
І родная зямля -- 
выгнанніцай з зямлі? 


1988 


Рыгор Барадулін 


СКАРЫНАВЫ СЛЯДЫ 


Скарынавы сляды пад камянямі -- 
Іх ахаваў павыслізганы брук. 

Так ацаліў, 

Пакуль вякі міналі, 

У сотах словаў 

Мову першадрукар. 


Дарогаю Петраркі палачанін 

У Прагу з прагай рупнасці прыйшоў, 
Каб потым іх імёны спалучалі, 

Нібы на храмах постаці крыжоў. 


Ні саду каралеўскага, ні сцежак, 
Дзе чуў з друкарні крокі цішыні. 
Адно дагэтуль не знайшлі на вежах 
Скарынавага сонца прамяні. 


Дагэтуль Прага выдаць не жадае 
Друкарню інквізіцыі святой, 
Адкуль ляцела вера маладая 

У край, 

Дзе снег спыняўся на пастой. 





Ты слаўна, зямля... 


105 


Здаўна 

Няма ў сваёй зямлі прарока. 
Дык дзякуй, Прага, 

Што была тады! 

Шумяць вякі зялёна, 

Бо глыбока 

Карэняцца Скарынавы сляды. 


МАЯ БАЦЬКАЎШЧЫНА 


З суседзямі падзелішся скарынкаю. 
Адно не ўмееш з торбаю прасіць. 
Як ластаўка, 
з падстрэшша рук Скарынавых 
Тваё крыляла слова па Русі. 


Ты бласлаўляла даланёй кляноваю 

Сваіх сыноў. 

Слязамі дабяла 

Бяліла лён на світку Каліноўскаму 

І ў сны Ўрублеўскага ты Нёманам плыла... 


Зеленакосымі, тугімі сеткамі 

Злавіла Свіцязь юнакоў спакой. 

Хоць ён пабраўся з песняю суседскаю, 
Але вяснянкі не забыў тваёй... 


З-пад Магілёва дзед пабег бярэзнічкам, 
Бабульку аж пад Віцебскам дагнаў,-- 

Цярэжылі цярэжку, 
а Цярэжкаву 
Дачку сасватаў віцязь Яраслаў. 


Люблю цябе я ў веснавых праталінах, 
У белай хустцы маладых снягоў. 
Як на грыбы, 

багата ты на таленты -- 
Пільней глядзі і нерушы знаходзь! 


Радзі, зямля, 
ты -- шчодрая і сціплая. 
Каб толькі маразоў не знала рунь! 
Імя тваё нашчадкам з нетраў выплыве -- 
Сівых стагоддзяў рэха: 
-- Бе-ла-русь!.. 


а Ф 


Аплакалі вырай совы 

Пад Полацкам, 

Знаеш, Падуя, 

Узлеску ў прыпол верасовы 
Ліст пажоўклы падае. 


Раздолле туроваму рыку -- 
Над змоўклымі нетрамі плавае. 
Чаўны бласлаўляе ў Рыгу 
Сафія залатаглавая. 


Даверыцца снегу полаз, 
Загрубяцца весяў весніцы, -- 

У світцы марознай Полацк 
Вачыма сінімі весніцца. 


Па граю першыя 
Тужаць 

Праталіны белабрысыя, 
Ведаюць гнёзды птушкі, 
І рыбы чуюць віры свае. 


Да скону сэрца скарыла 
Чароту гаворка картавая. 

З выраю 

Доктар Скарына, 

Як драч, дадому вяртаецца... 


Данута Бічэль-Загнетава 


РЫСКА 


Край, перапоўнены 
прысмакам працы і ласкі,-- 
пералескі, суніцы, 

калючы ядловец, мох,-- 
выпіў бы прагны нагбом, 
як гаючы бальзам, 

каб мог... 


Цябе на жалейцы зайгралі 
хлопцы-падпаскі. 

Спелі ў прытоенай песні 
зязюлі, жанчыны... 


Тваё паветра 
саткалі жаўранкаў крылцы. 


Доўгаю дзюбай бусел 

на дзёрне-скарынцы 
выклепаў лялечныя пагоркі, 
лагчыны. 


Твае гасцінцы-палотны 
ў расе зараніца купала. 

Сувой раскруціў на святло навукі 
лекар Скарына. 


Можа, аблогам пыліўся б 

на гарышчы Зямлі, 

як старызна, 

каб не ўдыхнуў душу 

чараўнік тутэйшы Янка Купала. 


БЕЛАВЕЖСКАЯ ПУШЧА 


Белавежская пушча наўкола. 
Прахалода. 

Водар хваёвы. 

Тут знайшоў Гусоўскі Мікола 
пра зуброў і прадзедаў словы. 


Вольхі, лозы, між іх -- азярына. 

Тут напіўся Францішак 
Скарына. 

-- Каго любіш? 

-- Люблю Белару-ь! -- 

Тут казаў Каліноўскі Кастусь. 


Бор туманам падперазаны. 
Тут хадзілі ў бой партызаны, 
каб ачысціць ад ворагаў край. 
Ты тут раннія песні збірай. 

Будучыня Беларусі -- 
старажытныя кнігі Скарыны. 


Натхненне і талент нашчадкаў 
у вобразах вершаў Скарыны... 


І не малее запасе 
з умалоту Скарынавых думак. 


І як бы тут ні прыйшлося 
адольваць упорысты лёс,-- 


выйграў нам час Скарына. 


Генадзь Бураўкін 


СКАРЫНА 


Кожная птушка ў сваё гняздо вяртаецца 
з выраю. 
Кожны бадзяга-звер знаходзіць сваю 
бярлогу. 
Кожная рыба свайго трымаецца віру. 
Дык ці ж магу я забыцца матчынага парогу? 


Кожная краска ўсцілае сваю сцягу палявую. 
Кожнае дрэва скідае ліст свайму долу. 
Кожная пчолка прыносіць мёд у свой вулей. 
Дык ці ж я мог сваіх кніг не прынесці 
дадому? 


Шмат я па свеце прайшоў, шукаючы ўдачу, 
Многа пабачыў. 
Ды вочы былі сухія. 
А тут 
мімаволі ўсцешана плачу, 
Ледзьве здалёку ўгледжу купал Сафіі. 

Мне віначэрпіі Падуі, Кракава, Прагі 
З сонечным сокам кубкі падносілі залатыя, 
Ды не маглі паталіць яны смагі 
Так, як звычайны карэц, 
калі чэрпну маёй Палаты я. 


Мне саладзейшыя самыя 
ветры з Дзвіны баравыя 
І плытагонскіх кастроў паўночны куродым. 
Калі ў далёкіх краях на мяне заяўлялі 
правы, 
Я 
Паўтараў, што са слаўнага Полацка родам. 
Ты мне, мой горад, даруй, 
што ціхае імя Францішак 
Я змяніў на нянаскае, гучнае імя Георгій, 
Радзімы ж сваёй не мяняў, як нацельны 
крыжык. 


Ад мовы сваёй не адрокся ні ў шчасці, 
ні ў горы. 
Мэту маю і надзею, пакуту маю і трывогу,-- 
З літар, як з кропелек поту, збіраў я свае 
першадрукі 
Не для цароў венцаносных, абраннікаў бога, 
А для цябе, 
светласэрцы мой люд чарнарукі. 
Як я хацеў, 
каб ты вольнасці здолеў напіцца, 
Каб пасяліў назаўсёды ў хацінах асвету, 
Вокладкі кніг расхінуў -- як адчыніў 
акяніцы -- 
І падзівіўся бязмежжу і мудрасці свету. 





Ты слаўна, зямля... 
113 


Не дзеля гучнага імя і нейкай дзівацкай 
фатыгі -- 
Дзеля дабра твайго выбраўся я ў шлях 
і далёкі. 
А як на плошчах палілі ў кастрах мае кнігі, 
Хіба табе, мой народ, не балелі апёкі?.. 
Я каралеўскі батанік і лекар. 
І знаю: 
няма таго зелля, 
Што хоць на міг ад тугі па Айчыне вылечвае. 
Ды і ў грудзях маіх, можа, не сэрца -- 
вузельчык 
З роднай зямелькаю, цёплай і вечнаю... 


1977 


ПОЛАЦКАЯ БАЛАДА 


Я люблю тваю чуйную зімнюю ціш, 
Мой абсыпаны зоркамі горад. 

Хто сказаў, што ты ноччу маўчыш? 
Ты не спіш. 

Ты са мною гаворыш. 


Толькі ўслухацца лепш у марозны спакой, 
Толькі вочы закрыць на хвіліну -- 

І пачуеш дыханне далёкіх вякоў, 
Старадаўнія песні-быліны. 


І не проста ўжо рыпнуў запознены крок, 
І дымком пацягнула ад фабрык,-- 

Гэта рыпнуў Скарыны друкарскі станок, 
Гэта пахне друкарскаю фарбай. 


Рукавом выцер потны, задумлівы твар, 

Стаў пад лютаўскім ветрам, ля сходак, 

З хрустам плечы расправіў стамлёны друкар, 
Мой разумны, няўрымслівы продак. 


І не дуб недзе крэкнуў, парушыўшы ціш,-- 
Зарыпелі ўладарна батфорты. 

То ад Верхняга замка спяшае сюды ж 
Пётра Першы, суровы і горды... 


Хто сказаў, што тут ноччу няма ні душы 
І ўсё гэта -- рамантыка, ўрэшце, 
Толькі снег зарыпіць, зазвіняць ледашы, 
І нікога з магіл не ўваскрэсіць? 


Не, 
прыслухайся лепш: 
не ільдзінкі звіняць -- 
Гэта шаблі аб ківеры звоняць, 
Гэта цяжка даецца французам Дзвіна, 
Заіржалі трывожныя коні... 


І таму я люблю слухаць зорную ціш, 
Твае казкі начныя, мой горад... 

Хто сказаў, што ты ноччу маўчыш? 
Ты не спіш, 

Ты са мною гаворыш... 


Таіса Бондар 


БЕЛАЯ ЛІТАРА 


Між намі і дзядамі-крывічамі 
абшар у добрых тысячу гадоў 
зарос не лесам, а цяжкім маўчаннем: 
ні шляху ў ім не знойдзеш, ні слядоў. 


Хоць не! На след душа трапляе зрэдку: 
ад'езд Міколы з Гусава, пясок 

з гадзінніка Скарыны, ружа-кветка, 
затканая ў дзявочы паясок, 

клады, што разбрыліся курганамі, 

меч Усяслава, Ефрасіннін твар... 


Гісторыя, няўведаная намі, 

чакае дзень той, што ўнясе ліхтар, 

той, што асвеціць схоў яе ці сховы 

і вырве з цемры страчаны ўжо шлях. 

Ён прыйдзе, гэты дзень. Услед за словам, 
што пераможа недавер і страх, 

што пераможа ўласнае бяссілле 

перад магутным поступам жыцця. 


І то сказаць: хіба аднойчы крылле 
ламалі нашым марам, а ляцяць! 

І то сказаць: хіба аднойчы мову 

тапталі ў гразь, у цемру, а жыве - 
спрадвечным, спадчынным, народным словам, 
насуперак прыгону і царкве. 


1986 


Ганна Брэсцкая 


ФРАНЦІШКУ СКАРЫНЕ 


Сёння сонца нам радасцю свеціць, 
Заліло ясным золатам дзень. 

Я хачу праз сівыя сталецці 

У мінуўшчыны даль паглядзець. 


Зелянеюць на гонях. пасевы, 
Сочнай рунню ўзышоў маладняк. 
А ў вякох непраглядная цемень 
Засцілала жыццёвы шлях. 


Ой, вы родныя спелыя нівы! 

Хто вам цвёрдую глебу узняў? 

“““Мне прыпомніўся вобраз Скарыны 

З поўнай жменяй жамчужын - зярнят. 


Запаліў ты праменнем іскрыстым 
Крыўдай вечнай засмучаны край, 
Па грунтовай зямлі камяністай 

Свежай ранай прайшла баразна... 

Нахілілася долу калоссе, 

Ціхім шэптам вітанне нам шле, 
Рассыпаецца чырванню сонца, 
Уеміхаецца радасны дзень. 


1926 


Васіль Вітка 


БЕЛАРУСКАЯ КАЛЫХАНКА 


(урывак з паэмы) 


Скарына. Маці, я-- нашага хлеба скарына. 


Сейбіт. 
Маці. 


Шчыра скажу: 

У людзей 

Ён бялей, 

Далікатней, 

Але не смачней. 

Болей на свеце ёсць такі хіба, 
Такія духмяныя, чорныя скібы 
На лісці дубовым, 

На лісці кляновым? 

Я цалаваць твае рукі гатовы, 

На гэтых далонях, 

Спавітых вузламі, 

Кожнае зерне 

Паліта 

Слязамі. 

Нам хлеба ніколі свайго не ставала. 
Я кожны акрайчык яго шанавала. 


Скарына. Кожную з долу крыху падымала, 


Перахрысціўшыся, цалавала. 

Сейбіт. 


Скарына. 


Маці. 


Скарына. 


Сейбіт. 


Скарына. 


Хор. 

То як папытацца ў цябе 
палацвей бы -- 

Хто ты, вандроўнік? 

І я, браце, сейбіт. 

Многія я абышоў гарады. 


Надоўга ж дадому, сынок? 


Назаўжды. 

Як пчолы трымаюцца вулляў раямі, 
Гэтак і людзі. Якімі б шляхамі 

Ні спасцігалі вышынь невядомых -- 
Не выракаюцца сцежак дадому. 

У Кракаве, Падуі, Празе, Мілане 
Ніхто мяне словам благім не памяне. 
Я сеяў у сэрцах людзей паспалітых, 
У душах знявераных і знябытых. 
Ды птушкі спяшаюцца 

Ў родныя гнёзды. 

І зерні вяртаюцца 

Зноў у барозны. 


Вось маё поле, 
А гэта зярняты. 


А ураджай жа ці будзе багаты? 


Хочацца верыць, узыдзе 
насенне! 
Не знаю -- калі, у якім пакаленні. 


Як вокам абняць, без краю 
Шуміць акіян ураджаю. 

І толькі самотны колас -- 
Нікому нячутны голас. 


Ты слаўна, зямля... 

Зняможаны навальніцай, 
Дадолу ён падае ніцма. 

А разам, а разам усе мы -- 
Строй урачыстай паэмы, 
Якая гучыць і гучала 

Без жальбы і адчаю. 


Маці. А можа, і наша ніва 
Сейбіт. Да сонца праб'ецца шчасліва, 


Скарына. Падымецца дужы колас, 
І людзі пачуюць наш голас. 


1968 


Ларыса Геніюш 


СКАРЫНА 


Над Падуяй неба такое наўкруг, 
як сны мастакоў Адраджэння. 
Падуя -- горад вялікіх навук, 
славутых падзей і імкненняў. 


Заціхлі званы, адбылася імша, 
йзноў спевы гучаць на лаціне. 
Дыплом уручаюць: ён, сын Лукаша, 
палачанін, Францішак Скарына... 


Даўно ўжо пакінуў свой меч, і свой лук, 
і Полацк, лясамі акружаны, 

выйшаў насустрач свабодных навук, 
па-свойму сільны і мужны. 


Ужо доктар навукі пад сілу яму. 
З Падуі слаўнай, з чужыны, 
вязе Беларусі, народу свайму 
жыццё сваё, знанні і імя. 


Не князь і не шляхціц, без дворні і слуг, 
праз пушчы, мядзведжыя тропы 
вяртаецца доктар медычных навук, 
першы доктар на ўсходзе Еўропы. 

Гандлюе, квітнее наш край малады, 
багаты і хлебам і рыбай: 

будуюцца замкі, ўстаюць гарады, 
вырастаюць у пушчах сялібы. 


Толькі навукі, паны над зямлёй, 
мовяць мовамі розных чужынаў. 
І першую кнігу на мове сваёй 
друкуе нашчадкам Скарына. 


І роднае слова гучыць сярод цьмы 
чужынскай, як праўда трывожная: 
«Не, не для долі жывёльнае мы, 

а к доблесці, к праўдзе народжаны». 


Простым людзям ён піша, субраццям сваім 
дарагія, разумныя словы. 

Апавяшчае ўрачыста усім: 

«Бог пусціў мяне ў свет з гэтай мовай». 


Можа, словы былі, як загад, 

гэту мову пакутныя ўнукі 
захавалі пад стрэхамі хат 

для святла, для дабра, для навукі. 


Мудрасць здолее ў цемры свяціць. 
Загад продкаў у сэрцах не згіне! 
Будзем думаць, вучыцца: тварыць 
так, як ты, 

ў сваёй мове, 

Скарына. 

Благаславенны край наш ад азёраў сіні, 
Лугоў раздолле, бы шырокі стэп, 36 
Сынам даючыя жыццё жанчыны 

І нівы, родзячыя хлеб! 


Адвечныя шляхі маёй Айчыны, 
Мячы, і кнігі Белае Русі, 

І гарады, дзе родзяцца Скарыны, 
Сялібы, скуль выходзяць Кастусі. 


Благаславенныя лясы нашы і рэкі, 
Наш белы сад, блакітныя ляны. 
Благаславенныя заўсёды і навекі 
Краіны нашай верныя сыны! 


Благаславенныя старыя ў пушчах дрэвы, 
І роднай мовы найсвяцейшы скарб, 
Старой зямлі старэйшыя напевы, 

І нашы продкі, што ў курганах спяць. 


Ніл Гілевіч 1 


МАРА СКАРЫНЫ 


Марыў калісьці славуты Скарына, 
«Ціснучы» кнігі на мове бацькоў: 
Простаму люду у роднай краіне 
Зробіць даступнай ён мудрасць вякоў. 


Толькі радзіму сваю ў ліхалецці 
Мара яго абляцець не магла: 
Білася роспачна птушкай у клетцы, 
Вочы ж бядоты сляпіла імгла. 


Думалі: згіне, як статак, нямое 

Племя пакорнае ў вечным ярме. 
Колькі іх, мужных, што матчынай мове 
Шлях пракладалі і змёрлі ў турме!.. 


Ды разгулялася плынь веснавая -- 
Змыла пакутнай няволі сляды, 

І ўстрапянулася мара жывая, 

І абляцела ўвесь край малады! 

Сталі даступнымі простаму люду 
Мудрасці скарбы са свету ўсяго -- 
Каб ні ярма, ні імглы, ні аблуды 
Болей не ведала доля яго! 


1965 


ВЫСОКА Ў ГАРАХ 


Высока ў гарах я думаю 
Пра славу маёй старонкі. 
Чаму так найшло -- не знаю. 
У думак-- свая дарога. 
Ці, можа, што гэткі чысты 
Снег на вяршынях стромкіх? 
Ці што нада мною сонца 
Ды неба, 

а больш нічога? 
Калі ты ўзвышаўся, край мой, 
Без зайздрасці славе Рыма? 
Калі пад Грунвальдам прадзед 
Хрыбет крыжаку патрушчыў? 
Ці, можа, як «ціснуў» кнігі 
Людзям для дабра Скарына? 
Ці як дзецюкоў на бітву 
Збіраў Каліноўскі ў пушчы? 


Калі твая слава, край мой, 
Палёт пачала міжзорны? 
Як з цемры сляпучай вывеў 

Цябе правадыр-празорца? 

Як мужнасцю свет здзівіў ты, 
Нязломны і непакорны? 

Ці мо як з руін бязмоўных 
Зноў песняй прарос да сонца? 
Высока ў гарах, дзе слепяць 
Зіхаценнем зямля і неба,-- 
Здаецца, я ў казцы нейкай 
Натрапіў на цуд праўдзівы. 

І хораша мне і лёгка 

Між небам і чыстым снегам: 
Высока ў гарах я думаю 

Пра славу маёй Радзімы. 


Сяргей Грахоўскі 


ПАЛАЧАНКА 


Неба вясной залатое і сіняе, 

Вецер пялёсткі кружыць па плошчы. 
Некалі Полацкаю Ефрасінняю 

Тут называлі струхлелыя мошчы. 


Некалі тут гадаваліся княжычы, 
Білі паклоны сівыя манахі, 
Стражнікі, рукі вяроўкамі вяжучы, 
Прадзедаў нашых цягнулі на плаху. 


А неба было і тады залатое, 

У буйнай расе прачыналіся ранкі, 
Ды плакалі горка над Палатою, 
Ломячы рукі ў бядзе, палачанкі. 


На Полацк ішлі чужаніцы вайною -- 
Крышыліся коп'і, ўзрываліся танкі, 
А горад стаяў і стаіць над Дзвіною, 

І песні пяюць пра яго палачанкі. 


Каштаны і ліпы 
шумяць над бульварамі, 

Да раніцы сыплецца спеў салаўіны, 
Ідуць у Задзвінне шчаслівымі парамі 
Насустрач світанню 

нашчадкі Скарыны. 


Ступаючы мякка па стоптаным верасе, 
Каханую любы заўсёды сустрэне 

На ціхім узлессі, на сонечным беразе, 

У першай, яшчэ не закончанай змене. 


У вочы зірне, залатыя і сінія, 

Што ззяюць, як росы ліпнёвага ранку, 

І скажа: «Дзень добры табе, Ефрасіння». 
«Дзень добры»,-- адкажа яму палачанка. 


Анатоль Грачанікаў 


ЭКСКУРСІЯ 


Перад вамі -- зямля продкаў маіх і дзяцей. 
Не любіць яна чужынцаў, 

любіць толькі гасцей. 

Тут вас накормяць, і спаць пакладуць, 

і на дарогу дарунак дадуць. 

Такі ўжо звычай на нашай вольнай зямлі. 


Шмат якія цары, імператары і каралі 
хацелі ўправіць яе 

ў пярсцёнак славы сваёй, 

як дзівосны бурштын. 

І ўсе, як адзін, 

на шаткоўнях войнаў 

падданых сваіх шаткавалі, 

ды нават што мелі -- гублялі. 


Звярніце ўвагу: 
ніколі народ мой 
нікога не прыгнечваў. 
У цемры невуцтва -- словам Скарыны 
просты люд ачалавечваў. 
Насельнік дрымотных пушчаў, 
выспаў, балот 

дзяліў з Каліноўскім 

думак бунтоўных узлёт, 

Той, хто аднойчы 

зведаў гаючую прагу волі,-- 

рабом не будзе ніколі. 

І як сімвал сусветнай еднасці змагароў 
дагэтуль гарыць на парыжскіх вуліцах 
Урублеўскага кроў. 

Зірніце направа: 

тут палацы і храмы стаялі, 

званы звінелі, 

на веча народы склікалі. 

Калі ж нахрапам 

лезла ў край наш 

гайня атлумленых ворагаў -- 

ірваліся яны бочкамі пораху: 
старажытнага дойлідства творы 

лёс адзіны з народам мелі 

у шчасці і ў горы. 


Зірніце налева: 

гэта помнікі ХХ стагоддзя -- мемарыялы, 
узніклі яны пасля фашысцкай навалы. 
Чытайце надпісы на магільных грудках, 
можа, стрэнеце прозвішча брата ці земляка. 
А цяпер раім усім 

адгарнуць старонку першага тома 
Беларускай Савецкай Энцыклапедыі 

і прачытаць -. «Акупацыйны рэжым». 


Страціла Радзіма мая 
столькі сыноў, 

колькі ў лесе дубкоў, 
столькі дачок, 

колькі ў небе аблок, 
столькі дзетак, 
колькі ў лузе кветак. 
Праліла столькі слёз, 
колькі ў полі рос... 


Пакланіцеся гэтай зямлі на развітанне. 
«Шчаслівай дарогі! 





Алесь Дудар 


СКАРЫНА 
(400-годдзю беларускага друку) 


Не люблю, калі з роднай краіны 

птушкі рвуцца ў далёкі вырай... 

Я успомніў Францішка Скарыну, 

што ў Полацку княжацкім вырас. 
Ўжо няма такіх настрояў, 
як былі калісь даўно,-- 
бо сягоння над новай Дзвіною 
перакінуўся новы мост. 

Што Дзвіна!.. Для яе ўсё роўна, 

хто пяе над яе берагамі. 

Не яна мужычую мову 

аправіла ў гнуткі пергамент. 
О, Францішак... Францішак Скарына, 
што над гранкай друкарскаю гнуўся!.. 
Ведай, праца твая пакарыла 
новы свет для сівой Беларусі! 

Бо сягоння спяваюць баяны, 

бо ужо разгарнуліся крыллі... 

Перамогі вяселлем п'яныя, 

мы успомнім Францішка Скарыну, 

што радзіўся калісь над Дзвіною, 
вандраваў над яе берагамі; 

што аправіў мужычую мову 

ў неўміраючы гнуткі пергамент. 


1925 


ПОЛАЦК 


Цябе гісторыя ў свае скрыжалі 
ўпісала гранямі руін. 

Ні кроплі літасці, ні скры жалю 
твае не ведалі страі. 


Муры Рагнедзіны, сцяг Рагвалодаў, 
шчыты нарманскіх караблёў... 
Бандыты Захаду, цары Усходу 
тваіх грудзей грамілі бронь! 


Чужынцы з ніў тваіх збіралі зерне, 
каралі гневам і вайной... 

Цябе рэспублікі, цябе імперыі 
тапталі кованай пятой. 


І попел хат тваіх твае заветы 
праносіў з болем між вякоў... 


Зямля вялікая, зямля Саветаў 
адна дала табе спакой. 

Дзе ж тыя злоснікі, што гнулі шыі 
перад Варшавай і Масквой?.. 

Усім варожыя, усім чужыя -- 

не будуць каркаць над табой. 


Не ўзняць бяскрылыя ім ў прасторы галовы!.. 
Ім не блудзіць, ім не грашыць, 

бо словы цвёрдыя, як крэмень, словы 

цяпер спаткаюць подлы шып. 


Замест Сафійскае -- гара Скарыны. 
І над Дзвіной чырвоны сцяг. 

Твае пажарышчы, твае руіны 

ў мінулым толькі шалясцяць. 


І, новай сілаю цяпер сагрэты, 
не ўбачыш больш варожых сноў. 
Зямля магутная, зямля Саветаў, 
і ты -- ў сям'і яе сыноў. 


Кастусь Жук 


ФРАНЦІШКУ СКАРЫНЕ 


Далёкіх часоў успаміны. 

Твой воблік світае ў прасторы... 

-- Дзень добры, Францішак Скарына, 
Памкненням светлым дзень добры! 


Ты сэрцам прачулым і вешчым 
Клікаў народ на сустрэчу 
Са словам яго, чалавечым, 
Якому суджана вечнасць. 


Вайну абвясціўшы цемры, 
Невуцтву 

ў краі родным,-- 
Да ведаў ішоў ты цераз 
Замежных дзяржаў вароты. 


Хіліла да кнігі -- прага, 
Перад народам павіннасць. 
З табой віталася -- Прага, 
Чырванабровая Вільня. 


Гляджу 
праз гады нябытў 
Туды, дзе ты ўзважваў пралікі, 

Карпеў, бакалаўр знакаміты, 
Тварыў, доктар вялікі,-- 


Стаіш 
ля раскрыленай кнігі, 
Свае запаволіўшы рухі... 


“Сплываюць гады, як крыгі, 
Нашчадак быліннай Нямігі,-- 
Чытаю твае першадрукі. 


Сяргей Законнікаў 


СЛОВА ПРА ГОДНАСЦЬ 


За плячамі ў мяне -- курганы, валатоўкі, 
Плінфа звонкая храмаў, 
муры, 
камяні... 
Столькі смутку 
і веры нязломнае столькі 
У дапытлівым назірку 
строгай радні. 


Той радні, 
у якой нават слова забралі, 
І тапталі яе, 
аж касцей чуўся хруст. 
Ды, 
як рунь на палетках, 
нашчадкі ўставалі, 
Кліч над светам не моўкнуў: 
«Жыве Беларусь!» 


Будзіць дзень малады 
крэўнай долі званіца, 

Асвячоная потам, 
слязой землякоў. 
Што было, 
тое чуецца, 
бачыцца, 
сніцца, 
Бо не сорак гадоў мне, 
а дзесяць вякоў. 


Мой народ ні агнём, 
ні мячом не скарылі, 
Не купілі за злата душу 
хіжакі. 
Я трымаю «Псалтыр», 
друкаваны Скарынай, 
Як малітву, 
чытаю Купалы радкі. 


Прада мной -- гарады, 

вёскі, 

рэкі, 
азёры, 
Векавыя бары і ў стагах сенажаць. 
Нада мной -- неба ў чыстых, 
задумлівых зорах, 
Што, 
як матчыны вочы, 
у сэрца глядзяць. 


Гэты скарб адабраць у мяне немагчыма, 
Перад тым 
як пайсці за яго ў чорны дым, 

Пакладу галаву на калені Айчыне, 
На калені ж не стану я 
ні перад кім. 
Ні прад сілай тупой 
ваяўнічага зброду, 
Што на мову 
дзясніцу пагарды падняў, 
Ні прад людам тутэйшым, 
што выйшаў з народа, 
А сапраўдным народам дагэтуль не стаў. 
Ды ці ж можна ад роду свайго адцурацца, 
Ад дзядоўскіх крыжоў і магіл уцячы?! 
Абачніцеся, 
людзі, 
каб разам трымацца 
Каранёў, 
што пасобяць наш лёс зберагчы. 
Беларусь! 
Словам праўды 
сляпых, 
безгалосых, 
Неразумных сыноў і дачок наталі. 
Хай душа затрымціць, 
нібы дзятлінка ў росах, 
І тады пасвятлее на роднай зямлі. 


1988 


Васіль Зуёнак 


ТАКІ БЫЎ ЗНАК... 


Гярбы кавалі шляхта і князі, 

Каб дрэва радаслоўнае адзначыць,-- 
Тады і слава будзе на мазі, 

І справа будзе абяцаць удачу! 


Пад іх аховай зборышча гуло 
На сейміках ад пыхі засцянковай, 
На гетмана якраз 
акрас было 
У захудалым гербе шляхцюковым. 


Не трапіў у гярбоўнік гэты знак, 
І на шчытах не карбаваўся слынных, 
І роду ён не знатнага -- 

аднак: 
Стаўляў яго першадрукар Скарына. 


Гравюру тонкую выводзіла рука - 
Глядзі, люд паспаліты, і кумекай: 

У промнях сонца -- рог маладзіка: 
Як фас і профіль твару чалавека. 


Адны казалі: «Гэта ноч і дзень, 
Святло і цемра...» 

Іншыя: «Францыску 
Карцела перадаць зацьмення цень 
У год, калі сустрэўся ён з калыскай...» 


Мабыць, і так... Але хутчэй за ўсё 
Быў маладзік хвіліны думнай знакам, 
Што па начах бяссонна мы нясём 

Пад спаконвечным кругам Задыяка. 


А сонца - сімвал светлы пачуцця 
І прамяністы поўдзень летуценняў. 
Аблічча двухадзінае жыцця -- 
Развагі холад і агонь натхнення. 

Прыгледзьцеся -- заўсёды на мяжы, 
Дзе сонечныя вусны, месяц ззяе: 
Найперш падумай, а пасля скажы,-- 
І вучыць ён, і перасцерагае. 


Затое вочы ў сонца -- нібы крык, 
Яны ляцяць, як гукі роднай мовы, 

І здаўся ўрэшце месяц-маладзік, 

І адхінуўся, каб лунала слова! 

На той выяве герб -- аўтапартрэт: 
Друкар Скарына ў сонечным абліччы 
Дыктуе веку новы запавет, 
Парушыўшы біблейскі строгі звычай. 


Такі быў знак. Ён з Полацкай зямлі 
Пайшоў у свет, зламаў маўчання крыгі... 
Цябе мы -- як надзею -- збераглі, 
Скарынаўскае сонца, наша кніга! 


Вольга Іпатава 


ВІЛЬНЮСУ 


О Вільнюс -- рыцар на кані! 
Рукой схапіўся за аблокі. 
Набатам б'юцца ў цішыні 
На вуліцах вузенькіх крокі. 


Гасцей тут столькі -- колькі моў! 
Хто тут ні жыў, хто тут ні марыў! 
Тут беларус -- прапрадзед мой 
Калісьці ўпершыню друкарыў. 


І тут жыла -- маёй крыві -- 
Сястра вясковых нашых матак. 
Ты прагна кліч яе лавіў 

І кідаў кіпы пракламацый. 


Зноў еду да тваіх людзей, 

Да старажытных вуліц вузкіх. 
Дзень добры, Вільнюс! 

«І.ара 4іепа!» 

Ты ж у адказ -- па-беларуску... 


1967 


Уладзімір Караткевіч 


ВЕРА Ў СІЛУ ДАБРЫНІ, 
АБО 
СЫН БЕЛАРУСІ, СЫН ПРАГІ 


Ёсць на свеце гарады, якія, з самага па- 
чатку, радасна і балюча раняць тваё сэрца. 
Або, калі выславіцца іначай, заражаюць 
тваю душу вечнаю тугою па сабе. І не толькі 
тваю душу. Усякую. 

Прага -- адзін з такіх гарадоў. Я думаю 
аб ёй, як многія тысячы людзей восемсот... 
чатырыста... сто год назад... зараз. Я ўжо ве- 
даю, што ніколі не здолею адкінуць думку 
аб ёй, што гэты горад будзе вечна і ўладна 
прыцягваць мяне да сябе. І як першую дані- 
ну маёй новай (і старой) любові да яго, я 
хачу прынесці яму сціплае апавяданне аб 
адным чалавеку, для якога ён стаў другой 
духоўнай радзімай. 

Аб Францыску Скарыне (каля 1490 -- ка- 
ля 1551 гг.), вялікім беларускім першадру- 
кары, асветніку, вучоным, мастаку. Першым 
сярод усходніх славян доктары медыцыны. 
Першым (значна раней за Лютара) пера- 
кладчыку «Бібліі» на мову простага чарнару- 
кага народа. 

Кніга «Быцця» - і асвета? Кніга «Цар- 
стваў» -- і гуманізм? Ці не замнога мы бя- 
ром на сябе, называючы Скарыну асветні- 
кам і гуманістам? Дзеля таго каб адказаць 
на гэта, трэба зірнуць на эпоху, у якую жыў 
гэты чалавек. 

Людзі нібы ачнуліся ад шматвекавога 
чаднага сну, у якім ледзь не памерла самая 
ідэя Чалавека. Іхнія галовы яшчэ баляць 
рэлігійнымі догмамі і феадальнымі нормамі. 
Але лёгкія ўжо хапаюць свежае паветра, 
прагна, захлынаючыся, з той цягай да рэз- 
кага, гаючага ветру, якая лепей за ўсё гаво- 
рыць, што Чалавек, што Чалавецтва будуць 
жыць, якія б Гернікі і Асвенцімы ні былі 
яшчэ суджаны ім на іхнім шматпакутным 
шляху. 

З-за мораў плывуць караблі, гружаныя 
спецыяй і золатам, багацеюць і робяцца мац- 
нейшымі за феадалаў гарады, з-пад рук ра- 
меснікаў выходзяць рэчы, якія мы і зараз лі- 
чым шэдэўрамі. Як трава пасля доўгай зімы, 
паўсюль з'яўляюцца дзівосныя па багаццю 
талентаў людзі: паэты, дойліды, філосафы, 
інжынеры, мастакі. 

І аднак на думцы чалавека яшчэ вісяць 
кайданы. Царква паўсюль рэгламентуе гэтую 
думку (змянілася толькі тое, што думка бо- 
лей не жадае пакоры і слухмяна цярпець гГэ- 
та і, застаючыся рэлігійнай, прынамсі ў фі- 
ласофскім аспекце, хоча мець права сумня- 
вацца, мець права на ерась, мець права не 

ўсё браць на веру, нават калі гэта сказалі 
Майсей або Хрыстос). 

Яшчэ паўсюль гараць жывыя факелы, і ў 
Англіі «авечкі» з'ядаюць людзей»,-- але 
з'явіліся ўжо Рабле і Леанарда да Вінчы, 
Томас Мор і Кампанела, Мюнцар і Гус. 

Разгромлена войска Мюнцара. Пасля ты- 
танічнай барацьбы з сіламі ўсяго свету пры- 
душаны рух гусітаў. Жыццё- як агонь і 
ноч: дзіўная сумесь гуманізму, які ўсё 
больш уладна разгараецца ў душах -- і сма- 
га бессаромнага, трыумфуючага цемрашаль- 
ства. 

На беларускіх землях яшчэ горш. Боль- 
шая частка людзей увогуле не прачнулася, 
не адчувае неабходнасці змен. Яны ўжо вы- 
раслі са старой вопраткі, але не саромеючы- 
ся носяць яе. Самыя перадавыя з надзеяй 
глядзелі на Рэфармацыю, на гусіцкі рух, але 
цяпер страцілі надзею і яны. 

Як пісаў наш паэт Мікола Гусоўскі ў 
сваёй «Песні пра зубра»: 

Братазабойствы, грызня, міжусобныя войны -- 
Іхні занятак фізічны і свет іх духоўны, 
Б'юцца князі -- ваяводы, а стогнуць народы... 


Што ім той смерд-- наша гора і нашы пакуты? 
Ім свайго дамагчыся, а ты хоць заліся 

У горкіх слязах. За мурамі рыданняў не чутна... 
Што ім значыць клінком мацярынскае лона 
Выпусціць разам з маленькім? Усё ж па загаду; 
Сродкі -- любыя, а мэта адна -- вынішчэнне. 

«ён і не дбае, што голыя рукі адпомсцяць. 
Стогне і ў цемрадзі ночы злавеснай народ наш 
Вобмацкам долі шукае. Жахлівыя здзекі... 


Князь і баяры -- усе, каму льга заступіцца, 
Глухі да нас і не горай, чым жорсткі татарын, 
Душаць пятлёй галасы абурэння ў народзе. 
Плаха і кат - выканаўца -- вось доля любога, 
Хто пастаяць за закон і за бога азваўся. 


Рэфармацыя таксама пачала паліць лю- 
дзей. Гусітам не ўдалося збудаваць «царства 
божае» на зямлі. Свае бунтары пайшлі на 
плаху. Надзея ўжо нават не на бога -- што 
ён зрабіў добрага? -- а на дзеву Марыю. 


Вымаліць краю тваю абарону -- спагаду. 
О, заступіся за нас! Праз любоў к Чалавеку. 


Ты наша маці-- заступніца, мы -- твае дзеці, 
Крыўдзяць, цкуюць нас і ганьбяць -- утры нашы 
слёзы. 


Нашым князям, што ў сваіх міжусобіцах розум 
Нашай крывёй замуцілі, падай на пахмелле... 


Цемра. Надзеі няма. Дабро стаптанае. 

У такі час трапляе ў Прагу Францыск 
Скарына, сын купца з горада Полацка. 

Полацк у той час вялікі і багаты. Ён 
плаціць каралю падатку ледзь не больш за 
ўсе гарады княства. У ім сыходзяцца артэ- 
рыі гандлёвых шляхоў, на вулках чуваць ня- 
мецкая, дацкая, італьянская мовы. Затое 
слаба гучыць сярод вярхоў беларуская мова 
і, галоўнае, беларуская думка. 

Насоўваецца нешта трывожнае. Раней 
нікога не ганялі за чытанне «ерэтычных» 
італьянскіх, нямецкіх і сваіх рукапісаў. Ра- 
ней была цярпімасць. Калі ў 1413 годзе ў 
Полацкую епархію і Віцебск прыехаў славу- 
ты Іеранім Пражскі і прапаведваў ідэі ГУу- 
са -- ніхто не перашкаджаў яму рабіць гэта, 
і ідэі прапаведніка з Гусінца набылі ў По- 
лацку і Віцебску папулярнасць, іх слухалі 
і князь, і просты народ (мог слухаць іх і дзед 
Скарыны). 

А тут пачыналася нешта дзіўнае. Пасеў 
быў зроблены. Рунь выйшла наверх. І тут 
жа гэтую рунь пачалі па-вар'яцку таптаць. 
Замест цярпімасці -- барацьба нацый, вер, 
моў, паляванне за ведзьмамі. І ўжо справа 
ідзе аб тым, ці будзе народ маліцца, як ён 
хоча, нават проста жыць. 

І народу гэтаму, галоўнае, няма адкуль 
даведацца аб «праўдзе» і аб «праўдзівым 
богу». Мала, вельмі мала кніг. Кнігі- ру- 
капісныя. Кніга - гэта вельмі дарагая маё- 
масць. Кніга дарэмна займае месца ў бага- 
тых палацах, дзе ў яе не заглядаюць. Кніга 
ў корані не дэмакратычная. 

І, магчыма, яшчэ ў той час зараджаецца 
ў душы юнака думка пра кнігу адносна 
танную, даступную, кнігу, якую мог (бы 
трымаць у руках кожны і разумець -- кож- 
ны. Кнігу на роднай мове. Не на латыні, не 
на стараславянскай (абедзве незразумелыя, і 
абедзвюма клірыкі адгароджваюцца ад про- 

стага народа, каб і далей лічыў кніжную 
прамудрасць дарам божым, іх, клірыкаў, 
людзьмі асобай, вышэйшай пароды, а сябе -- 
няздатнай ні на што жывёлай, якой так 1 
суджана век пражыць у цемры). 

На роднай. Тут у Скарыны няма сумнен- 
няў. Пасля, у прадмове да адной з кніг 
сваёй «Бібліі», ён скажа, што выдае кнігі на 
простай мове таму, «іжэ мя літасцівы бог з 
той мовы на свет пусціў». 

Пачынаецца шлях. На ўсё жыццё. Упар- 
ты, настойлівы. Вечны паход, вечная вайна 
за веды і культуру. Па гразкіх дарогах ра- 
дзімы, па дарогах чужых краін. Пад даж- 
джом, пад пякучым сонцам, пад навальніца- 
мі і снегам. Праз непрыхільнасць, недавер, 
жорсткасць, падазрэнні. Нават праз смерць. 

1504 год. Юнак у Кракаўскім універсітэ- 
це Ягелонаў. На факультэце свабодных ма- 
стацтваў. Гэта часы Каперніка. Гэта рэне- 
сане навукі і мастацтва, адраджэнне чала- 
вечых душ, іх выйсце з пекла, у якім гінуў 
сам дух. 

5 лістапада 1512 года. Падуя. Храм Свя- 
тога Урбана. Віцэ-прыёр Тадэй Мусаці паве- 
дамляе вучоным мужам медыцынскай кале- 
гіі універсітэта аб тым, што «вучонейшы 
юнак, доктар навук, бядняк з вельмі далё- 
кіх краін, можа, за тысячы з чымсьці міль 
ад гэтага славутага горада, дзеля павелічэн- 
ня славы і чэсці яго, а таксама гэтай слаў- 
най гімназіі... прыбыў сюды і жадаў бы... 

атрымаць ступень доктара медыцыны бяс- 
коштна, па спецыяльнай міласці і з ласкі 
божай». 

Ён адказваў «настолькі выдатна і безда- 
корна» (а экзамен быў «строгі»), такімі 
«бліскучымі доказамі», што «ўсімі наяўны- 
мі дактарамі, пры поўнай адсутнасці нязгод- 
ных» быў «абвешчаны доктарам лекарскіх 
навук». 

Што прывяло яго ў Італію? А тое, што 
пазней прывяло ў Прагу. Дух універсітэта 
пранізваў і вызначаў усё ідэйнае, усё духоў- 
нае Жыццё і Падуі, і Прагі. І гэта быў тып 
менавіта «італьянскага універсітэта». 

Не бурса, што смярдзіць капустай і за- 
пляснелымі ідэямі, і не манашая школа, а 
хай сабе і не да канца вольная ад даўно 
струхнелых думак Аўгусціна Блажэннага,-- 
усё ж гуманістычная школа, у якой, перш 
за ўсё, кажучы словамі Дантэ, цаніліся 
«доблесць і веды», а не бяздумнае наследа- 
ванне закасцянелых царкоўных догмаў. Ло- 
зунгам Падуі, лозунгам Прагі ў той час 
магло быць: «За розум, веды, праўду суп- 
раць догмы, супраць хлусні, супраць двух 
бакоў аднаго медаля: пакоры і несправядлі- 
васці». 

Дык вось. Прага. 1517 год. Менавіта ў 
гэтым горадзе ён надрукуе сваю «Біблію» на 
старабеларускай мове. Яшчэ задоўга да таго, 
як выйдзе нямецкая біблія Лютара. 

Дзе Скарына правёў пяць гадоў пасля 

Падуі? Мы не ведаем. Але гэтыя гады, не- 
сумненна, не прапалі. Чалавек рыхтаваўся 
да галоўнай справы жыцця. Напэўна, у гэ- 
тыя гады і быў ім зроблены пераклад, таму 
што пазней, у Празе, за ўсімі друкарскімі, 
арганізацыйнымі, грашовымі клопатамі на 
гэта проста не хапіла б часу. 

Прага тых часоў. Яе змрочны і прызем- 
лены раманскі пачатак з цэрквамі, падобны- 
мі на пячоры, высечаныя ў скале. І працяг. 
Нібы сам дух чалавека выбухнуў у неба 1 
пачаў выстрэльваць у яго стрэламі непараў- 
нальнай Пражскай готыкі. 

Лесвіца Іякава. Людзі раптам нібы пача- 
лі разумець, што не адным анёлам узыхо- 
дзіць па ёй на неба, што могуць і яны, праж- 
скія мяшчане, з хітраватым розумам у ва- 
чах, аматары выпіць і пад'есці: піва льецца 
ў глоткі, бы ў апраметную, кавалкі шынкі 
падаюць туды ж, як са страхі. 

Але ён бачыць галоўнае, бачыць тое, што 
зрабілі чорныя, жорсткія, як капыты, рукі 
гэтых людзей: грубыя муры будынкаў і най- 
танчэйшы аксаміт, мячы і карункавую ра- 
боту па дрэве і злату. 

Гэтыя яму дапамогуць, ён ведае. Дапамо- 
гуць зрабіць па ягоных малюнках дрэварыты 
(і на іх будуць «біблейскія» героі ў старабе- 
ларускіх -- аднак і з элементамі чэшскай 
гарадской вопраткі пачатку ХХІ ст.-- адзен- 
нях), дапамогуць адліць шрыфт, дапамогуць 
дастаць з Германіі дэфіцытную паперу, па- 

трэбную, як паветра, тую, з Аўгсбурга, з ва- 
дзяным знакам у выглядзе галавы быка. 

Памогуць яго палкаму жаданню прынес- 
ці свайму народу святло, зрабіць яго хаця 
крыху шчаслівейшым. 

І памаглі. І ўжо ёсць друкарня. Можа 
быць, што напаўлегальная (гарадскія акты 
не ўпамінаюць аб месцы, дзе яна была). 
І гэта зразумела. У вясёлай «добрай, старой 
Празе» завялася рэлігійная падазронасць. 
Семдзесят дзевяць год таму задушаны гу- 
сізм, і, напэўна, самая памяць пра божых 
воінаў, пра рыцараў волі крыху прыаслабла 
ў людзях, прыціснутых усобіцамі і сваркамі 
князёў. Жыве яшчэ шмат людзей, што памя- 
таюць караля Іржы з Падэбрадаў, але яны 
памятаюць і ягоны лёс, і, што казаці, ад гэ- 
тых успамінаў ім крыху не па сабе. Краінай 
правяць -- і доўга яшчэ будуць правіць -- 
людзі, якім мала справы да чэшскай мовы і 
культуры, да гордага духу чэшскага народа. 
А не за гарамі і час Габсбургаў. Спачатку 
мяккія лапкі, а потым сталёвая песць, якая 
стагоддзямі будзе імкнуцца выдушыць з Чэ- 
хаў мову, самасвядомасць і веру ў свае сілы, 
каб самое імя «чэх» знікла з твару зямнога. 

Скарына яшчэ ўбачыць гэта. І вялікі па- 
жар Малай Страны, Града і Градчан, страш- 
ны час, калі Фердынанд І пазбавіць пражан 
палітычных правоў. Многа, ой, многа яшчэ 
давядзецца яму пабачыць! 

Але пакуль Прага ёсць Прага. І ідзе на- 

бор. І гравёры рэжуць дошкі для гравюр, ча- 
сам робяць гэта цераз пень-калоду, можа, 
напіўшыся піва -- падумаць толькі, у сцэне 
жніва да кнігі «Руф» усе жняцы трымаюць 
сярпы ў левай руцэ! Краіна леўшуноў!-- але 
часцей за ўсё так добра, што скарынінскія 
гравюры будуць лічыцца шэдэўрамі аж да 
нашых дзён. 

Прага ёсць Прага. Ажыўленая, гандлё- 
вая і рамесніцкая, моцная залатымі рукамі 
майстроў, культурнымі традыцыямі, наву- 
кай і кніжнасцю. У ёй малады вучоны (яму 
яшчэ толькі каля дваццаці сямі год) адчувае 
сябе, як рыба, якую ўрэшце пусцілі ў ваду. 
Ён урэшце дыхае на поўныя грудзі паветрам 
горада. Ён бачыў Полацк з непараўнальнымі 
Сафіяй і Ефрасінняй, бачыў суровы, мужны 
воблікам Кракаў і Падую. Але Прага, несум- 
ненна, цудоўнейшы з гарадоў, у якіх яму да- 
водзілася жыць. Не такая, як зараз, але, не- 
сумненна, ужо «Злата Прага». 

Ён любіць яе. Яму тут лёгка жыць і пра- 
цаваць. Лёгка рэгуляваць вінт станка, лёгка 
сварыцца з рабочымі, лёгка праводзіць бяс- 
сонныя ночы над рэдагаваннем тэксту або 
пісаннем прадмоў да кожнай кнігі. 

Лёгка нават проста блукаць начнымі вул- 
камі і піць прыгажосць горада. 

Што ён мог бачыць? 

Карлаў мост, такі ж велічны і гожы, хіба 
што без статуй, з адным толькі старым рас- 
пяццем. Але ж Влтава плыла і тады, як ця- 

пер, варушачы косы водарасцей і адбіваючы 
нясмела першыя праменні сонца. 

Складаную блытаніну раманскіх і гатыч- 
ных будынкаў, у якую, пакуль што яшчэ 
вельмі нясмела, украдваўся ранні рэнесанс 
(да базілікі святога Іржы толькі нядаўна 
прыбудавалі рэнесансны франтон і пачалі 
перабудоўваць «дом Фауста»). 

Так жа ўзносіўся ў палымнеючае вячэр- 
няе неба храм святога Віта з зазубранымі, як 
хвост ската, шпілямі, што, здаецца, праніз- 
ваюць самое неба. Так жа звіваліся грэшнікі 
на мазаіцы «Страшнага суда». І самае га- 
лоўнае, ужо пятнаццаць год блытанінай 
сваіх гатычных скляпенняў адгароджваў ад 
астатняга свету свой нязмерны абшар, у якім 
хоць на конях ганяй, Уладзіслаўскі зал. 

Як і цяпер, узносіліся ўгору Чорная вежа 
і Даліборка і жорстка зранены гусіцкімі 
войнамі Страгаўскі манастыр. Увесь у шра- 
мах, што раздзерлі яго прыгожае цела. 

І чорны гмах Прашнай брамы, якая (па- 
думаць толькі!) тады яшчэ не была Праш- 
най, і была позне-, а не псеўда-гатычнай, і, 
ясна ж, Каралінум,- тады яшчэ гатычны, 
як і Старамесцкая плошча -- духоўнае сэрца 
горада, у якім сядзяць езуіты, але веды і 
цяга да іх у студэнтаў застаюцца раней- 
шымі. 

Мне толькі страшэнна шкада, што яго- 
ныя вочы не ўбачылі аднаго з самых вялікіх 
дзіваў на зямлі: Златай вулачкі. Не ўбачы- 


Падарожная кніжка Скарыны 





156 


лі цацачнага рознакаляроўя яе домікаў, ко- 
мінаў, усёй гэтай каменнай поліфаніі, якая 
кажа нам аб жыцці сярэдневякоўя куды 
больш, чым многія славутыя храмы. 

Аб звычайным няяркім жыцці з будзён- 
нымі трывогамі, са сваімі маленькімі радас- 
цямі і маленькімі перамогамі, з усім тым, 
чым і зараз жыве значная частка чалавец- 
тва. 

А ўрэшце, ён бачыў шмат таго, чаго, на 
жаль, ніколі не ўбачым мы. 

Ён блукае вуліцамі. Добра думаецца пад 
спеў Пражскіх званоў. І добра ўспамінаецца 
пра родныя Полацкія званы. 

Не, не, трэба спяшацца. Жыцця не хопіць 
на тое, што задумаў ён, Францыск Скарына. 
Такога кароткага, такога безабароннага пе- 
рад нечаканасцямі і чужой злой воляй. Та- 
кога ўпартага, моцнага, нязломнага. 

“Недзе на Старым Месце, у раёне Стара- 
месцкай плошчы, па начах гарыць святло, 
звяраюць тэкст будучай кнігі з «Бібліяй» на 
стараяўрэйскай, грэчаскай і лацінскай мо- 
вах. І, перш за ўсё, з чэшскай «Бібліяй» 
1506 года. 

На Скарынавы далоні лёг першы, віль- 
готны і ліпкі ліст, першы з многіх і многіх 
тысяч. 23 кнігі. З прадмовамі, каментарыя- 
мі, застаўкамі і гравюрамі. І ўсё гэта яго 
работа. 

Нейкая горкая іронія ёсць у тым, што ён 
пачаў выдаваць «Біблію» з «Кнігі Іова». Ні- 

бы прадбачыў свой нялёгкі шлях. Нібы ён, 
вялікі вучоны, вялікі мастак і пісьменнік, 
загадзя ведаў свой лёс. Урэіцце, гэткае пад- 
свядомае прадчуванне не такая ўжо рэдкая 
рэч на зямлі. Іржы Волькер прадчуваў сваю 
раннюю смерць. І Карэл Маха ў сваім «Маі», 
і Пушкін у сцэне смерці Ленскага, і наш 
Максім Багдановіч. 

Скарына быццам адчуваў, што ён, як ча- 
лавек з «зямлі Уц, імя якому было Іоў», усё 
жыццё будзе рызыкаваць самім жыццём, бу- 
дзе цягнуцца па «крутых чужых сходах», як 
Дантэ, што яго будуць праклінаць, што суп- 
раць яго справы будуць такія ворагі, як 
папа і Лютар, маскоўскія патрыярхі і свае 
дабрадзеі. 

І, аднак, ён ідзе. Ён верыць у дабро. І яго 
вядзе па цяжкіх шляхах толькі адно: 

-- Дайце асветы майму народу. Дайце 
крыху болей асветы славянам. Тады іх, пісь- 
менных, абазнаных, ніхто ўжо не здолее 
пакрыўдзіць, як крыўдзілі дагэтуль. 

Так, прынамсі, лічыў ён. 

Выходзіць кніга за кнігай, і кожная -- 
маленькае дзіва паліграфіі. Вытанчаны, 
зроблены, чытэльны шрыфт, з выдумкай і 
густам зробленыя застаўкі і загалоўныя лі- 
тары, выключныя па прыгажосці і якасці 
друку гравюры, якія ўражваюць і зараз і 
якія можна разглядаць гадзінамі. Народу 
так патрэбна прыгажосць? Не менш, чым 
веды і хлеб! 

Ён робіць таленавітыя кнігі. Ён проста не 
можа рабіць іншых. 

І вось ужо ўсе яны ляжаць перад ім. Та- 
кіх яшчэ не было. І ўсё гэта зрабілі ягоныя 
рукі ірукі яго пражскіх сяброў. 

Зрабілі самі, без нічыёй дапамогі, і гэта 
відаць не толькі па чыстай залатой мове, але 
і ў кожнай рысе гравюры, з якой паўстае 
славянскі тып ва ўсёй сваёй асаблівасці, дзе 
ўсё сваё: твары, вопратка, інтэр'еры, нават 
сам пейзаж. І кожны славянін, убачыўшы 
гравюру да “«Руфі», успомніць цягучую 
жніўную песню над полем, мігценне каласоў 
у вачах, шастанне сярпа і, магчыма, пры- 
помніць, што і ён бачыў дзвюх бедных жан- 
чын, якія падбіралі каласы за жняцамі, і 
сціснецца ў яго сэрца ад раптоўнай, вострай 
шкадобы да іх. 

І ён убачыць гравюру да кнігі «Эсфір», і 
прачытае, і ўзненавідзіць здраду і подлыя 
падкопы каралёў супраць сваіх народаў. 

І ўбачыць будаўніцтва Вавілонскай вежы, 
і зразумее, што адзіная несумненная каш- 
тоўнасць і адзіная веліч на зямлі ёець Пра- 
ца, і яе няма чаго саромецца, а саромецца 
трэба таго, што ты жывеш з працы другіх, 
бо ўмееш прадаваць індульгенцыі і мянцець 
языком з амбона. 

І ўбачыць Юдзіф з галавою Алаферна і 
зразумее, што няма на зямлі каштоўнасці 
большай, чым родны край, і калі ўжо жан- 
чыны, рызыкуючы жыццём і гонарам, пай- 

шлі дзеля яго на ўсё, то мужчынам і пагатоў 
трэба. 

Так ён і напіша ў сваёй прадмове: «По- 
неже ад прыражэнія звери, ходзяшчие в пу- 
стыні, знаюць ямы своя; птіці, летаюі]ціе по 
воздуху, ведаюць гнезда своя; рібы, плываю- 
шчыя по морю і в реках, чуюць віры своя; 
пчолы і тым падобныя бароняць ульев своіх; 
така ж і людзі і где зродилися і ўскормлены 
суць по бозе, к тому месту велікую ласку 
імаюць». 

Шмат чаго ён яшчэ скажа. Скажа аб 
тым, што хрысціянства -- не суды над інша- 
мыснымі, а бяззлобнасць і браталюбства, 
што абраных богам народаў няма, што ўсе 
браты і няма розніцы між імі. Ён падыдзе 
да «Бібліі» рацыяналістычна, як да крыні- 
цы ведаў граматычных, музычных, астрана- 

мічных. Як да таго, па чым можна вывучаць 
логіку, рыторыку, геаметрыю - усе не рэлі- 
гійныя, а свецкія веды. 

Ён скажа аб антычна-дэмакратычным 
ідэале мудрага і справядлівага правіцеля, 
які не просіць сабе «ні дзён многіх, ні ба- 
гацця, ні жэ душ ворагаў», а просіць «муд- 
расці», бо «без мудрасці... немагчыма добра 
жыць людзям простым на зямлі». 

Ён будзе гаварыць аб праве і справядлі- 
васці, аб «роўнасці для ўсіх», аб аднолька- 
вым праве ўсіх на жыццё, хлеб, асвету і лю- 
боў. 

Ён адмовіць царкве і царам у манаполіі 
на думку, у манаполіі іхняй улады над чала- 
вечай думкай і скажа, што ёсць законы пры- 
роджаныя, а ёсць законы пісаныя і перавагу 
трэба аддаваць першым. 

І ён скажа гэта такой яснай і гожай, та- 
кой лаканічнай мовай, што яна і зараз шмат 
у чым з'яўляецца для нас узорам. 

А самае галоўнае, ён дасць народу зразу- 
мелую кнігу, а значыць, і самасвядомасць, 
розум, шлях з сутарэнняў на святло. 

..Пасля пачаліся гады вандраванняў. 
Родны сын Беларусі і прыёмны сын Прагі 
зноў пад рэзкім ветрам на бясконцых даро- 
гах. 

Бясконцая змена гарадоў. Вечныя спрэч- 
кі з праваслаўнай і каталіцкай, з рэфармац- 
кай догмамі. Частку ягоных кніг спалілі і 
ледзь не спалілі яго самога. 

Але ён упарта выдае новыя і новыя кнігі. 
На гэты раз у Вільні. 

“А потым, відаць, адмовілі ў грашах на 
выданне новых кніг мецэнаты. Грашовае ста- 
новішча Скарыны зусім не бліскучае. Пача- 
ліся суды, страшнае сярэдневяковае кручка- 
творства, горы паперы, якая так была б па- 
трэбна для кніг, для ягоных кніг. Той папе- 
ры, на якую ён звёў усе свае грошы і без 
якой заўсёды задыхаўся. 

А пасля, як на Іова, пасыпаліся яшчэ і 
яшчэ няшчасці. Канфіскацыя маёмасці, 
Страшны Віленскі пажар 1530 года, у якім, 
відаць, згарэла і друкарня. І ўсё тое, што за- 
сталося. А пасля маравая язва, што выката- 
ла амаль увесь горад, мортусы з завешанымі 
тварамі і бусакамі (баграмі) у руках. І гэты- 
мі бусакамі цягнуць трупы і кідаюць іх у 
фуры, што цягнуцца ўначы, пры святле па- 
ходняў, вуліцамі прыціхлага, звяр'яцелага 
ад жаху горада. 

Ён едзе ў Кенігсберг, і хаця герцаг Альб- 
рэхт лічыць яго ледзь не самым выдатным 
вучоным свету -- пратэстанты хутка выжы- 
ваюць яго адтуль. Ён едзе ў Маскву, каб дру- 
каваць кнігі там -- цемрашалы-царкоўнікі, 
якім не патрэбна зразумелая кніга, ствара- 
юць вакол яго такую пякельную атмасферу, 
у горадзе так пачынае смярдзець вогнішчам, 
што ён вымушаны пайсці і адтуль. 

На ўсёй шырокай зямлі для яго няма 
месца. Ён -- Іоў. 

І самае страшнае, ён нідзе не можа цяпер 
выдаваць кнігі. «Удзячны» народ не пад- 
трымаў яго. Праўдзівей, яшчэ мала і слаба 
ведаў аб ім, не хочучы гэтага, ненарокам 
аддзячыў выгнаннем. Ён, вядома, яшчэ будзе 
іх чытаць, гэтыя кнігі, але тады, калі нават 
косткі асветніка спарахнеюць у зямлі. 

Ясныя кнігі не патрэбны нават братам. 
То каму яна патрэбна, кніга на беларускай 
мове? Габсбургам? 

І тады ён паўтарае словы старадаўняга 
мудраца: 

-- Не я страціў Афіны. Гэта хутчэй Афі- 
ны страцілі мяне. 

Каля 1534 або 1535 года Скарына зноў у 
Празе. Там, дзе так лёгка дыхалася, калі ён 
быў малады. Ён не ведаў, едучы туды, што 
там зусім не так лёгка, як у 1517. 

Ён назаўсёды пазбаўлены магчымасці і 
права выдаваць кнігі. Але застаецца яшчэ 
адно, тое, чым ён займаўся адначасна ўсё 
жыццё і што цяпер зробіцца ягонай галоўнай 
справай. 

Акрамя ўсяго, ён яшчэ славуты лекар. 
І калі ён не да канца здолеў даць людзям 
здаровы розум і здаровую душу -- што ж, ён 
пастараецца, у меру магчымасцей, даць ім 
хаця б адносна здаровае цела. Можа, з ім не 
яны, дык іхнія нашчадкі дажывуць да пера- 
могі царства розуму. 

Ён лечыць пражскі люд. Ён робіцца ву- 
чоным садаводам-батанікам пры двары Фер- 

дынанда І. Батанічны сад быў закладзены ў 
Празе ў 1534 годзе, і Францыск Скарына, не- 
сумненна, быў адным з яго заснавальнікаў. 
Батанічныя сады ў той час былі і «аптэкар- 
скімі гародамі», дзе, пераважна, раслі лека- 
вае зелле і лекавыя дрэвы для аптэк. Магчы- 
ма, свая аптэка была і ў Скарыны. 

І вось усе апошнія гады жыцця вялікі 
асветнік праводзіць між кветак і дрэў, у са- 
дзе, створаным і яго рукамі (сад размяшчаў- 
ся недзе там, дзе цяпер Галоўпаштамт, непа- 
далёк ад Вацлаўскай плошчы). 

Усё жыццё ён бараніў людзей ад духоў- 
най і фізічнай смерці. 

Смерць і неўміручасць -- прыйшлі да яго 
каля 1551 года. 

Ніхто не ведае, дзе ён пахаваны. Можна 
думаць, што недзе на старых могілках на 
Градчанах. Але ад іх даўно не засталося і 
следу, бо яны былі знесены падчас Габсбург- 
скай рэакцыі пасля Белай Гары. 

Так што магілай яго трэба лічыць проста 
Прагу. Усю Прагу. Яго не падтрымліваў пры 
жыцці ніхто, за выключэннем нешматлікіх 
сяброў. Але ў яго быў і яшчэ адзін сябар, які 
кніг тых тады амаль не чытаў і для якога, 
аднак, і распачаў Францыск Скарына сваю 
катаржную працу. 

Народ. 

І праца тая не была дарэмнай. Хутка па- 
сля смерці вялікага першадрукара друкарні 
на Беларусі пачалі расці як грыбы. Пера- 

можнага шэсця кнігі ўжо нельга было спы- 
ніць. Розум Чалавечы ўставаў ва ўвесь рост, 
хаця доўга яшчэ, цяжка, пакутна было яму 
ісці -- першы крок быў зроблены. 

Хто ведае, як цяжка давялося б кнізе і 
асвеце беларускай без яго? Але ён быў і не- 
адрыўнай часткай культурнага жыцця 
Прагі. 

Я іду з другам дварамі Каралінума. Вось 
Славянская бібліятэка. Тры з паловай мільё- 
ны тамоў. Практычна ўсё, што можна ведаць 
аб нашым з вамі свеце. І сярод іх -- пятнац- 
цаць тысяч беларускіх назваў, не лічачы ча- 
сопісаў і газет. Нават не трэба асабліва 
ездзіць у багацейшыя бібліятэкі свету, каб 
зведаць аб маім народзе ўсё. 

Прыехаць трэба -- і не раз - толькі, каб 
ведаць яго знутры. І сярод гэтых назваў 
першая наша друкаваная кніга. Кніга Ска- 
рыны. Маці тых мільёнаў, што выдаюцца ў 
нас зараз. 

І за гэта дзякуй Скарыне і Празе. 

«.Я іду вуліцамі горада. І мне ўсё здаец- 
ца, што начнымі пражскімі вуліцамі ўсё яш- 
чэ гучаць ягоныя крокі, што шматпакутныя 
і святыя пліты пражскіх тратуараў берагуць 
у сабе не толькі цеплыню мільёнаў ног, якія 
стагоддзямі хадзілі і ходзяць па іх, але і яго 
цеплыню, што ў старых камяніцах Прагі за- 
сталася частка і ягонай душы, душы вучона- 
га, асветніка, гуманіста, паэта, барацьбіта з 
несправядлівасцю, варварствам і цемрай. 

Чалавека, які першы звязаў беларусаў і чэ- 
хаў у іхняй агульнай любові да ведаў і 
святла. 

Тут ён жыў. Чалавек, які верыў у сілу 
дабрыні і ўсё жыццё змагаўся за перамогу 
гэтай сілы. Тут ён памёр. Тут пахаваны. 

Прага стала яго магілай. 

“Пражскага праху, пражскай зямлі стала 
крыху болей. Пражскага духу, духу гуманіз- 
му, асветы, доблесці стала намнога болей. 
А значыць, у жылах гэтага вялікага горада 
цячэ кропля і беларускай крыві. 

І мы, беларусы, ганарымся гэтым. 


Прага, 5 ліпеня, 1978 г. 


Валянціна Коўтун 


ТРЫПЦІХ НАДЗЕІ 
1 


Каб выказаць у зорны міг 

Любоў, прызнанне ці пагарду, 

Мы лушчым словы з першых кніг, 
З друкарняў першых клічам праўду. 


На шлях уздых зямлі бяром. 
І ўзносіцца прадвеснем сінім 
Над векам, нібы над кастром, 
Францішак грэшны, сын Скарынін. 


І ты ў надзеі паспяшай 
Паслаць нашчадку дум пагоню, 
Каб энтэлехія-душа 

Крывёй прабілася з улоння. 


«Потребно чести» ўсім было... 
Кранутыя агнём пазнання, 
Сваіх салодкіх, чыстых слоў 
Шукалі мы на скрыжаваннях. 

На «асамблеі» нашых рэк 

Віруе вечнае пытанне: 

Якіх вытокаў чалавек 

На самых новых скрыжаваннях? 


Святою вераю вякуй. 
Трывожыць лёс вады і сушы, 
Каб, выпрамляючы душу, 

Не абмяліць залішне душы. 


Плыві, рака майго святла, 
Лячы патолю сілай праўды. 
Ікары нашага сяла 

Ляцяць да зорнай Іліяды. 


Зямля з пазнанай вышыні, 
Глядзі, блакітная якая... 
Смуга лясоў і спеў крыніц 
Людскія сэрцы акрыляе. 


Той жар вазьмі ў вышыні, дзе 
Прасцяг стагоддзя, дня, гадзіны 
Касмічны тэлеграф кладзе 

На жураўліны ключ Радзімы. 


3 


У друкарні чырвонага лета 

На лістоўкі нягасных падзей 
Гнеў рабочага, слова паэта 
Маладзенькі наборшчык кладзе. 

Словы праўды людской з-пад абцасаў, 
З-пад ліхіх капытоў -- да нябёс! 

Песні новага грознага часу 
Маладзенькі наборшчык прынёс. 


На сенацкія плошчы пакліча 
Голас вёсак тыфозных і ніў. 

І Скарыны святое аблічча 
Маладзенькі наборшчык прысніў. 


“Я пайду пры сівым зарападзе... 
Толькі зоркі -- цяжэй ад слязін. 
Жыць няпроста па велічнай праўдзе, 
Маладзенькі наборшчык, мой сын. 


1977 


Алег Лойка 


ФРАНЦЫСК СКАРЫНА, 
АБО СОНЦА МАЛАДЗІКОВАЕ 


(урывак з рамана-эсэ) 


“А ўвогуле тады была такая эпоха, шы- 
рока адкрытая красе, прыгожаму. І таму 
гэта кракавяне, што жылі да таго ў асадзе 
Клепаж, як толькі стаў станавіцца Клепаж 
Кракавам, дзяльніцу сваю таксама пачалі 
называць прыгожа -- кветкавай назвай: 
Фларэнцыя! І было гэта пры самім Скарыне. 
І ён увогуле ўваходзіў у Кракаў у часіну, 
калі гэты, як яму тады здавалася, наймуд- 
рэйшы горад быў на самым піку сваёй сярэд- 
невяковай славы: пякнеў, змяняў сваё абліч- 
ча -- з раннегатыцкага ператвараўся ў рэне- 
сансавы. Студэнту Ягелонскай Акадэміі 
Францішку Скарыне, праўда, не так шмат 
часу заставалася, каб бегаць па кварталах 
ахінутага ў рыштаванні Кракава, але гэта 
якраз у бытнасць яго там у горадзе шмат 
што мянялася, адмалоджвалася - на Ваве- 
лі, у Казімежы, на Клепажы. Тады сапраўды 
нібы лебядзінаю шыяю выгнуліся ў напрам- 
ку да Вавеля старамесцкія будыніны, зліва- 
ючыся ў адзіным чырвона-белацагляным це- 
ле. Часткай таго цела быў і ансамбль універ- 

сітэцкіх гмахаў пры вуліцы Святой Ганны. 
Няхай самога Францішка там сёння няма, 
ды яму здаецца сёння, што ён- там, што 
сёння ён лучыць мінулае і сённяшняе, адда- 
ленае і блізкае - лучыць ужо тут, на Ста- 
рым Пражскім Месце, у адзіным сабе... 

І бачыць сябе Францішак Скарына - ой, 
як часта бачыць! -- у далёкім сваім Полац- 
ку, у доме бацькі. Маці яшчэ зусім маладая, 
бацька малады... Бацькі няма ўжо шосты 
год! Старэйшы брат Іван на бацькавым два- 
рышчы бацькаву справу прадаўжае. Гэта 
вельмі важна -- бацькаву справу прадаў- 
жаць. І таму гэта і сам Францішак не парваў 
канчаткова з купецкім заняткам Лукаша 
Скарыны з Полацка, бо ён -- у долі з братам 
Іванам, бо ён і са сваёй кішэні ўсё, што мо- 
жа, дакладвае да таго, што віленскія сябры, 
ды і полацкія, яму на кнігадрук удруж- 
ваюць. Ды ці ж і яна, яго друкарская спра- 
ва,-- не бацькава, ці ж не лучыць гэтаксама, 
як бацькава, людзей, гарады, землі -- толькі 
ўжо на свой, інакшы лад?.. 

...Сціху патрэскваў каганец. Хоць звон на 
згашэнне агнёў па ўсім месце Полацкім ад- 
гучаў ужо, каганчык свіціўся. Звон біў і на 
сканчэнне падпалкі ў лазнях. О, гэтыя пад- 
палкі: самахоць не лазню, горад падпаліш, 
а ён, сухі, выветраны на вятрах, смалісты, бо 
смольныя сцены шашаль не бярэ, бо як сма- 
ловы, то ўжо лічаць -- вечны. Вечны, вечны, 
і падпалі яго стрэламі асмоленымі, то не як 

каганчык заміргае, а ўспыхне, шугане лю- 
тым полымем, і адкуль толькі тыя вятры на- 
ляцяць, каб шкуматаць дзікае вогнішча, каб 
перадзьмуваць яго са страхі на страху, з 
дворышча ў дворышча, з вулкі ў вулку?! Па- 
жараў баяцца ўсе: маці, бацька, суседзі. 
Звон загудзе, і гэта закон: агні тушацца, 
лазні тушацца. Бацька Лукаш лазню зату- 
шыў, хоць мог бы да раніцы, да знемажэння 
парыцца ў ёй, хвастаць сабе плечы, грудзі, 
сцёгны бярозавым венікам. Бо хто з палачан 
не любіць духмянага веніка, гарачага духу 
лазні, што аж дух твой займае! Бацька, рас- 
параны, пахнучы лазняй, даўно ўжо моцна 
спіць на лаве. На стале -- пустая крынка ад 
малака, драўляныя высакаватыя кубкі. Цені 
ад іх на сцяне -- меншыя, ледзь прыкмет- 
ныя, нерухомыя. Большы - за спіной, за 
плячыма ў Францішка, і той цень раз-пораз 
то ў адзін, то ў другі бок сціху пахістваецца, 
нібы ходзіць па сцяне,- пахістваецца ў за- 
лежнасці ад таго, як у вялізным фаліянце, 
што перад прыпёртымі да стала грудзьмі 
хлапчыны, перад яго вачыма, перагортваюц- 
ца ім штыўнаватыя пергаментныя бачыны. 
Хлопец перагортвае іх, здаецца яму самому, 
хутка, бо вельмі ж хочацца чым хутчэй пра- 
чытаць дзіўную, слаўную гэтую кнігу. Ды 
яе ён не хутка чытае, не хутка гартае дзіва- 
кнігу, што так выпадкова ў рукі яго на адзі- 
ную ноч даверылі... 

Ведаць, ведаць пра ўсё, усё -- вунь які ён 


Падарожная кніжка Скарыны 


172 





быў на тое прагны, не забыўся пра тое да- 
сюль, дасюль усё, як тады ж, на тое прагны. 
Ужо ж слых у яго такі, вушы такія? На лю- 
быя звесткі чуйныя. Вочы такія: усё ба- 
чыць -- падкія, усё вычытаць -- рупныя. Не 
за адзін раз -- не з адных вуснаў, не з адных 
рукапісаў, не з адных погаласаў і пераказаў, 
што жылі ў палачанах і вільнянах, таіліся ў 
іх сэрцах, як іскры ў каменні, веды яго на- 
збірваліся. Раскрыйце сёння любы з беларус- 
ка-літоўскіх летапісаў, і, можа, гэта з саміх 
глыбінь памяці Скарыны вы будзеце чытаць, 
як жывую, гісторыю, мінуўшчыну... 

«..И быша прБвий насилници в КиевБ 
варязи, в НовБгородБ словени, в Полоцку 
кривичи...» 

«...Посади Владимер старБишаго сына 
Вышеслава в НовБгородь, Изяслава в По- 
лотьсц Б...» 

«...Оженисия князь Александрь Невьскый 
во Полотце...» «Дык з Полацка, аказваецца, 
Аляксандр Неўскі нявесту сабе браў! -- не то 
за выбар князя, не то за свой горад і цяпер 
гатовы радавацца Францішак.-- Але чаму 
летапісец аб гэтай жаніцьбе так мала напі- 
саў?!» 

«И бысть сБча зла, яко же не бысть в Ру- 
си... Все людие секуіце акы траву... И жалос- 
ныя слезы изливаны быша, яко вода много 
безьмБрна...» 

Імёны, імёны -- адно князёў, і сечы, се- 
чы, сечы. Клятвы князёў, і зноў сечы; даван- 

не праўд адзін аднаму, цалаванне крыжоў 
на злюб -- і зноў сечы. Помсты за клятвапа- 
рушэнні, праўдапарушэнні, парушэнні злю- 
баў -- сечы, сечы, сечы! І так гэта было ва 
ўсіх летапісах! І так усё быццам бы ніхто і 
не вінаваты быў у тым, што меч крывавы ўсё 
гуляў сабе, усё пасекваў і пасекваў галовы. 
Вельмі ж таго так шмат трэба ж было таму 
мячу -- дасхочу ж трэба, Русі ўсяе трэба? 
Людзі яму як трава, людзі яму як дрэвы -- 
сячэ! «І хто яго спыніць? --да гэтай пары 
думае аб тым Скарына-палачанін.-- Хто ўці- 
хамірыць?» Быццам трава ў пракосы над 
Ушой і Улой, Палатой і Обаллю, кладуцца 
людзі; быццам Дзвіна паўнаводная, ліецца 
іх кроў. А слёзы? А слёзы -- азёрамі. Колькі 
іх на зямлі Полацкай -- Чарсвята, Язна, Вя- 
чэла, Усомніца, Умільна, Расна... І зноў ска- 
чуць воі, шукаючы сабе чэсці, князю -- 
славы!.. 

Францішак не ведаў, за якога князя яму 
ўступацца, які князь -- яго, які- не яго? 
Яго яны ці не яго: легендарны Усяслаў По- 
лацкі, празваны Чарадзеем; Рагвалод, дачку 
якога Рагнеду браў гвалтам сабе ў жонкі вя- 
лікі князь Кіеўскі Уладзімір; Вітаўт, пахва- 
лу якому складаюць хронікі літоўскія; 
Андрэй, сын Альгердаў, які называў сябе ка- 
ралём Полацкім, а Полацкую зямлю -- Ка- 
ралеўствам Полацкім?.. 

«З летапісу полацкага Скарына асабліва 
запомніў Іякава -- Якуба-палачаніна -- з 

шасці храбрых мужоў Аляксандра Неўска- 
га, «иже мужствоваше с нимь крипко». Быў 
гэты Якуб лоўчым у князя, і сам адзін з 
адзіным сваім мячом на цэлы асобны заслон 
рыцараў-крыжакоў наехаў. Князь Неўскі -- 
васемнаццацігадовы, юнак яшчэ, але калі 
князь, то князь - хваліў Якуба-палачаніна. 
Чытаў пра гэта калісь Францішак, і яму зда- 
валася, што князь Неўскі хваліць не толькі 
мужнага воя, але і ўвесь воеў горад, які даў 
У рукі магутнаму палачаніну магутны меч. 
І тады яшчэ Францішак думаў сам у сабе, 
што лоўчым пры князю, каб спрыт свой стаў 
ён цвічыць, як цвічаць на Ушы і Уле, пасучы 
статкі, яго аднагодкі, ён і мог бы стаць. 
Але ж на героя-воя паставай сваёй, прыгорб- 
лены вечна, як вось і сёння, над кнігаю, ці ж 
хоць крыху паходзіць ён?.. 

Бацька прачнуўся нечакана. Францішак 
знячэўку аж страпянуўся, калі пачуў яго суУ- 
ровы голас: 

-- Ціж звону гэта яшчэ не было, што ты 
ўсё тут з каганцом сваім цвелішся ў цемры?! 
Ці пажару рашыў натварыць?! Злодзей хоць 
вуглы пакіне, а пажар усё забярэ!.. 

Пажар?! Ці ж ён кнігай можа натварыць 
пажару? Ці ж пажары з кнігі пачынаюцца, 
а не з іскры -- грому нябеснага ці з краса- 
ла, што са злых рук асыпае іскры на падат- 
нае пакулле, якое тут жа задыміцца, ледзь 
здрадная іскра на яго падзе?.. 

Не аб пажарах думае сёння ў Старым 

Пражскім Месце Францыск Скарына. ЕЁні- 
га - не сябар пажару, ахвярай яго яна можа 
стаць, але хай яна лепш не гарыць. «Рукапі- 
сы не гараць» -- гэта гаварылі яшчэ рымля- 
не. Дык чаму павінны гарэць друкі - сыны 
рукапісаў, справа яго пільнасці, рахубы на 
вечнае, дабрачыннае, паспалітае?.. 

Гісторыя належыць народу -- гэта Ска- 
рына сёння ведае, аднак ні пра князёў, ні 
пра каралёў, акрамя як пра біблейскіх ца- 
роў, Скарына не піша. Не піша, але што і 
першых, і другіх мае на ўвазе, хто гэтага не 
заўважыць? Аб праўдзе найперш дбаючы, аб 
справядлівасці найперш дбаючы, ці ж можа 
ён не ўваходзіць гэтым у размову з тымі, у 
руках каго сёння скіпетры, бэрлы, меч як 
знакі славы, цноты, зацнасці, правасуддзя? 
Аб справядлівасці дбае ён: з гэтым клопатам 
зараз думае над прадмовамі да кнігі «Пра- 
мудрасць божая» і «Царствы», дзе будзе друк 
законаў Майсеевых. Законы дзеля пажытку, 
дабра паспалітага, абавязвалі б гэтыя зако- 
ны князёў тых часоў, што сталі ўжо летапіс- 
нымі, то ці ж былі б тыя летапісныя часы 
толькі крывавымі, свавольнымі? І ці ж не 
чытанне летапісаў, як быццам бы набраклых 
і палачанскаю кроўю, і слязьмі, ці ж чытан- 
не іх ужо тады, у Полацку, не ўздымала 
Францішка насустрач пошукам справядліва- 
сці, якую ён зараз шукае, якую хоча нарэш- 
це зацвердзіць на ўсёй зямлі ўвогуле як уні- 
версальную для Полацка, Вялікага княства, 

Еўропы, усяго свету наогул? Бо ці ж зрабілі 
сечы, князі, да гэтага на свеце быўшыя, яго 
Полацк слаўным? Францыск ведае, як шыро- 
ка і далёка распасціралася некалі Полацкае 
княства -- аж да Менеска на поўдні, аж да 
Бярэсця -- на паўднёвым захадзе. Ноўгарад, 
Пскоў, Смаленск былі яго суседзямі на ўсхо- 
дзе. Адно з магутнейшых да ХІІ стагоддзя. 
Полацкае княства славілася і сваёй сталіцай, 
і Сафеяй, і вечавым звонам, які, як і ў Ноў- 
гарадзе і ў Пскове, склікаў люд на вечы аж 
400 год, аж да атрымання горадам магдэбурсг- 
скага права. Скарына прымае, як у чымсьці 
часткова і сваю, славу Ефрасінні Полацкай, 
Аляксандра Неўскага, але ці можа ён пры- 
няць, як сваю славу, раз'юшаную апанта- 
насць Свідрыгайлы, яго спусташальніцкае 
гарцаванне ад Крэва да Заслаўя, ад Барысава 
да Віцебска, калі ў тонях Дзвіны быў затоп- 
лены Свідрыгайлам князь Міхаіл Іванавіч 
Гальшанскі, а на высокім наддзвінскім дзя- 
дзінцы быў спалены мітрапаліт Герасім?! 
Праўда, калі Францішак калісьці вычы- 
таў, што князь Андрэй Полацкі - адзін з ся- 
мі сыноў Альгерда -- загінуў на Ворскле ў 
бітве з татарамі, ён тады шкадаваў князя 
Андрэя Полацкага, і для яго тады Андрэеў 
меч, як імеч кожнага воя-абаронцы, блішчаў 
у надворсклавым сонцы гераічнаю славаю 
заступніка Зямлі Рускай, хоць і быў той меч 
на тое імгненне павержаны ў ніцую траву 
татарскім мячыскам, капытом татарскага 

каня. Але Андрэя Полацкага Скарына ба- 
чыць, як жывога, і на іншым кані--у ня- 
слаўным злюбе са Святаславам Смаленскім. 
Каб мог, Францішак выкасаваў бы са скры- 
жаляў гісторыі ўсіх разбойнікаў, драпежні- 
каў, хціўцаў раз'юшанай дармовай спажы- 
вы. Не пасей, а плён забяры! Не ўзгадуй, а 
паланянку ў палюбоўніцы ці ў ясыр забяры! 
Не збудуй, а збудаванае спалі і попел на ве- 
цер развей! Вядзі зрабаваных коней і ва- 
лоў -- сабе; цягні махнатыя шкуры, бела- 
снежныя паставы-гібы палотнаў, белы воск, 
кадоўбцы мёду -- сабе; хай конь твой цягне, 
хай слугі твае валочаць усё, што на хрыбет- 
нік каня ўскінута, усё, што на нягнуткія спі- 
ны служак лягло, бо права тут адно -- моц- 
най рукі, кулака, мяча, магната ці крымска- 
га хана, усчынальнікаў парубежнай вайны 
ці тых, што ўціхамірваюць гэтую вайну то 
імем вялікага князя Івана ІІІ, то імем поль- 
скага караля, каторага ўжо? Казіміра? Яна 
Альбрэхта? Аляксандра? Жыгімонта?.. 
Колькі будзе тых Жыгімонтаў, ды ці кон- 
чыцца тое, каб мозг муціў чад ад спаленізны, 
вочы -- пыл ад дратавання шляхоў, нозд- 
ры -- смурод ад трупаў? Андрэй -- Альгер- 
даў сын. І гэта ён нібы Альгердавым шляхам 
скача на ўспамогу Святаславу Смаленскаму? 
А ў памяці Скарыны высокія словы над ніз- 
кімі ўваходнымі дзвярыма ў бібліятэку 
Кракаўскай Акадэміі: Ріцз габіо оуап уіз. 
Больш розумам, чым сілай. А пакуль што 

ўсё ж наадварот: больш сілай, гвалтам, чым 
розумам! 

«И миру много зла учини, хрестианы не 
человечьскы мучиша, ниже ни на поганых 
ратех слышахом такых мук. И збираху бо их 
и запираху у своих избах и зажигаху, а дру- 
гый великый храмы очапы поднимаху и хри- 
стиане под ст5ну главами кладаху и зажига- 
ху, а иным жоны и дБти на колье тыкаху, и 
иных мук над хрестианы их же срама ради 
не писаху...» 

Летапісец змаўкаў. Летапісец саромеў- 
ся -- перад людзьмі, перад сваім часам і на- 
ступным. То ж да такога затым не дадумва- 
ліся нават татары!.. 

Скарына пра тое сапраўды ж не ведаў, 
што час, у якім ён пачынаў жыць, назавуць 
сярэдневякоўем -- часам акрутнасці, часам 
гвалту. Але разам з тым ці ж, асуджаючы 
гэты час, шукаючы разумныя падваліны ад- 
носін чалавека да чалавека, чалавека да гра- 
мадства, да закона, грамадства і закона да 
чалавека, ці ўсім гэтым Скарына не паказ- 
ваў, што час гвалтаўніцкага сярэдневя- 
коўя -- не яго час, а марны, сапселы, ізувер- 
скі. Чаго саромеўся летапісец, саромеўся і 
Скарына. А дзе ўрачысцеў летапісец, ура- 
чысцеў і Скарына. Святаслаў Смаленскі быў 
пакараны князем Вітаўтам, і летапісец мара- 
лізаваў: «Впадеся в яму, юже сотвори». Ска- 
рына яшчэ на гэты час не напісаў сваёй ма- 
ралістычнай фрашкі з вобразам той жа ямы, 

у якую ўпадае нягоднік сам. Не напісаў, але 
напіша, становячыся ў залежнасць ад мара- 
лістыкі родных летапісаў і ад хрысціянскага 
гуманізму «Бібліі». Тут жа Францішак -- яш- 
чэ Францішак, а не Францыск - думаў аб 
іншым: такога ж суда, як Вітаўт над Свята- 
славам Смаленскім, над Андрэем Полацкім 
не ўчыніў жа ніхто? А яны ж былі хаўрус- 
нікі? Хаця... Полацк неўзабаве прыняў кня- 
зем сваім Вітаўта. Дык ці не станавіўся слаў- 
ным яго старадаўні Полацк, асуджаючы кра- 
мольнага князя Андрэя Альгердавіча біць 
паклоны на княжанне ў Ноўгарадзе, шукаць 
у вялікага суседа спагады-спатолі і як бы 
тым самым спецыяльна выпраўляючы аса- 
ромленага свайго князя Андрэя на ратнае 
поле над Ворсклай, дзе, ужо як бы выкупля- 
ючы грахі сваёй буйнай маладосці, загіне 
Андрэй Полацкі?.. 

“Францішак любіў, калі бацька, устаў- 
шы раней за ўсіх, а ўставаў ён раней за ўсіх 
заўсёды, быў яшчэ ў хаце, гулка тупаючы па 
падлозе, папраўляючы ля стала ўслоны, пе- 
растаўляючы ўслончыкі, як бы нанова ства- 
раючы кожнага ранку асобны свет дабрабы- 
ту і ахайнасці роднага дамоўя. Бацька маў- 
чаў, бацька быў пышнабароды, памаўклівы. 
Але яго маўчанне разумеў увесь дом: у доме 
павінна быць так, як маўчыць бацька. 
«Важней мера, чым вера»,-- калі ўжо гава- 
рыў, гаварыў бацька Лукаш, і ў гэтым была 
яго пераконанасць купца, які веравызнац- 


Падарожная кніжка Скарыны 


180 


няў, аб'язджаючы свет, набачыўся нямала, а 
меру ведаў адну -- выгодную для купца: хто 
вокам не дабачыць, мяшком даплаціць!.. 
Тэта не значыць, што бацька Лукаш не ведаў 
мер Полацка, Віцебска, Смаленска, Масквы, 
Рыжскага берага, Гданска ці Мальборка. Ку- 
пец павінен ведаць любую меру любой зямлі, 
любога горада, каб перш за ўсё яго не абме- 
ралі і каб, пры памыснасці, абмераць каго 
хочаш! «То яно,-- звычайна разважаў баць- 
ка Лукаш,- на свеце і веры розныя, і ме- 
ры -- розныя». Ды ў розныя веры Лукаш 
Скарына менш за ўсё паглыбляўся: не яны 
яго кармілі, каліту яму напаўнялі. І ён адно 
ведаў, што ці ў Полацку, ці ў Рызе, не ганя- 
чы, не купіш, не хвалячы, не прадасі, і што 
калі солі трэба наважыць, то важыць яе трэ- 
ба на скалвах! тым жа весам, што воск ва- 
жаць, і тымі ж калакаламі?, а таму, хто ва- 
жыць, адступаць прэч ад скалваў, а рукой 
не падсабляць, рукі ад скалваў прэч пры- 
маць. Ведаў Лукаш, што калі ён купец, то ён 
мусіць свабодна ехаць, ісці, плыць вадою і 
зямлёю, куды хочаш, упэўнены ў бяспецы за 
сваё жыццё і скарб, і вайна не павінна даты- 
чыць яго, бо яго справа -- везці і давезці 
свой тавар, куды і калі ён хоча, яго справа -- 
ехаць верхам ці ісці пешкам, ехаць буданом 
ці на адкрытай фуры, куды яму будзе па- 


І Вагі, важніца (старабел.). 

трэбна без усялякіх затрымак і перашкод, ці 
то на дарогах, ці перад баштамі, ці на вадзе, 
ці на сушы. «Купцові чыст пуць вінен 
быць!» -- гэта словы бацькі. Чыст сушай, 
чыст морам, чыст за мора!.. 

А колькі мораў у ягонага бацькі Лукаша 
было? Ды столькі, колькі іх яднала Дзвіна, 
колькі іх яднаў Акоўскі лес, дочухнай якога 
бацька Лукаш называў Дзвіну. Ды Акоўскі 
лес быў бацькам не толькі Дзвіны, але і Вол- 
гі, і Дняпра. Не лес -- легенда! «Тры рэчкі- 
сястрыцы ў аднае маці-зямліцы, у аднаго 
бацькі рослага -- лесу Акоўскага!» -- любіў 
паўтараць Лукаш Скарына. Бацька Фран- 
цішка Лукаш ні Іаанам Златавустам не быў, 
ні Кірылам Тураўскім, а вунь як слаўна 
прамаўляў да сэрца Францішкавага, а гэтым 
і да ўсіх мораў, да якіх дочухны Акоўскага 
лесу спяшаліся: і да Хвалішскага, у якое 
сямюдзесяццю вусцямі матухна Волга ўця- 
кае, і да Чорнага, куды бацька Дняпро ўлі- 
ваецца, і да Варажскага -- аблюбёнага іх 
Дзвіной. 

Дзвіна! Ты ж -- шлях з варагаў у грэкі, з 
грэкаў -- у варагі, у мора Варажскае, Балор- 
кае! Полацак, ты тым ужо слаўны, што 
ўзняў свае палаты пад неба на слаўным пе- 
равале шляху з варагаў у грэкі, сам ні паў- 
вараг, ні паўгрэк, хоць недзе на палавіне да- 
рогі з варагаў у грэкі знаходзішся. І ўжо 
славай гэтай паўваражскай, паўгрэчаскай ты 
як бы сам па сабе пакрыўся, як бы сама па 

сабе яна ўсімі кругамі белага свету здавён 
прымалася, разумелася, і нібы ўжо і славаю 
не была, калі сама па сабе была, калі сама па 
сабе лягла. А была ж, а ёсць!.. 

Бацька Францішка аб гэтай славе не за- 
думваўся. Ні да гэтае славы, ні ўвогуле не да 
славы яму было, калі поўная губа была спра- 
вы. Але, людцы мае, пачакайце!.. Калі тое 
дзе яшчэ будзе сказана, няхай, можа, і лепш 
будзе сказана, ды тут ужо і ў нас сказацца 
павінна, сказана быць павінна. Бо хто, дзе, 
калі спяваў купцу асанну, хвалу? -- спыта- 
емся мы. Ніхто, нідзе, ніколі,-- адкажам 
мы,- з часоў быліннага Садко. А чаму ні- 
хто, нідзе, ніколі?! Ці ж купец пасля Садко 
таго не заслужыў? Ці ж слава купца - не 
слава? 

Удзячная, самая, самая старажытная 
Русь не купцом увогуле цябе, купец, назы- 
вала, а госцем, жаданым, зазываным, гасця- 
ваным, як жаданы быў твой тавар, як жада- 
наю была твая навіна заморская, як жада- 
наю была наогул гамана-бяседа з табою, ча- 
лавекам бывалым, мужным, рызыкоўным. 
Быў, быў жа высокім госцем ты, а кім стаў 
неўзабаве? Купец, скупец, ды яшчэ купчы- 
ска, ды яшчэ ледзь не хрыстапрадавец, што 
за трыццаць сярэбранікаў Хрыста прадаў? 
І хоць ты не ліхвяр, слава ліхвяра з табою, 
хоць агорваеш свой грош, на марозе калеючы, 
сібернымі вятрыскамі прадзіманы, разбойні- 
камі асочаны, непралазнымі багнамі і пу- 

шчамі вымучаны, пустынямі выветраны, 
тройчы марскімі хвалямі топлены, грош твой 
чэсны, гандлярскі ўсё роўна бясслаўны, а 
гульдэн і талер наёмніка-ландкнехта слаўны. 
Бясслаўны, бо мераеш локцем і квартай, а не 
колеш пікай і не махаеш шабляй? І насі ты, 
купча, сіні каптан, а не кармазынавы кун- 
туш, чорныя ступакі, а не саф'янавыя халя- 
вы! А што за стагоддзі змянілася ў такіх 
купцоў, як бацька Лукаш?! Анічога: даро- 
гі, як былі непралазныя, непралазнымі заста- 
ліся, разбойнікі, як былі на дарогах кавар- 
ныя і бязлітасныя, каварнымі і бязлітаснымі 
засталіся. І толькі мытняў-таможняў на да- 
рогах і мастах, як каросты, нарасло!.. Не 
плаціць багаты, але вінаваты!.. Ой, не было 
на свеце справядлівасці і не будзе! І то не 
адна бяда бацькі Лукаша -- мыта, было іх 
болей, калі бацька адно толькі і трымцеў, 
каб не падупасці, каб не быць растаптаным 
баярамі, намеснікам, уладыкам і кім толькі 
хочаш, бо ахвочых падтаптаць пад сябе, 
падтаптаць цябе пад ліха, калі гэткіх ахво- 
чых не хапала ў Полацку?! Навокал жа бая- 
ры, намеснікі і ўладыка толькі тое і робяць, 
каб дапяць прыкупляць, каб урваць -- сена- 
жаці з бортным дзеравам, з азёрамі і рэкамі, 
з гонамі бабровымі, з ловамі звярынымі і 
пташчымі, з усімі ўгоддзямі-ўходамі, з усімі 
скарбамі-пажыткамі. 

То ж не час, а перапад нейкі. Верхаводы 
падупалі, каб на іх месца новыя сталі, новае 

панства-баярства. А купцу ад гэтага ні хо- 
ладна, ні горача, ні прыбытку, ні ўбытку, а 
толькі глядзі, як між двух агнёў, пячэ і ад- 
туль і адсюль. І тых не гняві, і гэтых не руш. 
Адныя хіба толькі Корсакі, Яцкевічы, Цялі- 
нічы як мелі маёнткі і двары з пашняю на 
Ушачы, як мелі свае дварышчы ў Полацку, 
так і маюць. А што з Кожчычамі?.. То ж 
калісь адны браты Сенька Фёдаравіч і 
Яўлампій Фёдаравіч толькі і паславалі ў 
Рыгу і толькі пра Мікіту, сына Сенькі, і чуў 
калісь Лукаш Скарына ў маладосці, ды як 
шчодра віталі яго ў Рызе, як умеў ён і пра 
ўзважванне і пра воск з Рыжскім берагам 
дагаварвацца і як пабіраў шылінгі ў Рыж- 
скага магістрата ды стопы віна. Былі Кож- 
чычы -- не падступіцеся Скарынічы, а цяпер 
тая ж шкура, ды не ў той шкуры ўжо Кож- 
чычы, як не тыя і Сялявы!.. Быў баярын 
Андрэй Сялява, то баярын быў, а не тое што 
сёння яго сын Іван Андрэевіч. Не тыя і Рад- 
ковічы: не той шык, гонар! 

А пачалося ўжо пры Альбрэхце. І бацька 
Францішка Лукаш, як усе полацкія купцы, 
паўтараў: «За! Яна Альбрэхта пагінула 
шляхта». Калі ж нешта гіне, святое месца 
пустым не бывае. Ды ў Полацку не тое каб 
баяры гінулі -- у Полацку адныя з іх проста 
саступалі як бы ў цень, а іншыя, дый не бая- 
ры, а выскачкі, людзі, бог святы ведае ад- 

куль аб'явіўшыся, толькі пад сябе грабуць, 
месцічу ці купцу, майстру ці чалядніку, не 
кажучы ўжо аб чэрні, дыхнуць не даюць. 
«Да сваіх абдзірал палачане прывыклі»,-- 
казаў звычайна бацька Лукаш. Ну, стане 
дваранінам Жыгімонта нехта з Карсакові- 
чаў -- ці Васіль ці Іван Глебавічы, ці Пётр 
Сямёнавіч Епімах, то гэта ж свае, нашы, га- 
радскія дваране. Але рэўнасць ужо бярэ 
бацьку Лукаша, калі ён гаворыць пра князёў 
Палубенскіх, Глінскіх, што аб'явіліся пасля 
пераходу Смаленскіх зямель да Масквы,-- 
аб'явіліся ж адно ў Полацку, а землі ім тут 
жа кароль дарыць, як нібы толькі іх адно і 
чакаў: «Князь Іван Андрэевіч! Гарадскі два- 
ранін!..» «Князь Фёдар Іванавіч!.. Волен два- 
ры сабе збудаваці і ставы і млыны сабе спра- 
віці -- са ўсім правам і панствам!» Во які!.. 
А за што ім іх, палачан, мяшчанскую зямлю 
дарыць, аддаваць так, як Аляксандр аддаў 
Сестранцу?! Малайцы Сушчэвічы! Ён, Лу- 
каш, як і ўсе полацкія мяшчане, быў з імі -- 
супраць выскачкі Сестранца. Канюшы гара- 
дзенскі, князь і намеснік крэўскі! Дык у Га- 
родні і Крэве і рабі, што хочаш, а тут табе ні 
Гародня, ні Крэва -- Полацак! Хай ты і да- 
біўся ад караля кроўнай мяшчанскай зямлі 
на Сушчы -- ад каго дабіўся, той жа і верне 
гэтую зямлю Сушчэвічам. Справядлівасць не 
можа не перамагчы, калі за яе мы, полацкія 
месцічы!.. 

Хоць... Якая справядлівасць перамагала, 

калі такі ж самы мешчанін, як Лукаш Ска- 
рына, толькі што не ён, не Лукаш Скарына, 
сумленны гандляр шкурамі, а хіжы Алфер 
Корцень на попеле -- на продажы попелу! -- 
увайшоў у шляхту. «І калі гэта шляхта была 
попельнаю?!» -- толькі і дзіваваўся Лукаш 
Скарына. 

А якімі гаспадарамі адчувалі сябе ў По- 
лацку жаўнеры, кнехты, німцы, як іх пала- 
чане называлі, панаведзеныя ў Полацк Мі- 
хаілам Скяп'еўскім! Нішто гэтаму Скяп'еў- 
скаму быў намеснік, Глебавіч ён ці не Глеба- 
віч, калі праваю рукою караля Аляксандра 
быў гэты самы Скяп'еўскі! А за што? За тое, 
што лепш, чым іншыя, наймаў салдат, што 
лепшых яшчэ за сябе знайшоў сабе памага- 
тых -- ландскнехтаў Рыка, Барбера, Харыто- 
на? Лукаш Скарына таго не ведаў, што за 
Рык, што за Харытон былі тыя Рык і Хары- 
тон: першы -- Якоб фон Рэйт, другі -- Адам 
фон Харборг. Але бацька Лукаш бачыў, як 
яны выдыбвалі перад Полацкай ратушай, як 
сноўдаліся па дзядзінцы, па вулках, гулка 
грукаючы нагамі, галаву дзеручы вышэй свя- 
той Сафеі. А ўсё гэтая вайна, бясконцая вай- 
на - парубежная, а больш грабежная. Ён і 
сам, Лукаш Скарыніч, ублытаўся быў у яе: 
не ўтрымаўся. Купец ён ці не купец, узбага- 
чацца яму ці не ўзбагачацца, калі ўсе бага- 
цяцца? Вось і ўпадобніўся ён да людзей Яна 
Юр'евіча Забразінскага -- да ўсіх ягоных 
Яманаў, Пасыўней, Станкаў Валасатых і Га- 

ляшоў. Мала Забярозе-Забразінскаму ўсіх 
яго родавых зямель ля Ашмены-Ашмянаў, 
Каменя, Волмы, Дубіны, Аліты -- у Маркаў- 
скім павеце, у Трокскім, велізманага двары- 
шча ў Полацку? А не, узбройвае, адпраўляе 
сваіх Яманаў і Валасатых хоць бы і ў той 
жа Хранскі стан Велікалукаў. Паліце, ве- 
шайце, бярыце ў палон, цягніце лупу на ўсе 
200 рыжскіх рублёў! І Корсакі туды ж, і Бу- 
танка Ерамееў са таварышы, і Багдан Яско- 
віч Бардоўскі, і Епімахаў Пётр Сямёнавіч, 
каралеўскі дваранін, і полацкі баярын Пят- 
раш Епімахавіч! Хоць 30 рублёў урваць рыж- 
скай манетай, як Глеб Карсаковіч, хоць Э, як 
Бардоўскі, хоць два мерыны цаною 2 рыж- 
скія рублі, як Багдан Корсак! І ці не аднаго 
толькі Петраша Епімахавіча бог пакараў -- 
з велікалуцкіх Пупавічаў, куды ён паслаў 
жаўнерамі і сваіх дзяцей, абодва ж не вярну- 
ліся, пабітыя?! 

Вайна! Ці ж гэта не сорам, што і яго, Лу- 
каша Скарыны, імя вялікі князь маскоўскі 
Іван ПІ упісаў у свае жалабы каралю Аляк- 
сандру? Падзяліла ж гэтая вайна русічаў: на 
бок Масквы адныя з князёў ідуць, пад ахову 
польскага караля туляцца іншыя. Чаго не 
падзялілі? А на войска каралю давай, плаці. 
Гандаль? Што гэта за гандаль, калі вайна: 
срэбра не вывозь -- нельга; цяпер во і ні- 
якай жалезкі не вывозь, бо нельга, і воску зЗ 
княства не вывозь, як із Лівоніі. 

А было ўсё гэта недзе перад самым ады- 

ходам Францішка ў Кракаў - за год, два. 
Увогуле ж усё тое ў Полацку бушаваць пача- 
ло, калі яму, Францішку, шэсць, а то ўсяго і 
два годзікі было. І бушавала ўжо дзесяць 
год. І хай бы перастала ўжо калі, бо, здава- 
лася, павінна было б улегчыся ўжо, уціха- 
мірыцца!.. 

Памятае тое сам Францыск, як вялікая 
княгіня маскоўская Алена Іванаўна, родная 
сястра вялікага маскоўскага князя Івана Ш, 
пад'язджала да Краснай башты яго Полац- 
ка, як уваходзіла пад вітальныя воклічы па- 
лачан у гарадскую браму, як накіроўвалася 
ў вялікую Сафею -- на абедню, якую служыў 
сам Полацкі ўладыка Іон Глезна. А жонка 
Янава-- Яна Юр'евіча Забразінскага -- 
ударвала чалом княжне з двума камкамі бур- 
скімі, а ўладыка -- з адным. Званы гулі гуд- 
ма, сэрцы палачан цешыліся гудма. Дарма 
цешыліся!.. Адгулі званы Сафеі, а пагулянкі 
парубежнае гулянкі ўсё ніяк адгусці не маг- 
лі. І дарма пасольствы на ўсход усё кірава- 
ліся: з Глебавічамі пераважна на чале, як і 
тады, перад яго адыходам у Кракаў, такса- 
ма са Станіславам Глебавічам на чале, і з 
Пятром Мішкоўскім, і з Войцехам Яновічам. 
З чым усё тое пасольства вярнулася тады з 
Масквы, Францыск не ведае, бо не дачакаў- 
ся тады іх звароту дамоў, вырушыў у Кра- 
каў. Але бацька яго як і раней, так і на той 
раз спадзяваўся, што нарэшце вечнае замір'е 
настане. Навошта парубежныя спрэчкі, калі 

лепш парубежнае палюбоўе. Гэтую прагу па- 
любоўя ці ж не як бацькаў наказ, запавет 
узяў з сабой у дарогу Францішак Скарына, 
калі першы раз пакідаў парог бацькавага 
дворышча, узяў і другі раз, калі пакідаў яго, 
і трэці, і чацвёрты. Колькі, аднак, разоў па- 
кідаў Францішак бацькаў парог? Не палі- 
чыць? Але ж ён і ў Падую ішоў з гэтага ж 
парога, не проста ж вяшчаючы вучоным му- 
жам Падуі, што ён Францыск, сын Лукі з 
Полацка. І сюды, у Прагу, таксама з таго ж 
парога ішоў бацькавы наказы здзяйсняць. Да 
злюбу маскавіцян і літвінаў бацька не да- 
жыў, злюб здзейсніць, аднак, запаведаваў. 
Вось якім быў яго бацька, купец полацкі ЛУу- 
каш Скарына!.. 

Кожны чалавек -- драма, кожны чала- 
век -- трагедыя. Францыск не раз думаў, у 
чым была драма, у чым была трагедыя жыц- 
ця ягонага бацькі? Драма, відаць, была ў 
тым, што бацька не любіў пенезяў. Купец, 
як ён мог не любіць таго, за што купляў та- 
вар і чым плаціў за тавар? А вось жа не лю- 
біў, больш таго -- ненавідзеў грошы, толькі 
аб быдленні іх і збыдленні гроша век гава- 
рыўшы, і пражыўшы той век немалы, і во- 
пыту набраўшыся немалога. А вопыт быў ЛУу- 
кашоў сапраўды такі, што палюбіць пенезя 
ён не мог, век свой каратаючы ад караля Ка- 
зіміра да караля Жыгімонта. Бо лічыць жа 
Лукаш Скарына ўмеў, бо трымаў жа на 
сваёй шырокай далоні дукаты і фларэны, ве- 

даючы, што пры Казіміру за дукат ці фларэн 
ён мог атрымаць і4 шырокіх грошаў кра- 
каўскіх або пражскіх, і тыя тады сапраўды 
былі шырокія. А што сталася з імі пры Яне 
Альбрэхце? Хочаш мець той жа дукат, нясі 
паўкапы ўжо шырокіх грошаў. Што, павузе- 
лі гэтыя шырокія грошы, што, удвая больш 
іх стала патрэбна, каб выкупіць адзін і той 
жа дукат? А пры каралю Аляксандру дык 
стала так, што і трыццаці шырокіх грошаў 
было ўжо мала, каб выкупіць усё той жа адзін 
дукат,- 932 іх давай! А пры Жыгімонце - і 
таго болей: не вузеў грош -- падлеў, траціў 
цану, а затрачаны на яго пот ад таго ж не 
меншаў, затрачаная на яго купецкая знароў- 
ка і спрыт заставаліся такімі ж вялікімі, які- 
мі вялікімі былі яны раней. Ці ж не сорам та- 
бе, пенезь, так не цаніць чалавечую рупнасць, 
так увачавідкі станавіцца паўцаной цаны, 
трэцяй часткай цаны, чацвярцінкай цаны?! 
Не любіў пагэтаму бацька Лукаш пенезя, не 
верыў яму, лаяў яго. І што сына ягонага мен- 
шага цягнула не да пенезя, а да кнігі, ой як 
залюбіў за гэта свайго меншага сына Лукаш, 
ой як залюбіў!.. 

Але, разам з тым, што ты за чалавек без 
грошай?! Без гроша ў Полацку і каза не ска- 
ча, не пра тое ўжо кажучы, што не адчыніць 
без яго дзверы ў карчму, у ратушу, на васка- 
бойню, у цырульню ці яшчэ куды-небудзь. 
Хто плаціць - таго музыка, той музыкант. 
Што без грошай рабіў бы ты, Францыск, тут, 

у Празе- кнігі свае ці выдрукаваў бы?.. 
Грошы -- павага. Закону рымскага ты ці за- 
кону грэчаскага, а войт і бурмістры абіраюць 
сабе раднымі ўсё багацейшых: будзь ты сем 
разоў больш годны, набожны, змысльны, а 
без багацця ніхто не выбера цябе! Бацька 
Скарыны заўсёды перажываў за гэта: яго ні- 
хто ніколі ў радцы ў Полацку не выбраў, хоць 
аж 24 радцаў выбіраюць, ці то 12 закону рым- 
скага, 12 - грэчаскага. А ён, Лукаш, так і 
не трапіў у дванаццатку годных, набожных, 
змысльных. Выбіралі, аднак, больш баяр, чым 
мяшчан, хоць не тут гэта казаць, хто з іх -- 
ці баяры, ці мяшчане полацкія былі больш 
паперадзе ў цноце, справядлівасці, учцівасці 
і пачцівасці. Ды то было саперніцтва даўняе, 
такое ж даўняе, як даўні сам Полацак, бо 
фальшэры-фальшыўцы аб'яўляліся найперш 
заўсёды між баярскіх людзей, баярскія лю- 
дзі перш за ўсё былі неаднастайныя, як гэта 
ў Полацку гаварылася сярод, вядома, мужоў 
пачэсных і мудрых- мяшчан. Так, ва 
ўсякім выпадку, заўсёды гаварыў бацька 
Скарыны, «иж'ь то не мЫцаны ся дСть такии 
фалшь і неучтивость, аль бо А рьскими люд- 
ми. И мы, виновных нашодше, вкарали!..» ! О 
то быў гонар месціча, о то была вышыня яго- 
най годнасці, яго прыналежнасці да пасполь: 


І Што гэта не мяшчане ўчыньваюць гэткую 
фальш і непачцівасць, але баярскія людзі. І мы, віна- 
ватых выявіўшы, пакаралі! (старабел.). 


Падарожная кніжка Скарыны 


192 


ства полацкага! І, дарэчы, хто ж гэта хацеў 
забыцца на гэтае слова -- паспольства, хто 
прагнуў усімі фібрамі душы выкасаваць гэтае 
слова з мовы полацкай, сцяць яко, як сці- 
наюць асуджанага, забіць яго? Вядома хто: 
баяры! Хоць бы той жа Пётра Манцігірдавіч! 
Пра тое яшчэ бацька самога Лукаша яму, ма- 
лому Лукашу Скарынічу, пераказваў. А Лу- 
каш ужо, як памятае сябе, памятае і гэтае 
слова -- «паспольства», і ад яго сам не ад- 
ступіцца і сыну не адступацца накажа. І калі 
ўжо бацька Францішка гаварыў «усё пасполь- 
ства», то гонар яго вунь як рос ад таго, што 
такая формула ўроўнівала і месцічаў, і баяр. 
Баяры гэта ведалі, разумелі і цярпець такога 
не хацелі. Бацькавы рукі дрыжалі, калі ён 
зноў і зноў прыносіў у свой дом граматы-пры- 
вілеі, а там нідзе не ўпісана было ні ў радок 
запаветнае для яго слова. Князі бралі верх, 
баяры бралі верх! Гэта разумеў ужо дзеся- 
цігадовы Францішак, а яшчэ выразней зра- 
зумеў да свайго вырушвання з Полацка ў 
Кракаў. Ён як бы і вырушваў у свет, каб у 
шырокім свеце займець сілу, якая супраць- 
стала б крыўдзіцелям бацькі і ўсіх палачан- 
месцічаў -- супрацьстала ўсім хаяльнікам 
паспольства, адлучэнцам ад яго, здраднікам. 
Вось ён, Францыск, па сутнасці, і адраджае 
цяпер тут, у Празе,-- праз гады, калі даўно 
ўжо бацькі няма сярод жывых, слова бацька- 
ва, слова месцічаў -- гэтае гордае полацкае 
слова «паспольства», так усё раз-пораз лю- 

боўна паўтараючы яго ў сваіх «Прадмовах»: 
«к пожитку посполитого доброго», «людем 
простым посполитым к пожитку»... 

А што ж было трагедыяй для бацькі Фран- 
цішка Лукаша? Бадай, толькі адно: ён вель- 
мі ж баяўся стаць прыказчыкам у баяр, як 
то, нібы шоўкавенькія, сталі станавіцца імі 
ледзь не яго блізкія пабрацімы -- Гаціша, Ка- 
пуста. І то глядзіце, што ледзь не з падско- 
кам пабеглі ў прыказчыкі да Сенькі Радко- 
віча, да Андрэя Сялявы! Ды каб ён, Лукаш 
Скарына, дом свой цалкам, дварышча сваё 
цалкам страціў, не пабег бы! 

А што баяры бралі верх - гэта на пачат- 
ку ХХІ стагоддзя ў Полацку бачылі ўсе, хто 
меў вочы, а хто меў вушы, размовы пра тое 
толькі і чулі. О ты, майтборскае -- магдэбург- 
скае права, што нібы мелася ашчаслівіць 
месцічаў! І кароль Аляксандр як бы засту- 
паўся за іх, а ў той час Глебавіч, намеснік, 
дайшоў да таго, што пачаў патрабаваць з 
бацькі Лукаша, з полацкіх купцоў цла нават 
за правоз тавару па Дзвіне. «Мешкаючи», ба- 
чыце, «на замку Полоцком», ён «не мает чим 
поживитися»! Бацькаў голас грымеў: полац- 
кі купец не на тое, каб ім жывіцца! І тым 
большаю была тая крыўда Лукашова, што 
на землях усяго Вялікага княства яшчэ з 
часоў Вітаўта было даравана купцам вызва- 
ленне ад цла. А баяры толькі касавурыліся: 
ім бы таксама такога права, а не, дык няхай 
не маюць яго і купчыскі!.. 

Або ўзяць яшчэ іншыя выпадкі з баярамі 
Полацка. Як лоўка яны, аднак, перакідвалі 
паборы з сябе на плечы адных толькі месці- 
чаў! Каб не кароль, то і не гучаў бы так пры- 
емна сэрцу бацькі Францішка наказ на ве- 
чавым пляцы: «Приказуем, абы бояре, и ме- 
іцане, и дворяне городские, и все поспольство 
в згоде межи собою были, а дела бы напіи 
господарские вси згодою посполу справляли 
по давному!..» 

«В згоде межи собою», «дела господар- 
ские», «по давному» -- як гэта ўсё глыбока 
сядзіць у сэрцы Францыскавым, як глыбока! 
Хоць справы гаспадарскія, ці ж яго, Фран- 
цыска, справы, ды і не па-даўняму ён, Фран- 
цыск, сабраўся жыць, кнігі ціснучы. Бацька, 
аднак, усё-такі замала разумеў у справах ка- 
ралеўскіх, бо, як і ўсе палачане, каралю ён 
верыў; гаспадар ёсць гаспадар. Так гавары- 
лі спрадвеку ў Полацку. Так паўтараў і баць- 
ка Францішка: «осподарь пак наш оузвБ- 
да ёть король, как за сво С стобаць», «есть оу 
нас фсподарь, комчнас фборонити». 

Францыску ўсё ж можна толькі шкада- 
ваць, што не яго каралём быў кароль Аляк- 
сандр. Пры каралю Аляксандру вунь жа як 
людзі, такія, як ён, Францыск, вылучаліся: 
Цёлак, напрыклад, не белая костка, не бла- 
кітная кроў ці той жа гаўптман Хіндрык, што 
па Полацку ў караля Аляксандра на высокіх 
абцасах дыбаў. Сватам быў Беразінскі: дачку 
Івана ІІІ сватаў; у ласцы быў у яго і Міхал 

Глінскі: слухаў кароль Аляксандр Глінска- 
га, што той толькі не баяў яму, сваё наўме 
маючы. . 

Францыск Скарына ведае, што ён больш 
за бацьку свайго ведае. Бо ён, Францыск Ска- 
рына, ведае не толькі тое, пра што ведаў По- 
лацк, але і пра тое, што ведаюць Вільня, Кра- 
каў, цяпер вось і Прага. Шкада сапраўды 
яму, не яго каралём быў кароль Аляк- 
сандр - добры, міласцівы, усім дагодны. 
Францыск яшчэ рыхтаваўся стаць бакалаў- 
рам, калі кароль Аляксандр памёр. Фран- 
цыск станавіўся бакалаўрам, калі каралём 
станавіўся Жыгімонт. Ці яго, Скарыны, ка- 
роль “Кыгімонт? Думалася Францыску не- 
калі, што сакратаром ўКыгімонта ён стане, а 
стаў сакратаром караля зусім іншага, перш 
чым прыйсці ў Падую станавіцца доктарам 
у лекарскіх навуках. І бацька Францыска Лу- 
каш ведаў ужо пры сваім жыцці, што сакра- 
таром караля быў ягоны сын, але калі браць 
па вялікім рахунку, то што той сакратар ка- 
раля трыдзевятага царства мог зрабіць у По- 
лацку ў той крутаверці, у якой круціўся баць- 
ка Францыска Лукаш? Што той сакратар 
любога караля мог зрабіць у крутаверці Вя- 
лікага княства, дзе князь Астрожскі быў У 
ярай спрэчцы з князем Гаштаўтам, князь 
Гаштаўт -- з князямі ці яшчэ некнязямі Ра- 
дзівіламі, князь Міхал Глінскі -- з Янам За- 
бразінскім, а Сангушка з Чартарыйскім, хоць 
абодва былі Гедымінавічы, а Станіслаў Осцік 

з Юрыем Радзівілам, хоць адной фамільнай 
кроны былі, а Багавіціновіч з Ільінічам, хоць 
адной русінскай крыві таксама былі. Бацька 
Лукаш пра тое не ведаў, сын Францыск пра 
тое ведаў. «У згодзе між сабою...» У згодзе?! 
Каб жа! Хто стане яго, Скарыны, прыхільні- 
кам, прыхільнікам ягонай задумы з Бабічам, 
Онкавым, Адвернікам? І ці стане чытаць ім, 
Скарынам, надрукаваную ў каталіцкай Пра- 
зе кнігу праваслаўны князь Канстанцін Аст- 
рожскі? Зазірнуць у яе літовец Забразінскі, 
татарын Міхал Глінскі, яры каталік Альб- 
рэхт Гаштаўт? 

У 1506 годзе зноў жа чаго толькі тады 
было не здарылася! Францыск ужо ўспамі- 
наў, што ў той год памёр кароль Аляксандр 
і каралём Рэчы Паспалітай стаў Жыгімонт. 
А яшчэ ў той 1506 год абваліўся ў Вільні га- 
лоўны купал Прачысценскага сабора, а сцены 
яго далі трэшчыны. І пяць гадоў выпрошваў 
князь Канстанцін Астрожскі ў Жыгімонта 
граматы на ўзнаўленне сабора, атрымаўшы 
затым не толькі грамату на тое, але і на бу- 
даўніцтва млына на Віленцы, каб успамагаць 
млынарскай справай сабору. А перад бітваю 
пад Оршай князь Канстанцін Астрожскі го- 
рача маліўся, горача даваў урачыстае абя- 
цанне богу, што калі пераможа пад Оршай, 
то аж дзве каменныя царквы пабудуе ў Віль- 
ні. І пабудаваў, нягледзячы на тое, што заба- 
ронена было тады праваслаўныя цэрквы буда- 
ваць. Кароль, аднак жа, дазволіў. А ці будзе 

князь Астрожскі пры невядома якіх яшчэ 
адносінах караля Жыгімонта да друкаў Ска- 
рыны ўспамагаць іх, як успамагае ўвогуле 
веру грэчаскую, пісьмёны русінскія? Герой 
Оршы, герой праваслаўнай веры, пан вілен- 
скі, гетман яснавяльможны, князь Канстан- 
цін Астрожскі, ці будзе вітаць ён яго, Ска- 
рыну? Адабраць гвалтам любую рэч можна, 
даць сілком нават кнігу -- не дасі! О спра- 
вы гаспадарскія, вы ёсць справы гаспадар- 
скія! О справы князевы, вы ёсць справы кня- 
зевы! А твая справа, Скарына, ці ж яна толь- 
кі твая?.. Ці ж толькі паспольства віленска- 
га, полацкага?.. Адказаць на гэтыя пытанні 
Францыск у Празе не мог... 


Ёсць, ёсць гарады, якія быццам бы ў ка- 
шулі нараджаюцца. Так было і з Вільняй: яе 
яшчэ не было, а, як гэта вяшчалі летапісы, 
варажбіт Ліздэйка, разгадваючы сон князя 
Гедыміна, прыснёны ім на Тур'яй гары, пра- 
рочыў: быць слаўнаму гораду на месцы гэ- 
тым! Бо жалезнага ваўка прысніў князь Ге- 
дымін у сне сваім на Тур'яй гары, і той 
воўк рычэў ува сне князя нечуваным рыкам, 
на свой сярэдневяковы лад прарочачы славу 
гораду над Віленкай. 

Або яшчэ трэба прызнаць і справядлівай 
думку, што слава славу параджае. Бо пасля 
таго, калі пабываў Францыск у Падуі, ён пе- 
растаў, як да таго, пасміхацца з Палямона -- 
нібыта патрыцыя, прыдворнага самога рым- 

скага імператара Нярона, ад якога, якраз не- 
дзе ў гады маленства самога Францішка, па- 
служлівыя літоўскаму магнацтву летапісцы 
пачалі выводзіць іх слаўныя вялікія рада- 
слоўныя. Бо сапраўды, што можа быць у тым 
смешнага, калі і падуанцы на поўным сур'ё- 
зе лічылі, што іх горад заклаў не хто іншы, 
як траянец Анціянор, які нібыта прыплыў у 
вусце Брэнты з самое палаючае малаазіяцкае 
Троі. Мець за сабою славу Троі -- хто б не 
хацеў?! І таму на поўным сур'ёзе пра Ан- 
ціянора гаварыў з юным Францыскусам сам 
віцэпрыёр Мусаці. Да Полацка, аднак, як там 
ні было, 500 слаўных спадарожнікаў Паля- 
мона не даплыло, бо не ў вусці Дзвіны яны 
высадзіліся, а Нёмана. Скарына мог бы пры- 
знацца, што ён аб тым ніколі і не шкадаваў, 
але цяпер вось падумаў, што, зрэшты, заўсё- 
ды не лішне мець за спіною лішнюю легенду 
аб тваім нібыта найслаўнейшым першарод- 
стве!.. 

О, гэтая слава - вечная, зямная, нябес- 
ная: гарадоў -- вечная зямная, чалавека - 
не толькі зямная. Усё ўзнікае, ці не дзеля яе 
адной: горад, чалавек, кніга. Горад, кніга не 
прагнуць, аднак, яе адкрыта, уголас, чала- 
век -- прагне: для горада свайго нараджэн- 
ня і для вось гэтай кнігі, што пахне яшчэ 
фарбай. Быў бы Скарына князем, быў бы ў 
яго свой Ліздэйка, а так - хто славы яго 
кнізе напрарочыць? Зірнуў Скарына на дру- 
карскі варштат, на ўласныя рукі, на чаляд- 

нікаў-памагатых. Ці ёсць жа для іх сонца 
славы?.. 

Калі гаварыць пра сонца, то з ім Фран- 
цыск даўно, па сутнасці, быў нібы ў бяскон- 
цай, маўклівай размове. Ды і гэтаксама ж з 
зорамі, з месяцам -- маладзіковым, ветаха- 
вым. Зоры прарочаць, рухаючы карагоды су- 
зор'яў, планіды - блуканнем сваім між су- 
зор'яў. У гэта верыць кожны сучаснік Фран- 
цыска, верыць і ён; толькі як верыць яму ў 
зацьменне сонца, нібы ў знаменне, калі ён 
умее вылічаць дні зацьмення сонца, даты 
зацьмення месяца -- поўнага, няпоўнага? 

Сярэдневяковы чалавек быў увесь у небе, 
неба ён лепш ведаў, чым зямлю. У неба ён 
глядзеў як у сваю вечную будучыню. Дом 
будучыні трэба ж ведаць! Не ўсім дрэвам, 
кветкам, кузюрынкам, травінкам, птушкам і 

гадам сярэдневяковы чалавек назвы ўжо даў, 
а неба ўсё ў яго проста спявала назвамі, раз- 
маляванае птахамі і звярамі, рэальнымі і 
міфічнымі, калясніцамі і вазамі, лукамі і 
стрэламі, лютнямі і гуслямі. Францішак лю- 
біў цікаваць ужо за Мілавіцаю -- вячэрняю 
зоркаю ў Полацку з берага Дзвіны, з баць- 
кавага дворышча. Вучона ж, непаспешна ён 
цікаваў за небам з дзядзінцаў і кружганкаў 
Ягелонскай Акадэміі, цікаваў, выходзячы з 
аўдыторыі Пталамея, наслухаўшыся звезда- 
роў-астраномаў аб найвышэйшай уладзе зор 
над светам, над каралямі і дзяржавамі, над 
лёсам людскім... 

Словам, людзей на свеце збліжае не толь- 
кі зямля, на якой яны жывуць, але і неба, 
дзе людзі з адным і тым жа сонцам, з адны- 
мі і тымі ж зорамі страчаюцца ў адзін і той 
жа міг сваімі вачыма. І ўсё паміж гэтымі 
двума чалавекамі, пра якіх мы зараз будзем 
гаварыць, было, можа, куды прасцей, чым 
зараз нам здаецца. А можа, і не прасцей, а 
больш складана. Але супаставім, аднак «ка, 
іх шляхі жыццёвыя, якія сапраўды былі ў 
чымсьці падобнымі. Больш дакладна кажу- 
чы, Францыск Скарына як бы ішоў па сля- 
дах свайго вялікага папярэдніка і сучасніка, 
бо ў Кракаўскую Акадэмію Мікалай Капер- 
нік запісаўся на 13 гадоў раней, чым палача- 
нін Скарына. У Падуі дыплом доктара меды- 
цыны атрымліваў таксама на 11 год раней. 
І было Каперніку ў час атрымання дыплома 

ў Падуі 28 год. Звычайныя для тагачагных 
дактароў гады. Значыць, Скарыне ў Падуі 
было значна менш, калі там яго прымалі за 
вельмі юнага прэтэндэнта... 

Трохкроп'е... Выратавальнае трохкроп'е!.. 
Тут ты вельмі патрэбнае,- працяжна-маўк- 
лівае, як паўза - паўза для тых, хто мог 
скептычна перад гэтым заўсміхацца: «Усе 
ж людзі ходзяць пад сонцам і зорамі, дык 
пры чым тут Скарына і Капернік?!» А «пры 
чым» тут ёсць, ёсць -- і немалое... 

Канонік-адшэльнік Фраўэнбургскай вежы, 
Капернік, канешне, сваю ідэю Сонца вынес 
з дзён больш ранніх: з Кракава, з Балоніі ці, 
нарэшце, Рыма, дзе атрымаў кафедру астра- 
номіі. Аднак толькі на перадсмяротным ло- 
жы Капернік, магчыма, няўцямным ужо во- 
кам сваім спазіраў на сваю вялікую кнігу 
пра Сонца -- кнігу вечнай Славы сваёй, кні- 
гу Адкрыцця Сонца. І ляжала тая кніга на 
нізенькім століку ля высокага одра смерці 
Калумба Сонца -- з прадмовай папы рымска- 
га Паўла ПІ, папе гэтаму прысвечаная. О па- 
радоксы гісторыі! Каноніка, які адбіраў у 
бога неба і сонца, намеснік бога на зямлі бла- 
слаўляў!.. У праваслаўнага бога палачан па- 
пы не было. Але ці не як Капернік у ката- 
ліцкага бога сонца, адбіраў Скарына ад пра- 
васлаўя «Біблію», тут, у Чэшскай Празе, яе 
друкуючы? Канешне ж, адбіраў. Прычым без 
ніякага блаславенства з боку моцных свету 
гэтага, без ніякай засцярогі для сябе -- У 

днях, далёкіх яшчэ да смяротнага ложа. 
Дзёрзкі быў у гэтым сваім учынку Скарына, 
адчайны! Бо, па сутнасці, запрагнуў славы 
сабе пры жыцці сваім, не адкладваючы яе на 
потым, як Капернік. Запрагнуў? Што ж, сон- 
ца славы вартае таго, каб яго прагнуць. Але 
што мовіць папа рымскі каталіку, які зусім 
некатолікам паводзіць сябе? А што сказаў 
бы на скарынінскія справы Капернік?.. 

І тут Скарына мог бы ўспомніць, ці са- 
праўды Каперніка ці не Каперніка чуў ён 
аднойчы, будучы ўжо бакалаўрам?.. У той вы- 
падкам пачутай ім на універсітэцкім круж- 
ганку размове голас аднаго ён пазнаў напэў- 
на, бо то быў голас яго настаўніка Яна з Гла- 
гова. А каго ж быў другі? Галасы гучалі пад 
ім -- на дзядзінцы. Быў прыцемак, з пры- 
чыны якога твараў субяседнікаў выразна 
распазнаць нельга было. Але запытанне ад- 
наго з субяседнікаў, звернутае да прафесара 
Яна Глагоўскага, яно нібы гучыць ва ўсёй 
сваёй нейкай скрушлівасці і мяккасці ў ву- 
шах Францыска, як нібы толькі што вымаў- 
ленае: 

-- Пталамей -- гэта ж так прыгожа! -- 
летуценна гучаў той голас.-- Райская Ру- 
жа! -- гучала, як уздых.-- Як я магу адаб- 
раць у людзей Райскую Ружу? -- непакоіў- 
ся высокім тэнарам той голас. 

Ян з Глагова маўчаў. 

-- Як ні прыгожая, аднак, Райская Ру- 
жа,-- працягваў гучаць летуценна голас су- 

бяседніка,-- вышэй Райскай Ружы праўда... 

-- Праўда -- вышэй! -- пацвердзіў валя- 
вы голас прафесара Яна Глагоўскага, яго, 
Скарыны, настаўніка па аўдыторыі ІПтала- 
мея.-- Але я баюся за вас, Мікалаю...-  за- 
шаптаў прафесар. 

Чаго, з якой прычыны зашаптаў паважа- 
ны прафесар Ян з Глагова, таго Францыск, 
юны, выпадковы сведка размовы двух, не 
ведаў. 

Пталамея Скарына ведаў як свае пяць 
пальцаў. Бо які ж сярэдневяковы вучоны 
муж не ведаў Пталамея?!. Любячы сонца, ме- 
сяц, зоры, любіў Скарына і Пталамея. Бо ён 
жа і лекарам не мог у сярэдневякоўі стаць, 
не ведаючы Пталамея. Бо дух і цела роўна 
лячылі тады і зеллем і зорамі, а хто верыў 
Дантэ, верыў і Пталамею -- верыў ва ўсе 
дзевяць празрыстых нябесных цвярдынь, 
што бачыліся і Пталамею і Дантэ Райскай 
Ружай. Сферамі нябеснымі, як венчыкамі 
пялёсткавымі, расквітала для сярэдневякова- 
га чалавека Райская Ружа. Зямля людзей 
жамчужынкай здавалася для яго ў глыбіні 
венчыкаў, як у ружова-празрыстай ракаўцы. 
А рухалася, паводле яго разумення, дзевя- 
тая, крыштальная сфера сілай боскай любо- 
ві! Любові! Любоў увогуле як першарухавік 
усяго ў сферах нябесных! Райская Ружа -- 
Краса і апафеоз Любові. І чаго, здавалася б, 
трэба было табе, Каперніку, каб гэткая Ружа 
выабразні людское завяла, гэтакія пялёсткі 

паэзіі асыпаліся, а слава Пталамеева стала 
ягонай няславай?! 

За Пталамея Скарына ці за Каперніка? 

Ні за Пталамея слоўца спецыяльнага не 
скажа ён у сваіх прадмовах, ні за Каперніка. 
Але да сонца ў яго будзе сваё дачыненне. Бу- 
дзе! І як бы паміж Пталамеем і Капернікам 
апынуцца яму ў сваім дачыненні да сонца. 
Ды сонца Скарынава яшчэ не ўзышло. Яшчэ 
перад ім няма выбару, ці прыгожую казку 
аб сонцы нявесціць, ці капернікаўскую праў- 
ду аб ім? Ён ужо мог быць перад гэтым вы- 
барам, каб усё расчуў, усё зразумеў у гавор- 
цы двух -- тады, на дзядзінцы Кракаўскага 
універсітэта. Што ж да таго, ці быў бы Ска- 
рына супраць Каперніка, то толькі ў адным 
выпадку можна канкрэтна сказаць, дзе ён 
катэгарычна супраць Каперніка: у сваім ра- 
шэнні не адкладваць чагосьці да свайго смя- 
ротнага ложа, нягледзячы ні на што. Раз ужо 
ён выйшаў на сцязю друкара, дык ніякіх ад- 
кладаў чагосьці на потым ведаць не хоча. Не 
хоча адкладаць і не можа адкладаць! І так 
яна, справа Скарынава, пачалася яшчэ з 
Кракаўскай Акадэміі -- можна сказаць, і з 
таго дзядзінца, дзе гучаў валявы голас Яна 
з Глагова. Доктарства! Гэта яно яму, наро- 
джанаму ў сям'і купца, сапраўды адкрыва- 
ла шлях наперад, да прыналежнасці да спра- 
вы, да незалежнасці. Няхай доктарства і не 
ўраўнівала яго ў правах са шляхтай, з по- 
лацкімі баярамі, але доктару навук, паводле 

няпісаных законаў сярэдневякоўя, ды і пі- 
саных, дазвалялася тое, што простым смярот- 
ным не дазвалялася, было мажлівым тое, 
што іншым было немажлівым і-- давала 
шанц, давала перспектыву. Давала, толькі 
адважвайся, толькі будзь гатовы рызыкаваць, 
самаахвяравацца. Не адкладваць на заўтра, а 
рабіць сёння. І абазначала гэта разам з тым 
і тое, што не трэба чакаць вечнай славы за 
парогам жыцця, а браць яе за крылы тут, на 
зямлі, тут -- жывым, смелым, адважным, 
мудрым. 

Рыцар шукаў сабе славы ў ратным полі 
і на турнірах адкрыта; спадзвіжнікі манахі 
пастамі і малітвамі дабіваліся ў бога і лю- 
дзей славы адкрыта; вучоныя мужы -- на 
дыспутах, ці пішучы трактаты, ці шукаючы 
філасофскага каменя або сакрэтаў абяртання 
подлага металу ў высакародны, таксама шу- 
калі сабе славы адкрыта. А ён, друкуючы 
свой пераклад «Бібліі» ў Чэшскай Празе, шу- 
каў ён сабе славы ці не?.. 

Шостую ўжо кнігу «Бібліі» Скарына на 
Старым Месце друкаваў, пяць прадмоў і па- 
сляслоўяў ужо напісаў, але ў ніводным з іх 
ён так і не паставіў яшчэ таго слова ды на 
тым месцы, на якім ён паставіць яго 9 сту- 
дзеня 1518 года. І ў пасляслоўі да «ЁЕклесія- 
ста, або Саборніка», пісанага 2 студзеня та- 
го ж года, як і ва ўсіх папярэдніх пасля- 
слоўях, Скарына таго не паставіў, а тут - 
паставіў. І тое было так, што як бы цэлы ты- 


Падарожная кніжка Скарыны 


206 


дзень, ад 2 да 9 студзеня Скарына думаў, 
паставіць тое слова ці не паставіць?.. І зла- 
рылася гэта 9д студзеня 1518 года. «Повеле- 
нием, працею и выкладом ученого мужа в 
лекарских науках доктора Франциска, Ско- 
ринина сына...» Усё ішло, як звычайна,-- 
незвычайнае, аднак, пайшло пасля прыназоў- 
ніка «з». Бо звычайна пасля гэтага прына- 
зоўніка ішло проста «града Полацка» або 
«з горада Полацка». На гэты раз душа Фран- 
цыска ўжо вычула меру, гораду свайму роў- 
ную, вычула меру славы яго, якая дазволіла 
яму, Скарыне, ісці і на адкрытую гордасць 
за горад свой; і ён пагэтаму ўпершыню і на- 
зваў тут сябе «сынам са слаўнага горада По- 
лацка». І хоць слова гэтае было адціснута 
чорнай фарбай, а не святочным чырвоным 
колерам, на душы ў Францыска Скарыны 
было святочна. 


Максім Лужанін 


ЯК НАРАДЖАЎСЯ НОВЫ СВЕТ 
(урывак з паэмы) 


У век ваўчыны і лучыны 
Краў абыходзіўся трыма, 
Тры доктары людзей лячылі: 
Часнок, 

Гарэлка 

І 

Труна. 


Чарга настаўнікаў таксама -- 
Астрог, 

Гарапнік 

І 

Царква - 

У тры рукі душу коасала, 

А бог, як бульбу, таркаваў. 


І з долу, поўнага па коптур 
Пітвом нялюдскіх мук і кар, 
На свет прабіўся 
першадоктар, 
Першапаэт, першадрукар. 

Зачэрпаў не адзін кілішак 

З бяды людской і з горкіх рэк... 
Выходзіў раніцай Францішак -- 
Гарлае певень-кукарэк, 

На плошчы дзеўку-самадайку 
Таргуе прышлы машнарэз, 

А там Дзвіна гайдае чайку, 

А за ракой -- дрымучы лес. 


А ў лесе, ў доме, ў свеце -- цёмна! 
З тых чагаў думка павяла 
Яго на подзвіг векапомны, 
Першаздабытчыка святла. 


Як ацяплела б, асвятлела 
Вось гэта бедная зямля, 
Каб у душы не сірацела 
Любоў да роднага камля,-- 
Разважыў ён. 

І рушыў смела, 
І ў кнізе запісаў пасля: 
«Пчала ў свой вулей прылятае, 
Шануе звер нару павек. 
А ўжо ж да месца ласку мае, 
Дзе нарадзіўся, 

чалавек». 

Каб гэта слова выжыць з хаты, 
Папы збіраліся палком: 
І праваслаўны з уніятам, 
І пратэстант з каталіком. 


Палілі скарб, вязалі рукі, 
Ледзь не самога -- на касцёр. 

«Пачатак добрае навукі» 
Усё ж ён вывеў на прастор. 


У белы свет рассунуў сцены 

З тое спрадвечнае глушы, 
Быць меўся лекарам для цела, 
А стаўся доктарам душы. 


Цяпер яно не так і дзіўна, 
Усё гусцей растуць сябры, 
Каму навука прысудзіла 
Вучоны стопень -- дактары. 


Карысці шмат -- злажыўшы оптам, 
А што датычыць навізны, 

Я б не сказаў, што кожны доктар 
Вядзе свой род ад Скарыны !... 


Сёй-той, я думаю, бяскарна 
Мог разгружаць яму свінец, 
Падмесці вечарам друкарню, 
Вады падаць, і ўсё -- канец... 


І Мне кінуць: націск не на месцы, 
Скарыны трэба... 

Норма -- факт! 
Адстойваць іншае памкнецца 
Хіба што невук ці дзівак. 
Тут і бяда -- тут і навука. 
Рука, няйначай, падвяла. 
Прашу лічыць памылкай друку, 
Каб хто яшчэ не спудлаваў. 


Юрка Лявонны 


БЕЛАРУСЬ МАЯ 


Далячынь... Вясна... Вецер гоніцца 
Па палях, па лугах па расквечаных, 
Чорных дзён праляцела конніца, 
Праляцела, як зорка ўвечары. 


...Беларусь мая -- не ў мінулым. 
Ёй сягоння -- яшчэ не мяжа... 
Яна помніць гарматныя гулы 

І паўстанняў смяротны жах. 


Распіналі нашу краіну, 
Трызну правілі злыя агні 

Ад часоў Францішка Скарыны 
Да Кастрычнікавых навальніц. 


А цяпер яна дыхае вольна, 
Мае што апрануць і абуць, 
І на працу вялікую здольны 
Вырастае з балот Асінбуд. 


Толькі ёсць яшчэ недзе клікушы, 
Што не вераць у моц калектыву, 

Што ўпаўзаюць і трубяць у вушы, 
Быццам сцежкі і слізкі і крывы... 


З каранём непатрэбнае вырвем мы! 
Песня зорамі высцеле шлях,-- 

Каб не дранаю світкай, а чырванню 
Апраналася наша зямля!.. 


...Усё праносяць жыццёвыя воды, 
Цяпер працай жыццё звініць. 

І навокал палі і заводы 
Абуджаюць інакшыя дні! 


1932 


Сяргей Панізнік 


ж фа 


Шлях маіх продкаў -- над ноччу маёй вартоўнай. 
Слухаю вейкамі, вуснамі, вякі пазнаю 
навобмацак: Прага раскошная ўчора 

збірала гатоўна ў дарогу далёкую дзіўнага 

госця полацкага. 

Удумна рыпелі вазы, угінаючы землі Еўропы, 

і падпадалі пад колы вячэрнія цені і 

золакі. З Прагі Скарына вяртаўся дадому 

таропка з паклажай, каштоўнейшай ад 
купецкага золата. 

Кнігі яго перапісваць будуць, нішчыць... 
Велічаць яго будуць чужыя, абражаць суродзічы... 
“На Старамесцкай плошчы пеўнік стагоддзі 
кліча, вечнае сонца з герба Скарыны 

выводзячы. 

Заціхла рыпенне, шоргаты вокладак кніжных. 

З ночы вартоўнай, зоркі, як трапіць 

дахаты мне? 

У сутарэнні ранішніх промняў увішных 

дарогу вяртання шлях маіх продкаў нагадвае. 


1970 


Уладзімір Паўлаў 


КРАЙ МОЙ 


Знаўцы экзотык не раз цябе ганілі: 
«Што там шукаць у глухой старане...» 
Чорнай знявагай тады яны ранілі 

Ў самае сэрца мяне. 


Гэткі прысуд, нібы карту галоўную, 
Козырам мне выстаўлялі яны. 

Край мой, тады я тваю радаслоўную 
Зноў пачынаў ад сівой даўніны. 


Зноў гаварыў, як татарская конніца 
Прыступам Слуцак не здолела ўзяць, 
Як у лясы падавалася вольніца 

З панам за волю сваю ваяваць. 


Тураў і Полацк, лісты Баркалабава, 
Раць Каліноўскага... Ўсё не злічыць! 
Той, хто гаворыць, што ты была слабаю, 
Мая Беларусь, лепш няхай памаўчыць. 


Хціўцы адкрыта бяду нагаворвалі, 
Дбайна тачылі на нас тапары, 

Толькі мы ўпарта межы заворвалі 
Ды сцягі ўздымалі, як крылле зары. 


Мужнасць тваю і тваю загартоўку 
Хочацца, край мой, навек пераняць. 
Вочы заплюшчыш -- і чуецца зноўку: 
Грозна бярозы і сосны шумяць. 


Край мой, я веліч і моц тваю згадваю. 
Многа багацця ў цябе і радні. 

Стаў ты высока над чорнай пагардаю, 
Слава твая -- ў надыходзячым дні, 


1964 


т 4 ё 


Я стаптаны быў капытамі. 

Я быў з торбаю, з дзедавай кульбай. 
І ў мяне гэта людзі пыталі: 

«Скуль ты?» 


Я адтуль, дзе Залессі, Замошшы 
Пахнуць грушамі і грыбамі, 

Дзе спрадвеку людзей харошых 
Называюць сябрамі. 


З таго бору, што спапялялі, 
Дзе на кожным дрэве засечкі, 

Дзе чужынцы не паспявалі 
Ў галавах сабе ставіць свечкі. 


Род абжыў мой і лес і пожні. 
Ён і шчодры, ён і харобры, 
Ён вітаецца першы з кожным: 
-- Дзень добры! 


Я адтуль, дзе намыюць золата, 

Дзе жалеза і нафту знаходзяць, 

З той зямлі, дзе ўсе хлопцы -- волаты, 
З той старонкі, дзе бульба родзіць. 


Я -- са Случчыны, я -- з Палесся, 
З таго краю, дзе ўсе Марусі. 

Я -- з харошай, душэўнай песні -- 
З Беларусі! 


1968 


Генадзь Пашкоў 


ПАРТРЭТ СКАРЫНЫ Ў ПАДУІ 


Эпохаў усіх ілжэгеніям, 
усім сябелюбцам назло, 
сумленне чыё 
карэннямі 
ў Радзіму 

не урасло; 
усім, 

каму сніліся помнікі, 
хто праг у граніце стаяць, 
куды паімчацца паломнікі 
каменьчыкі падбіраць; 
усім, 

хто пражыў чужым потам, 
чужою крывёю -- 

назло,-- 
чые манументы потым 
кляйміла эпоха: 
«На злом!»,-- 
на нас, 
з даўніны, 

старажытнаю 
памяткаю 
праз вякі 

Глядзяць 
чысцінёю блакітнаю 
родныя васількі. 


Ад тых, 
хто, узлятаючы, 
падае 
душою,-- 
адпрэчыцца свет. 
“““Партрэт Скарыны 
у Падуі, 
майго земляка партрэт... 


1983 


Людміла Паўлікава 


СУМНЕННЕ І ВЕРА 


«Абы, научившися 
мудрости...» 


Ф. Скарына 


Сумненнем і вераю 
веюць прадмовы... 

І нашы часы 

назавуцца старымі... 
«Абы, научившися мудрости»,-- 

мовіў 
І горка ўсміхнуўся з гравюры 
Скарына. 
«Абы, научившися мудрости...» -- 
Выжыць? 
Магчымы адзіны «мудрэц» -- 
у трыццатых. 
І ваўкалакі на раніцы 
ліжуць 
Росы крывавыя -- 
па Курапатах. 
«Абы, научившися мудрости...” -- 
Верыць? 

Бог церпіць. 

І новы «мудрэц» у пашане. 


Ты слаўна, зямля... 

І чвякаюць свінні 
за яўнай вячэрай 
У старажытнай царкве 
у Гальшанах. 
«Абы, научившися мудрости...» -- 
Рок наш! 
О, дзе ж вы, 
Скарыны сямідзесятых?! - 
Хто спіўся, 
хто знік за мяжой ці адрокся. 
Вар'яты -- пануюць. 
Мудрэц -- у вар'ятах. 


І зноў Адраджэнне 
ўстае над вякамі... 
І нашы часы 
назавуцца старымі... 
Нашчадкаў сваіх 
бласлаўляе Скарына: 
«Абы, научившися мудрости...» 
Атеп. 


1989 


Алесь Петрашкевіч 


НАПІСАНАЕ ЗАСТАЕЦЦА 
(ФРАНЦЫСК СКАРЫНА) 


Гістарычная драма ў дзвюх дзеях 


(урывак) 
З'яўляецца Скарына. 


Скарына. 
Мір дому вашаму! 
Лютэр. 
Блаславі вас гасподзь, доктар Скарына. Вель- 
мі, вельмі рады. Прашу вас... (Запрашае ў 
крэсла, сам садзіцца ў другое, разглядае Ска- 
рыну.) 
Скарына 
(каб перапыніць доўгую паўзу). 
Надзвычай крануты вашай увагай да маёй 
сціплай асобы. 
Лютэр. 


Не трэба залішняй сціпласці, доктар, яна 
шкодзіць і, як вы зараз пераканаецеся, да- 
зваляе мне на правах гаспадара адразу ж аб- 
вінаваціць вас... 


Скарына. 
Калі ёсць мая віна, схіляю галаву... 

Лютэр 
(пад добразычлівую ўсмешку). 


Як жа ёй не быць? Знакаміты рускі вучоны 
з'яўляецца ў самым дэмакратычным горадзе 
Еўропы, ці, як цяпер кажуць, у самым сэрцы 
рэфармацыі, і, замест таго каб даць пра ся- 
бе вестку, інкогніта, на ўскрайку горада жы- 
ве ў нейкага Іахіма, не думаючы пра тое, што 
вялікі рэфарматар Марцін можа пакрыў- 
дзіцца. 


Скарына. 
З глыбокай удзячнасцю прымаю вашы абві- 
навачанні і хацеў бы... 
Лютэр. 


Можаце называць мяне проста ваша свет- 
ласць... 


Скарына. 


Скажу шчыра, што яшчэ да сустрэчы з вамі 
я ведаў, што пры ўсёй сваёй добразычлівасці 
ваша светласць усё ж схільна да абвінава- 
чанняў. 


Лютэр 
(задаволены пачаткам размовы). 
Цяпер я бачу, што вы знаёмы з маімі дзевя- 
носта пяццю тэзісамі супраць папы рымска- 
га. Так, я сапраўды абвінавачваю, бо рымская 


царква - гэта пачварны разбойны прытон, 
бессаромная блудніца, і папа Леў Х такі ж 

ерэтык, як і яго паршывае воінства. І ён 
яшчэ смее выдаваць булу, у якой патрабуе 
спаліць мае сачыненні?!. Папісты з задаваль- 
неннем спалілі б і самога Лютэра. Не супраць 
гэтага і наш імператар. І стрымлівае яго толь- 
кі тое, што многія нямецкія князі на маім ба- 
ку. Ім абрыд імператар, абрыдла ўлада папы, 
абрыдлі манастыры, абрыдлі гандляры ін- 
дульгенцыямі, якія абіраюць нямецкую каз- 
ну на карысць ненажэрнага Рыма! І я пуб- 
лічна ва універсітэцкім двары спаліў папскую 
булу! Дагэтуль мая дзейнасць была толькі 
прэлюдыяй. Зараз я сур'ёзна бяруся за спра- 
ву, і мяне нішто не спыніць. Я абраннік бо- 
жы! Маё слова -- слова гасподне! Хто не пры- 
ме майго вучэння, той не выратуецца. Я ня- 
мецкі прарок! Уся Германія пойдзе за мной 
па аднаму майму слову. Мы, немцы, народ 
грубы і ярасны. З немцамі нялёгка пачынаць 
што-небудзь, я іх прымушу. Да таго ж я ве- 
даю, што маё вучэнне жыве сёння не толькі 
ў цэнтры Еўропы, але і магутнай хваляй да- 
кацілася да Русі. 


Скарына 
(стрымана). 
Наколькі мне вядома, хваля рэфармацыі па- 
куль што дакацілася толькі да Прагі... 


Лютэр 


(стры чана). 
Не будзем спрачацца аб яе межах, хоць мне 


Ты слаўна, зямля... 

вельмі цікава пачуць іменна ад вас, што там 
у Празе?.. 


Скарына. 
У Празе халера, ваша светласць... 
Лютэр 
(не чакаў). 
Вы мудра зрабілі, доктар, збегшы адтуль... 
Скарына. 


Я не збег, ваша светласць, і як доктар паві- 
нен быў быць зараз з маімі братамі... 


Лютэр. 


Тады вам лепш вярнуцца і памерці разам з 
братамі... 


Скарына. 


Справа ў тым, што прыйшоў час вярнуцца 
мне на радзіму сваю. І браты зрабілі ўсё маг- 
чымае, каб я без асаблівых прыгод мог тра- 
піць на маю Белую Русь жывы і здаровы. 


Лютэр. 


Белая Русь... Чуў, чуў. Дзікі лясны край, цём- 
ныя людзі... Гэта недзе паміж Польшчай і 
Масковіяй?.. 


Скарына. 


Дакладней, гэта па дарозе ад Чудскога возе- 
ра да Грунвальда... 

Лютэр 
(зразумеў намёк). 
Бачу, вы любіце геаграфію?.. 


Скарына. 


Не ведаючы геаграфіі, не спасцігнеш гісто- 
рыі... А калі не ведаць гісторыі, то многае 
дзікім здаецца... 


Лютэр 
(каб перавесці гаворку). 
Дарэчы, чаму для сваёй вучонай дзейнасці 
вы абралі іменна Прагу, а не наш, скажам, 
слаўны Вітэнберг з яго універсітэтам, які 
сваёй вучонасцю зацьміў сёння славу і Падуі, 
і Сарбоны, не кажучы ўжо пра Карлаў уні- 
версітэт у Празе?.. 
Скарына. 


У Празе нас лепш разумеюць... Мовы ў нас 
надзвычай блізкія... 
Лютэр. 


Не любіце вы нас, немцаў, і, між іншым, да- 
рэмна... 


Скарына. 
Дасць бог, мы вас яшчэ палюбім... 


Лютэр. 
А пакуль?.. 


Ты слаўна, зямля... 

Скарына. 


Пакуль мы больш-менш паспяхова ад вас 
абараняемся. 


Лютэр. 
А вы калючы, хоць і ў гасцях... 


Скарына. 


Калі быць занадта сціплым, то ваша свет- 
ласць можа падумаць... А мне б не хацелася... 
У нас такі старадаўні звычай: без запрашэн- 
ня ў госці не хадзіць... 


Лютэр 


(пасля паўзы). 


Мне б хацелася больш пачуць ад вас аб Пра- 
зе, да якой, як вы самі пераканаліся, дакаці- 
лася хваля майго вучэння. 


Скарына. 


Гэта сапраўды так. Не даўней як на тым ты- 
дні я слухаў у Празе вашага земляка Томаса 
Мюнцэра. Яго прамова сабрала многія ты- 
сячы сялян і гарадской беднаты! Першыя 
словы Томаса выклікалі такі выбух у натоў- 
пе, што, здалося, скалануліся званіцы сабо- 
раў... 
Лютэр 
(ускоквае з крэсла, крычыць амаль істэрычна). 


Сабака! Здраднік! Перахрышчэнец пачвар- 
ны! Ён паганіць самую ідэю лютэранства! Ён 

дыскрэдытуе маё імя! Ён хоча падняць 
чэрнь, якая змяце ўсё святое з твару зямлі. 
Азвярэлыя мужыкі, аб'яднаўшыся ў каму- 
ны, знішчаць гарады, замкі, княскія маёнт- 
кі, яны, як саранча, з'ядуць усё, што трапіц- 
ца на іх шляху! Яны самога бога... 

Уваходзіць Эльза і падае Лютэру шклянку вады. 

Ён адпівае, супакойваецца, садзіцца ў крэсла. 
Эльза выходзіць. 


Скарына. 
Даруйце, ваша светласць, я, відаць, не ўсё 
разумею ў вашай барацьбе супраць папскага 
прастола... 
Лютэр 
(ціха, зморана). 

Не прыкідвайцеся прасцячком, доктар! Вы 
не можаце не ведаць, што сучасная царква -- 
гэта цудоўна абсталяваны бардэль. Ад апош- 
няга служкі касцёла да самога папы рым- 
скага -- усе разбэсціліся і разбэсцілі паству. 
Храмы пусцеюць, на святах, у паломніцтвах 
авечкі хрыстовы п'янствуюць і распусні- 
чаюць. У царкву ідуць, каб пакрасавацца 
ўбраннем і паглядзець на прыгожых жан- 
чын. (Узрываецца.) Я разбуру лжывую пры- 
гажосць веры! Я надам ёй канкрэтна пачуц- 
цёвы выгляд! Я зраблю яе звычайнай, дамаш- 
няй! У мяне чалавек стане беецырымонным 
з богам і вераю! Затое за яго наіўнай фа- 
мільярнасцю з богам будзе стаяць непахіс- 
ная вера! 


Ты слаўна, зямля... 

Скарына. 


У такім разе вам давядзецца праліць рэкі 
крыві... 


Лютэр. 


Гэта мяне не спыніць! Калі спатрэбіцца, мя- 
не не спыніць мора крыві!.. Погань, што пад- 
німе Мюнцэр супраць царквы і дзяржаўнас- 
ці, мы будзем біць, душыць, калоць, як ша- 
лёных сабак! Вы, русіны, любіце прымаўкі! 
У нас яны таксама ёсць. І я кідаю ў твар 
Мюнцэру: для грубага балвана патрабуецца 
і грубы клін. Я ствару ўласную інквізіцыю. 
Яна будзе выцягваць языкі з пашчы пера- 
хрышчэнцаў Мюнцэра і прыбіваць іх да шы- 
беніцы! Яна агнём і мячом вынішчыць пле- 
бейскі дух Мюнцэра! 


Скарына. 


У такім выпадку я не бачу паслядоўнасці 
вашага вучэння і не разумею яго асновы... 


Лютэр. 


Усё вельмі проста! Я замяню прынцып 
«апраўдання веры» прынцыпам «апраўдання 
верай». Мой дэвіз: «Веру, каб разумець!» На- 
завіце ваш дэвіз, доктар Скарына! 


Скарына. 


Я не ксёндз, я не поп, наўрад ці стану калі- 
небудзь прасвітарам... І мой дэвіз: «Разумею, 
каб верыць!» Для мяне рэлігія -- гэта спо- 


Падарожная кніжка Скарыны 





228 


ведзь самаўладнага чалавека, яго асабістая 
схільнасць. Для вас яна -- вышэйшая амбі- 
цыя веруючага хрысціяніна. Вы збіраецеся 
агнём і мячом вынішчыць Мюнцэравы ка- 
муны перахрышчэнцаў, а я кажу: ітыя, што 
памыляюцца, і сапраўдныя хрысціяне -- дзе- 
ці аднаго бога, і няма розніцы паміж імі. 
Мой тэзіс: «Бог адзін, а веры розныя». У вас 
жа супраць яго дзевяноста пяць тэзісаў. Я за 
пошук месца пад сонцам для ўсіх моў і суп- 
раць міжрэлігійнай рознасці, а вы... 


Лютэр 
(перапыняе). 
І ўсё ж я спадзяюся, што вы, як чалавек ву- 
чоны і мудры, падтрымаеце маё вучэнне на 
Русіі ў Вялікім княстве Літоўскім. 
Скарына. 
Не буду вас абнадзейваць... 


Лютэр. 
Але чаму, калі вы не хочаце крыві і разору 
свайму народу? 
Скарына. 


А чаму вы ставіце лёс майго народа ў залеж- 
насць ад сваіх амбіцый? 


Лютэр. 


Гасподзь дараваў германскаму імператару 
дзяржаву, роўнай якой не бачыў ніхто з ча- 


Ты слаўна, зямля... 

соў Карла Вялікага. Германія на шляху да 
сусветнага панавання ў славу боскую і да 
ўз'яднання ўсяго хрысціянства пад скіпет- 
рам адзінага пастыра. Гэта патрэбна ўсема- 
гутнаму і свяшчэннай рымскай імперыі гер- 
манскай нацыі. 


Скарына. 


Вам, ваша светласць, давядзецца лічыцца з 
тым, што якраз гэта не ўгодна тым, хто жы- 


ве паміж Грунвальдам і Чудскім возерам, і 
не толькі. 


Лютэр. 
Пра што гэта вы?.. 


Скарына. 


Я пра адвечную верацярпімасць і прыязнасць 
майго народа да іншых народаў і іх рэлігій, 
пра тое, чым мы можам ганарыцца. Вы, ва- 
ша светласць, як мне здаецца, намагаецеся 
разбурыць гэта. Сведкамі таму кастры, на 
якіх гараць людзі. 

Лютэр. 


Людзей паліць папская інквізіцыя. Я пера- 
магу яе! 


Скарына. 
Пры дапамозе кастроў... 


Лютэр. 
Мая вера іх не выключае, калі спатрэбяцца. 

Скарына. 


У гэтым я вам не саюзнік. Мір і згода, асве- 
та інавука -- вось мая асабістая рэлігія, мой 
бог, мая вера! А прызначэнне чалавека на 
зямлі я бачу ў разумнай дзейнасці. Бо страш- 
ным можа быць розум, калі ён не служыць 
чалавеку. 


Лютэр. 
Вы, пэўна, чулі пра Эразма з Ротэрдама? 


Скарына. 
Я ведаю Эразма. 


Лютэр. 


Эразм -- найгалоўнейшы вораг хрыстоў. Хоць 
некаторыя ў нас лічаць яго кіраўніком еў- 
рапейскай рэспублікі вучоных. Ці не хочаце 


вы стаць кіраўніком рэспублікі вучоных 
славян? 


Скарына. 
А чаму вы рашылі, што я супраць гэтага? 


Лютэр. 
Мяне заўсёды кранае славянская непасрэд- 
насць. 
Скарына. 


Вы мне таксама падабаецеся, хоць наўрад ці 
пасябруем мы. 





Ты слаўна, зямля... 

Лютэр. 

Не будзем далёка загадваць, а я вам тым ча- 
сам раскажу, як кёльнскія багасловы вызна- 
чылі суадносіны Эразм -- Лютэр... «Эразм 
знёс яйка,-- заўважылі яны,-- якое выседзеў 
Лютэр». Пазней Эразм адмовіўся ад куранят 
лютэраўскай пароды. Магчыма, калі б вы, 
доктар Скарына, дажылі да старасці, вам да- 
вялося б адмовіцца ад куранят, якія выседзе- 
лі б вашы нашчадкі. 


Скарына. 


Выседзець куранят не штука. Відаць, таму ў 
нас, звычайна, іх лічаць пад восень... Ужо 
позні час. Я стаміў вас, ваша светласць. (Хо- 
ча ўстаць з крэсла.) 


Лютэр 


(спыняе Скарыну). 


Дарэмна непакоіцеся, доктар. У мяне моц- 
нае здароўе і шмат часу. Скажу шчыра, з ва- 
мі прыемна весці дыялог. Відаць, у вас былі 
неблагія настаўнікі? 


Скарына 
(весела). 


Трэба быць дурнем, ваша светласць, каб не 
паразумнець, жывучы ў адзін час з вамі. 
Але калі б я быў на вашым месцы ці на мес- 
цы вашага антаганіста папы рымскага, я не 
адпускаў бы грахоў і не прадаваў індульген- 
цый тым людзям, што настойліва не разу- 

меюць, жывучы ў адну эпоху з Леанардам да 
Вінчы і Рафаэлем Санці, слухаючы Пампа- 
нацы, чытаючы Дантэ і Томаса Мора, Эраз- 
ма з Ротэрдама... і Марціна Лютэра з Вітэн- 
берга. Я мог бы назваць яшчэ нашага Максі- 
ма Грэка і вашага Томаса Мюнцэра, але вы 
яго не любіце. 


Лютэр. 


Адзін мой памочнік неяк сказаў: мой патрон 
Лютэр так любіць Мюнцэра, як той яго ша- 
нуе. 


Скарына. 
У мудрага патрона мудрыя памочнікі. 


Лютэр. 


Дзякую. Толькі вы забылі назваць сярод ра- 
зумных Мікалая Каперніка. Кажуць, ён на- 
важваецца даказаць, нібыта зямля рухаецца 
вакол сябе, а зусім не неба ці цвердзь нябес- 
ная, сонца і месяц рухаюцца над зямлёй. 


Скарына. 
Так, Мікалай Капернік гэта даказаў ужо. 


Лютэр 
(рагоча). 


Даказаў? Дык гэта ж усё роўна, як бы хто 
знаходзіўся на караблі ці ў каламажцы і ўяў- 


ляў, нібыта ён сам знаходзіцца ў спакоі, а 
зямля ідрэвы рухаюцца вакол яго. 

Скарына. 


Відаць, у нас з вамі не стае прасторавага 
ўяўлення, каб зразумець гэта. 


Лютэр. 


Даруйце, паважаны доктар, толькі справа, 
пэўна, выглядае такім чынам: хто хоча быць 
разумнікам, таму не падабаецца тое, што 
робяць іншыя: яму хочацца рабіць усё па- 
свойму; яму здаецца, што гэта і будзе самае 
лепшае. Гэты ваш дурань наважыўся павяр- 
нуць усю навуку астраномію. 


Скарына. 
Я прасіў бы вашу светласць!.. 


Лютэр 


(не зважае на папярэджанне). 
Але, як сведчыць святое пісанне, Ісусе Навін 
спыніў сонца, а не зямлю, як сцвярджае ваш 
разумны блазан. 


Скарына. 


Ваша светласць, сёння, калі грыміць слава 
Хрыстафора Калумба і Фернанда Магелана, 
а заўтра -- Мікалая Каперніка, для якіх стаў 
цесны прывычны «орбие террарум», а «тер- 
ра инкогнито» стала спакуслівай мэтай жыц- 
ця, быць прафесарам і сядзець пад цвердзю 
нябеснай ва ўласнай каламажцы я палічыў 
бы сорамам. 

Лютэр 
(устае з крэсла). 


Вы, паважаны антаганіст, абразілі мяне, у 
маім уласным доме! 


Скарына 
(устае з крэсла). 


Вы, ваша светласць, двойчы абразілі майго 
друга і зрабілі гэта першым. 
З'яўляецца Эльза з дзвюма шклянкамі вады на пад- 


носе. Лютэр стрымлівае свой гнеў, бярэ адну шклян- 
ку сам, другую перадае Скарыне. 


Эльза выходзіць. 


Скарына ставіць сваю шклянку на стол не адпіўшы. 


Лютэр. 
Згодзен... Бадай што, нам лепш стрымацца. 


Скарына. 
Бадай што... 


Лютэр. 


(бадзёра, нібы нічога не здарылася). 


А можа, пераступім праз амбіцыю -- вы праз 
сваю, а я праз сваю? Пазбегнем разладу? 
Я вам абсталюю друкарню, забяспечу папе- 
рай, дам кафедру ва універсітэце, а вы мне 
ўзамен дружбу і адданасць. (Нібы жартам.) 
А хочаце, я за вас сваю пляменніцу Эльзу 
аддам? Чым не нявеста: набожная, маладая, 
прыгожая. Яна вам кучу дзяцей нараджае. 
А парадніўшыся, мы з вамі, доктар, многае 

маглі б перайначыць у гэтым грэшным 
свеце... 


Скарына. 


Цаню нямецкую дзелавітасць, не маю пад- 
стаў сумнявацца ў вартасцях вашай плямен- 
ніцы, але не магу прыняць вашых прапаноў. 
Адналюб я і заручаны з другою. 


Лютэр. 

Хто ж яна? 
Скарына. 

Белая Русь. 

Лютэр 
Ну што ж, доктар, у такім разе я скажу тое, 
што вам належыць запомніць. 

(Садзіцца ў крэсла.) 


Скарына. 


Пастараюся быць уважлівым. 
(Садзіцца ў крэсла.) 


Лютэр 
(цвёрда і ўпэўнена). 
Вы, доктар Скарына, не любіце сваёй радзі- 
мы, не шкадуеце свайго народа, губіце сваю 
дзяржаву. 
Скарына. 

А чаму гэта вас так непакоіць? І адкуль та- 
кое палымянае жаданне выратаваць мой на- 
род, радзіму, дзяржаву? 

Лютэр. 


Тое, што пачалося ў Германіі, у Вітэнбергу, 
уласна ў гэтым кабінеце і ў гэтай галаве (сту- 
кае па сваёй галаве), спыніць нельга. Пратэ- 
станцтва, лютэранства, ерась -- як хочаце яго 
назавіце -- ужо хлынула на Валынь, Галі- 
цыю, у Вялікае княства Літоўскае. Польшча, 
Курляндыя, Прусія, ваша Белая Русь ужо 
сталі надзейнымі плацдармамі, адкуль будзе 
наступаць маё вучэнне. Яго панясуць мае 
місіянеры, рамеснікі, купцы, мастакі, вучо- 
ныя, перасяленцы-лютэране і проста аванту- 
рысты. Без іх не абыходзіцца ў вялікай спра- 
ве. Яны прыйдуць у вашы гарады і мястэч- 
кі, заснуюць свае школы і секты. Ваш цёмны 
народ духоўна абяззброены супраць новага, 
хоць і чужога, вучэння, заглынае яго, як ры- 
ба нажыўку. Папа ж рымскі, ксяндзы і папы 
не пакінуць сваё стада. Яны будуць душыць, 
паліць і рэзаць багамерзкіх ерэтыкоў-лютэ- 
ран. Белая Русь пачарнее ад дыму кастроў, на 
якіх будуць гарэць людзі. Вашы людзі, дДок- 
тар. Я шкадую, што вы некалькі хвілін таму 
не прынялі маёй рукі на дружбу і саюз, каб 
пазбегнуць лішніх ахвяр. Цяпер лічыце, што 
спазніліся. І ведайце, што, пакуль вы сядзе- 
лі ў Празе, мой верны воін Лісманіні ўжо вы- 
лучыўся ў Вільні сваім майстэрствам у про- 
паведзі лютэранства. Ваш ксёндз Кульва з 
амбона касцёла прапаведуе пратэстантызм. 
Тысячы католікаў і схізматыкаў на Белай 


Ты слаўна, зямля... 





287 


Русі слухаюць майго вернага нунцыя Вінк- 
лера. А вы адмовіліся... Бедны народ!.. 


Скарына 
(устае з крэсла). 


Вы недаацэньваеце мой народ, яго патрыя- 
тычных перакананняў і высокага пачуцця 
ўласнай годнасці. Вы не ўлічваеце, што ён 
не сірата сярод чужынцаў, што ў яго, як ва 
ўсіх добрых людзей, ёсць браты. Вы не ведае- 
це і не ўяўляеце, што на Белай Русі выспелі 
перадумовы таго, каб застацца сабою і абара- 
ніць нашу годнасць, нашу веру і нашу Радзі- 
му. А вашу нямецкую фанабэрыю мы саб'ем 
у хуткім часе. Многія дзесяткі сыноў маёй 
зямлі набіраюцца сёння розуму ў Сарбоне і 
Оксфардзе, Кракаве і Падуі, Капенгагене і 
Карлавым універсітэце. Прыйдзе час, будуць 
у нас і свае друкарні, і свае універсітэты, і 
жонку я сабе знайду сам. Вам жа ўдзячны за 
навуку. Цяпер я цвёрда перакананы, што па- 
шырэнне лютэранства азначала б пранікнен- 
не «нямецкага духу» на маю радзіму і тым 
самым адрыў яе ад праваслаўнай Русі. Ве- 
дайце, што ні вам, ні каталіцкаму Рыму не 
суджана зламаць нас духоўна і заняволіць 
фізічна! Мяняюцца часы, ваша светласць. 
(Дастае з-пад мантыі кніжку і перадае з пад- 
крэсленым паклонам яе Лютэру.) А пакуль - 
прыміце на памяць аб сустрэчы... Гонар 
маю! (Выходзіць.) 

1980 


Мікола Пракаповіч 


РАДЗІМЕ 


У кожным лісціку жыве тваё дыханне, 
У кожным дрэве -- тайна каранёў. 
Прыгледзішся -- і ў водблісках агнёў 
Забытая гісторыя паўстане. 


На трох вятрах, 

над Вераю-ракой 
Уздыбяцца натомленыя коні... 
Дажджамі часу змыты след пагоні... 
Ды меч занесены адчайнаю рукой! 


Праз гушчу дзён, расхрыстаных і злых, 
Праз барацьбу за шчасце і за волю 
Праступіць раптам роднае да болю: 
«Пчолы... бароняць вулляў сваіх». 


І перахопіць на скаку дыханне 
Імклівы час. 

“У мітусні падзей 
Вачыма сына трэба паглядзець, 
Каб праз гады адчуць тваё світанне. 


Міхась Рудкоўскі 


АЙЧЫНЕ 


О Скарыны зямля, 
нескароная воляй і духам, 
край Купалы 
і звонкае песні купальскае край! 
Беларусь, Беларусь -- 
мая светлая радасць і скруха, 
Шлях мой Млечны, 
мой росны чаромхавы май. 
Ў тваіх кузнях мой дзед 
гартаваў лемяхі і нарогі, 
на палях тваіх - 
бацькі, што крочыў з сяўнёю, сляды. 
Я звіваў у сувой 
і дарогі твае 
і трывогі 
1, як замкі свае, 
адчыняў я твае гарады. 
Дзе б ні быў я-- 
усюды 
знаходзіў гасціннасць і шчырасць, 
бо ісам я з табою, 
з сябрамі ў жыцці не хітрыў. 

Беларусь, працаўніца, 
лябёдка мая белакрылая, 
ты дала мне ўсё, што магла, 


каб шчасліва я жыў. 
У кашулі з снягоў 
і шаўкоў свіцязянскае сіні, 
падпяразаны Нёманам, 


з весняй, як хмель, галавой, 
у святочным застоллі 


па праву адданага сына 
я саджуся з табою, 


адзінай маёй, дарагой. 





Рыгор Семашкевіч 


ВЯРТАННЕ КНІГ 
1 


«Жыў слаўны майстар у Брэслау...» 
Звініць нямецкі верш стары. 
Пярэхрыст войнаў нецікавых, 
Брэслау -- Вроцлаў з горкай славай, 
Куды там-- даўнія майстры. 


Яны не ў той ваеннай гары, 
Дзе сорак пяты б'е пад дых. 
Там, каля Вроцлава ў ангары -- 
Бетоннай самалётнай тары, 
Склад паланёных з Мінска кніг. 


Усё спазнаеш не ў маленстве. 
Пастой... пастой... крыху пастой... 
О наша краснае пісьменства, 

Ты вечна злучана з крывёй. 


Ты трапіла не ў першы допыт, 
І мог жа гэтак лёс злаўчыць -- 
Павезлі хуценька на попыт 
Цікаўных бюргераў даўчыць. 

А можа, сэне тых кніг у скрынях 
Не ў змрочным геніі тупіц, 
А ў помсце часу і Скарыне, 
Што Гутэнбергу не ўступіў? 


2 


Загадкай не змяніць эпоху. 
Не апускайце толькі рук. 
Яны вяртаюцца патроху 

У Акадэмію навук. 


Не для пяра, не для фатыгі 
Пішу пра жахі і палон. 
Вам, дарагія нашы кнігі, 
Удзячяасць наша і паклон. 


Мы шмат людзей не далічылі, 
І самі вы не ўсе дайшлі; 
Ляжаць далёка ад Айчыны 
Байцы і кнігі у зямлі. 


Ляжаць байцы, што памянёны 
У памяці усіх жывых. 

Там нашы родныя пісьмёны, 
Як кроўная радня ля іх. 


А тыя, што дайшлі, і далей 
Паслужаць на сусветны рух. 
Адкрыеш вокладку -- і ўдарыць 
Свабоды старажытны дух. 





Янка Сшакоў 


КАНТРАБАНДА 
(Беларуская балада. ХУІ стагоддзе) 


Стаміліся белыя коні і цёмнымі сталі ад поту, 
Стаміліся бомы звінець пад дугою -- 
Матляліся ўжо неахвотна, 
Ахрыпла іх песня -- яна наглыталася пылу 
І ўжо задыхалася ўся. 
Калі варта рыплівую брычку спыніла, 
Дзе кожнае кола візгліва 

жаданага дзёгцю прасіла... 
-- Гэй, што ты вязеш праз граніцу? -- 
Чужая злавалася мова: 
Пыталася варта сурова, 
Шукала упарта ахова, 
Шукала яна кантрабанду 
У брычцы, як позняя восень, парожняй,-- 
Не верыла, 
Што праз граніцу парожнімі ездзіць можна. 
-- Дык што ты вязеш? 
-- Вы ж бачыце самі -- нічога. 
-- А можа, схаваў што? 
-- Навошта? Пабойцеся бога -- 
Вы бачыце ўсё, што са мною... 
-- Ясна адно;-- галадранцы! 

Ездзяць тут розныя швэнды,-- 
ахова ўжо стала злавацца.-- 
А можа, ты кнігі вязеш? 
Бо з Прагі тут нейкі Скарына 
Кнігі злаўчыўся вазіць на радзіму, 
Якую чамусьці пакінуў. 
-- Кнігі? 
Ад іх толькі зло... 
Бэсцяць кнігі наш люд паспаліты... 
-- Іты супраць кніг, падарожны?! 
Які малайчына, глядзі ты! 
А ведаеш, думаю я, 
што прыйдзе часіна такая: 
Нам скажуць 
Скарыну таго затрымаць, 
І мы, будзь ты пэвен, яго затрымаем! 
І кнігі тады мы яго 
Папалім усюды ў краіне... 
-- Чакайце, а кнігі ж святыя, пра бога... 
Дык як жа паліць іх?.. 
-- Павінен 
Сказаць я табе, чалавеча, 
Што ты -- кацянятка сляпое: 
Можна паліць і святое, 
калі нам загад ёсць на тое. 
Ты знаеш, і бога самога 
Мы можам паслаць на спаленне, 
Калі непрыдатным ён стане 
Для нашага раптам малення... 
Я веру, Скарыну таксама касцёр наш 
падсобіць да неба -- 
Асудзяць яго на спаленне нашчадкі... 

-- Так яму, неслуху, й трэба! 
-- Ну, едзь, падарожны... 
Чакай, а хто там сядзіць у фурманцы? 
-- Гэта ж фурман мой. 
-- Бач, з форсам катаюцца нават такія, 
як ты,-- галадранцы! 
Ну, едзь,-- не мазоль нам вачэй... 


Весялей зацілімкалі бомы, 
Яны адпачылі крыху -- 
Дзе падзелася пыльная стома! 
Спяшаўся дадому Скарына 

(а гэта быў ён -- вы пазналі?). 
Коней сцябалі абое -- 
І «пан», і «фурман» з усмешкай Скарыны -- 
Усё-ткі правёз кантрабанду ён з богамі 
Бо гэты «фурман» -- быў найлепшы друкар, 
Украдзены ў караля самога. 


Ехаў Скарына Францыск 
друкаваць свае кнігі дома. 
Цілімкалі 
Весела 
Бомы... 


Уладзімір Скарынкін 


У ГУДЗЕВІЦКІМ 
ЭТНАГРАФІЧНЫМ МУЗЕІ 


Сабраны дбайна 
пад страхой адною 
Тут калаўроты 
і з трубою прас. 
Сустрэцца з беларускай даўніною 
Гудзевічанцы запрасілі нас. 


Цапы віселі, 
рэзгіны, 
начоўкі 
У невялікіх сенцах 
на сцяне. 
Упершыню шкляныя мухалоўкі 
Ў руках трымаць 
тут давялося мне. 


Звінелі ціха ў цішыні 


шумёлы, 
Здавалася, 
раса сцякала з кос. 
Сабраў іх 


з вучнямі мясцовай школы 
Выкладчык роднай мовы Белакоз. 

На покуце - у залацістай раме - 
Пад нізкай столлю, 
над сталом якраз, 
Вісеў абраз, 
акрыты ручнікамі, 
Не просты, 
а загадкавы абраз. 


Я падыходжу 

да іконы блізка 
І пазнаю - 

о незабыўны міг! -- 
Былога палачаніна Францыска, 
Стваральніка праслаўленага кніг. 


Спадала мантыя 

з пляча крутога, 
Свяціўся ярка 

і рассейваў змрок 

Берэт на галаве, 

як німб святога, 
Нібы Скарына -- 

бог або прарок. 


Адразу стала сонечна ў пакоі, 
Заціх масніц нефарбаваных піск, 
Калі з пашанай Белакоз 
рукою 
На покуць паказаў: 
-- Святы Францыск! 


З удзячнасцю 
глядзеў я на ікону, 


Падарожная кніжка Скарыны 

Сурвэтку ўсхвалявана церабіў: 
-- І сапраўды ён быў святым, 

да скону 
Свяціцелем і мучанікам быў... 


1984 


СПАДЧЫНА СКАРЫНЫ 


(урывак з паэмы 
«Астральны знак Францыска?) 


Друкар нястомны 

ў спадчыну пакінуў 
Нашчадкам кнігі -- 

толькі і ўсяго. 
А я гатоў абагаўляць Скарыну -- 
Прамы і ўдзячны спадчыннік яго. 


Убок адкіньце кепікі і кпіны! 
Нам зразумець даўно пара, 
што мы 
З'яўляемся нашчадкамі Скарыны. 
З нас кожны -- 
спадчыннік яго прамы. 


Як ён, 
я нарадзіўся беларусам, 
Спляліся цесна 
нашы карані. 
Не адракуся -- 
нават пад прымусам -- 

Я ад сваёй радзімы і радні. 
Багаты я 
яго нязломным духам, 
Яго любоўю да зямлі бацькоў. 
На жаль, 
зямля чужая стала пухам 
Для першага з русінаў друкароў. 


Ні зліткі залатыя, 
ні рубіны 

Не трэба мне. 

Маё багацце ў тым, 
Што нада мной 

астральны знак Скарыны 
Гарыць нязгасна 

ў прыцемку густым. 


1984 





Валянцін Таўлай 


АБ МАІХ ВЕРШАХ 


Маякоўскі па-сяброўску радзіў 

не збываць адразу верша з рук: 
напісаў -- замкні яго ў шуфлядзе, 

як адлежыцца,-- судзі, здавай у друк. 


Не забыцца добрае парады, 
колькі мог, і пан мне «дапамог», 
замыкаючы замест шуфляды 

з вершамі -- і аўтара ў астрог. 


Праўда, іх судзілі,-- не затоіш,-- 
і шпікі, якога ні вазьмі, 

кожны прысягаў на крыж за тое, 
што не вершы гэта -- дынаміт, 


Пракурор праз кодэкса артыкул 
углядаўся ў кожны мой радок, 
нават пальцам асцярожна тыкаў 
і ацэньваў: за радок -- гадок. 


Адсылаў ізноў ляжаць на нары, 
шліфаваць і вершы і бакі, 

і аб друку час ад часу марыць: 
жыў на свеце Скарына такі... 

Наляжаўся -- аж скабы забалелі 
вершам, аўтару, народу-чытачу. 
Вершы многія ад гэтага ссівелі, 
многіх -- і зусім не далічу... 


Толькі аднаго адкінуць нельга: 
шліфаваў радок, як сталь звяна; 
ланцугі тады на мне звінелі,-- 
можа, й вершы ад таго звіняць... 


Мікола Федзюковіч 


СПОВЕДЗЬ 


З глыбокай старажытнасці -- 
спрадвеку, 
каб з плеч сагнутых 
скінуць гнёту груз, 
каб мову мець, 
каб звацца Чалавекам, 
цягнуўся да асветы беларус. 
Яго ж 
у воз галечы 
запрагалі 
служыцель боскі, 
шляхціч-багацей... 
Маёнткі аддавалі за пергамент. 
А просты люд гібеў 
у цемнаце. 
А бедны люд 
гарачымі вачамі 
маліў збавення... 
Свет загаманіў, 
нарэшце, 
што з'явіўся палачанін, 
першадрукар Скарына, 
гуманіст... 

Успомні час той, 
залатая Прага, 

калі ў аздобе срэбраных бяроз 
глядзела на цябе 

любоўна, 

прагна 

Скарынава радзіма -- 

Беларусь. 


Як ля станка друкарскага 
карпеў ён, 

нібыта апантаны,-- 

ўспомні ты... 


На мове роднай, 
велічнай і 
спеўнай, 
ён 
здзіўленаму свету 
даў «Псалтыр». 
Мой суайчыннік, 
продак мой -- 
Скарына! 
Прымі за тое 
ад мяне 
паклон, 
што езуітам хіжым 
не скарыўся, 
што кінуў 
ў твар святым айцам 
праклён... 
Я ўчора кляўся 
і клянуся сёння... 

Падарожная кніжка Скарыны 


Славуты доктар лекарскіх 
навук! 
Твой герб -- 
злучэнне Месяца і Сонца -- 
ні перад кім 
не выраню я 
з рук. 


Кастусь Цвірка 


ФРАНЦЫСК, СКАРЫНІН СЫН 


Блукаў па свеце пілігрым -- 
Развеяў столькі лет і зім! 
Цяпер ад тых чужых дымоў 
Спяшыць Скарынін сын дамоў. 
Па балатах, па чаратах 
Ляціць кібітка, нібы птах. 

Як плешча возера ў лазе! 

Як блешча сонца ў полазе! 

Як пахнуць вязелем лугі, 

Дзе кнігаўчыныя кругі! 

А там што -- нейкія крукі? 
Ды гэта ж полюць лён жанкі, 
Сагнуўшы спіны. Стаўбуном 
Цівун над імі з бізуном!.. 
Ляціць кібітка. Паўз бакі 
Мільгаюць хаткі-катушкі, 

Дзе вечны чад, дзе вечны бруд, 
Дзе слепне ў цемры родны люд... 
Ляціць кібітка ўдаль, ляціць, 
Спяшае доктар Русь лячыць -- 
Ад нематы, ад глухаты, 

Ад пракаветнай цемнаты. 


1977 


Віктар Шніп 


МАНАЛОГ СКАРЫНЫ 


Я спытаў у людзей: «Як жывеце, браткі?» 

«Слава богу, яшчэ мы жывём...» -- адказалі мне ўсе. 
І ў пустыя кішэні схавалі глыбей кулакі. 

Як цярпліва мой люд да магілы нядолю нясе! 


Я спытаў у царквы: «Што стаіш без крыжоў, 

без званоў?» 
І ўздыхнула царква, і ўзляцелі вароны з царквы. 
Праз асфальт з небыцця праступіла нявінная кроў 
І згарэла праз міг у зялёным агмені травы. 


Я спытаў у забытых магіл: «Хто вас так патаптаў?» 
Толькі глуха магілы без слоў прастагналі ў адказ. 
А над горадам шэрым анёлак самотны лятаў, 

Нёс у белай руцэ распатрошаны процівагаз. 


Я ў Айчыны спытаў: «Ці чытаюцца кнігі мае?» 
Завішчэў-закрычаў ля карыта раскормлены Хам: 
«Што нам кнігі твае, кніга есці людзям не дае!» 
Сапраўды не да кніг, калі свінні забраліся ў Храм. 


Час не той, век не той, толькі ўсё як было, так і ёсць: 
Адны ў поце гібеюць, другія спраўляюць гульбу, 

Гаспадар беларус на Айчыне жыве, нібы госць, 
І бясконца за волю, за мову вядзе барацьбу. 


І хацеў я праклясці сябе і вярнуцца ў Нябыт, 

Але вецер залётны мне з пляца, як з неба, прынёс 
Галасы маладых, што казалі ўсю праўду пра быт 
І пра кнігі мае, і народа чарнобыльскі лёс. 


І пайшоў я на пляц, і пабачыў «Пагоню», сцягі, 
І пачуў сваю мову і песень прывольны разліў, 

І адчуў: родны край не заменіш ніякім другім 
Аніколі, 

Ніколі, 

Нідзе 

І нічым на зямлі! 


Станіслаў Шушкевіч 


СКАРЫНА Ў ПРАЗЕ 


Скарына расціраў камяк зямлі 
ў шурпатых пальцах, 

карэнне зелля разглядаў, 

што, нібы ніткі, звіта. 

Хоць лекавых раслін здаўна 
быў вядомым знаўцам, 

расліну ж распазнаць не мог 
вучоны самавіты. 


Нарэшце асвятліла твар 

уміг здагадка. 

Нібы пасля цямна 

убачыў ён заранкі. 

Батанік на калена стаў 

ля самай градкі: 

-- Дыгэта ж з тых раслін, 

што ў нас растуць ля Абалянкі!.. 


Радзіма, я пакінуў сам твае лясы, 
палі, і гарады, і сёлы, 

пайшоў у свет шукаць я для цябе 
святло навукі... 

У Празе прыязной не знаю 

адзіноты невясёлай, 
а сэрца неспакойна ўсё ж, бывае, 
б'ецца ад нязнанай мукі. 
Чатырыста раз выспявалі 
ажыны. 
Не думаў ты, пэўна, 
што стрэнешся з ёй --- 
З радзімай сваёй -- нечакана 
ў жніўні. 
Зноў, як і ў маленстве, 
на дзвінскі мурог 
Ты выбег і стаў на вялізнейшы камень. 
Ды так і застыў пасля дальніх 
дарог, 
Сустрэчы ты рад з землякамі. 


260 Фёдар Янкоўскі 


НАСТАЎНІКАВЫ РУКІ 


(эсэ) 


Што ж без цябе, настаўнік? Хто ж без ця- 
бе, настаўнік? 

Ты, настаўнік, быў у Скарыны і ў Гары- 
бальдзі. Ты, настаўнік, быў у Герцэна іў Ка- 
ліноўскага, у Карскага і ў Паўлава. 

Ты, настаўнік, быў і ў таго печніка, яко- 
га спалілі фашысты,- у таго адзінага, хто 
мог у той дзень не згарэць. І ён жыве. 

Касманаўт Кавалёнак, калі вярнуўся на 
Зямлю з космасу, на першай хвіліне размо- 
вы з журналістам успомніў сваю школьную 
настаўніцу Людмілу Ермашэвіч. 

Свет не ведае азалочанага настаўніка, 
мільянера. 

Свет ведае: ні войны, ні землетрасенні, 
ніякая прапаганда ці забарона ніколі не са- 
труць з памяці чалавецтва засведчанай у ле- 
гендзе здрады настаўніку: вучань пакляўся, 
што не здрадзіць настаўніку,-- а прадаў на- 
стаўніка. Прадаў за трыццаць срэбранікаў. 
Прадаў, а сам навекі ажаніўся з асінаю, па- 
весіўся на ёй. Навекі стаў сімвалам нявер- 
насці, здрады, прадажніцтва, нялюдскасці. 

На асіне, ненавіснай людзям, заўсёды трым- 
ціць ліст. Чалавецтва, чалавечнасць далі веч- 
ную ацэнку, вынеслі вечную недараваль- 
насць, вечны прысуд на ганьбаванне таго, 
хто здрадзіў настаўніку. 

За мінулую восень і зіму не адну дэкаду 
я не выходзіў з хаты. Паслухаўшы сэрца, па- 
гартаўшы кнігу дакторскіх запісаў не за адзін 
год (то ў паліклініцы, то ў самой бальніцы, то 
дома, калі быў на самім пасцельным «пры- 
жыме»), дакторка сказала: «Бальніца. На 
стацыянарнае лячэнне». Жывы і жыву. Не 
хворая сама галава, находзілі, наступалі на 
мяне ўспаміны. Шмат што, шмат чаго, роз- 
нага. Але не ўсё скажы, ды і не ўсё скажаш. 
Хіба толькі з пастухоўства (адзіноцтва... пры 
рухавым табуне), з неспакойнага вучэння-ву- 
чобы і з тых спрэчак, пытанняў: ці будуць 
любіць хлопчыкі не свайго, а калгаснага, ар- 
цельнага каня, чаму завучвалі на памяць 
«бервяно да бервяна -- хата новая» і небяс- 
печна было чытаць і ведаць «пожалуйста, 
голубчик, не лижись, пойми со мной хоть са- 
мое простое», чаму столькі мінусаў ставілі 
пры вывучэнні ў школе і пасля яе Багушэві- 
чу, Багдановічу, Ядвігіну... Названае тут і 
неназванае могуць заняць свае старонкі. 
І пра гэта -- з часам, з асэнсаваннем і асэн- 
саваннем. 

... Успаміны -- як своеасаблівы стан і 
своеасаблівая нібы дзейнасць -- самі сабою 
неабавязкова цешаць чалавека, а то--і не 

цешаць, бо з імі менш яе, самой рухавасці, 
менш і яго, самога руху (руху не толькі фі- 
зічнага). Лепей хоць крыху варушыцца, а не 
толькі крочыць энергічна, чым аддавацца не 
дзень і не тыдзень успамінам. Як і лепей кры- 
ху зрабіць, чым багата (хай сабе і не пусто- 
га) нагаварыць. 

Успомненае, пра што пачаў казаць, пры- 
несла мне не якое лішняе і не якое горкае. 

“Настаўнік паклікаў мяне ў свой пакой, 
паказаў кніжку, абгарнуў яе газетаю, сказаў: 

-- Дома прачытаеш. Але чытай не адзін. 
Каб самому сабе не чытаў. Ці пачуў? Чы- 
тай тады, калі будзе нехта слухаць: тата, 
мама, брат, сястра, хлопчыкі суседскія. Чы- 
тай і не спяшайся. 

Я чытаў тую кніжку і прачытаў, калі ў 
хаце быў не адзін. Выйшла так, што прачы- 
таў - па кавалках -- не адзін раз. 

У галоўнай мінскай бібліятэцы, з імем Ле- 
ніна, ішла апошняя гадзіна службы. На 
службе чатыры бібліятэкаркі, тры з іх - мае 
даўнія знаёмыя, што не раз, шчыруючы, шу- 
калі, знаходзілі і прыносілі мне патрэбную 
кніжку, не раз выпісвалі патрэбныя кніжкі 
з далёкіх гарадоў. 

Расказаў бібліятэкаркам успомненае пра 
даўнюю кніжку. Пералічваючы, назваў пры- 
кметы і сказаў, што адны прыкметы па- 
мятаю добра, другія -- горш. Даўно знаёмыя 
слухалі і, нібы экзаменуючы, перапытвалі 
пра некаторыя названыя прыкметы. Кніжка 

знайшлася. У бібліятэцы, у яе беларускім ад- 
дзеле. Падала мне кніжку бібліятэкарка-ды- 
сертантка, шчырая, руплівая Валя з загадка- 
вым прозвішчам Бігеза. 

І была тады ў мяне, хоць і не выдатная, 
здача экзамену. А з ім -- папраўкі: кніжка 
выйшла пад дваццаць першага студзеня ты- 
сяча дзевяцьсот дваццаць сёмага года; на 
акладцы - не трыкутнікі, як тады мне, дзе- 
вяцігодку, здавалася, а два не поўнасцю сфа- 
таграфаваныя (намаляваныя) сцягі. Разумею: 
мастак намаляваў такія сцягі, якіх не бачыў 
я ў маленстве -- на сельсавеце нашым вы- 
вешвалі невялікія чырвоныя сцягі з няярка 
пафарбаванага школьнаю старожкаю парка- 
лю ці з кужалю; сцягі гэтыя былі не такія, 
як бачым на шырокіх сцэнах; не такія, што 
велічна ападаюць складкамі. 

«Наш настаўнік Ленін» -- не кніжка, а 
брашура. 

Была і, як па бібліяграфічных нормах, 
памылка мая: назву брашуры «Наш настаў- 
нік Ленін» я змяніў на «Ленін -. наш настаў- 
нік». 

Брашура Лілінай пра Леніна. 

..“Той вечар з кніжкаю-брашураю. 

Вялізны клас, у якім вучылася ўся пачат- 
ковая школа, перапоўнілі дзядзькі і цёткі. 
Хто сядзіць, хто стаіць: не хапала месца. Пе- 
рад класам -- два, адзін пры адным, сталы. 
Мой настаўнік Станіслаў Бараноўскі вядзе 
мяне да гэтых двух сталоў, падымае з падло- 

гі табурэтку, ставіць яе на стол, кладзе на 
табурэтку брашуру, і ўзяўшы мяне падпаш- 
кі, ставіць пры табурэтцы. Ціха падказвае: 
«Адна ручка няхай будзе на табурэтцы». 

На вечары я прачытаў усю брашуру. 

Выходзілі з класа дзядзькі і цёткі -- чуў: 
«Во, брат, чытае! Але як званок! Ну й чы- 
тае!» 

Казалі ж малому, дзіцяці -- сама хвала. 

Успомнілася і гэта, і што меў я ў пачат- 
ковай школе, апрача метрычнага, другое 
імя -- Званок. Яно не знявага, не крыўда: у 
маленстве быў у мяне звонкі голас. 


Ацэнкі чытання? У вёсцы жыло ўсіх душ 
трыста, а сталых пісьменных -- толькі... ча- 
тыры ці пяць. То і зразумелая ацэнка. Яна 
без прыпісак, без завышэння. 

Тая табурэтка. 


Тыя, прыстаўленыя адзін да аднаго, два 
сталы. 

Іх зрабілі настаўнікавы рукі. Табурэтка і 
сталы непафарбаваныя, як кажуць на Мала- 
дзечаншчыне -- немаляваныя. 


У школе на сценах віселі дзве вялізныя, 
адных памераў, карты. Не з фабрыкі яны. 
Адна карта -- уся Беларусь. Другая -- увесь 
Саюз. Карта Беларусі падзеленая: прыцем- 
ненаю фарбаю тая Беларусь, дзе Свіслач, 
Кушляны, Астрына, Наваградак, Ліда, Ма- 
стаўляны, Нясвіж, Баранавічы, Паставы, 
Пінск, Белавежа... Гэта Беларусь Заходняя. 

Тады яна -- пад акупацыяй белапольскіх 
паноў. 

Абедзве вялізныя карты сваёю рукою ма- 
ляваў наш Дзядзька Настаўнік. 

Ужо няма на свеце майго, як тады на- 
зывалі і дзеці, і сталыя, і старэнькія, Дзядзь- 
кі Настаўніка. 

Больш як праз пяцьдзесят гадоў я адчу- 
ваю цёплыя шырокія настаўнікавы рукі. Не 
ведаю, чые і якія рукі даглядалі -- у апош- 
нія гадзіны і хвіліны - майго Дзядзьку На- 
стаўніка. Не ведаю, чые рукі (і ў казках, і ў 
песнях, і ў размовах з даўніх давён так каза- 
лі і кажуць на Беларусі)... чые рукі заплю- 
шчылі настаўнікавы вочы, чые рукі склалі 
на грудзях настаўнікавы рукі. 

Пішу. І чую настаўнікавы рукі. І чую яго 
словы: «Адна ручка няхай будзе на табу- 
рэтцы...» 

Некаму здасца: словы гэтыя нібы нічога 
не абазначаюць. Не. Чытала ж дзіця, чыта- 
ла стоячы; наструненае, не на сваю сілу на- 
пружана. І будуць- ведаў настаўнік -- 
млець дзіцячыя ножкі, могуць падкасіцца. 

.““«Настаўнікавы рукі паднялі мяне. 

Яны далі мне і ў рукі, і ў душу кнігу. 


1956 

ранцыск Скарына -- чалавек па- 
кручастых дарог, нялёгкага асабі- 
стага лёсу. Пражыў няпоўных 45 
гадоў. Памёр на чужыне. Другое 
нараджэнне (прызнанне яго гіста- 
рычнага подзвігу) прыйшло праз 
амаль што два з паловай стагоддзі. А потым 
зноў зацямненне: прадстаўнікі вульгарнага 
сацыялагізму абвясцілі спадчыну Скарыны 
непрыдатнай для патрэб сацыялістычнага 
будаўніцтва. 

Але не толькі Беларусь займела свой па- 
чэсны пасад між народамі. На ганаровым 
пасадзе і наш Першадрукар. Яго імя дае кож- 
наму пакаленню ўсё новыя і новыя думкі 
для роздуму... 

Відаць, кожнаму з нас ёсць што сказаць 
пра генія, нашага папярэдніка, каб хоць на 
адно стваральнае слова ўзбагаціць Падарож- 
ную Скарыны... 

таражытны воін для засцярогі ад 
варожых удараў трымаў перад са- 
бой шчыт. Гэта была своеасаблівая 
зброя для абароны. Францыск Ска- 
рына таксама меў свой шчыт. 
Толькі на шчыце тым была самая 
мірная выява -- выява Сонца і Месяца. Сон- 
ца і Месяц на шчыце - гэта сімвал асветы. 
Супраць шчыта Скарыны было невуцтва, 
цемрашальства, забабоны -- усё, што мы на- 
зываем цемраю Сярэднявечча. 

Францыск Скарына абараняў сваім слаў- 
ным шчытом не толькі сябе, сваю радзіму, 
але абараняў і нас. Вось чаму ўдзячныя на- 
шчадкі так высока цэняць яго подзвіг і не 
даюць упасці шчыту Скарыны. Ужо другое 
стагоддзе людзі, дакрануўшыся сэрцам да 
справы Скарыны, спрабуюць асэнсаваць яго 
дзейнасць, не перастаюць здзіўляцца яго 
спадчыннаму следу. 

Уявім, што перад намі -- Вялікі Сход ву- 
чонага люду. Паслухаем, што прамаўляюць 
там пра генія зямлі беларускай... 

...Вялізныя залы, а на сценах - эмбле- 
мы, і на кожнай -- прозвішчы тых, Хто ТУТ 
вучыўся ці вучыў і хто вядомы ўсяму свету: 
Капернік, Галілей... А вось і «зала сарака»: 
параўнаўча невялікая, і тут не эмблемы, а 
фрэскі -- сорак вялікіх партрэтаў, намалява- 
ных на ўсіх чатырох сценах. Якая нечака- 
насць: кафедра з грубых дошак, і на ёй-- 
бюст Галілея. На ёй, гэтай кафедры, жывога 
Галілея бачылі многія з тых, хто глядзіць ця- 
пер з фрэсак. Другі ад кутка (над самай ка- 
федрай) -- Скарына. З нейкім асаблівым па- 
чуццём чытаеш знізу: «З Полацка...» По- 
бач -- рускі вучоны Пятро Поснікаў, чэх, 
венгр... Фрэскі зроблены ў 1942 годзе. Мастак 
Дж. Форна выкарыстаў малюнкі і гравюры 
са старажытных кніг. І хоць самі фрэскі -- 
не старажытнасць, але за кожным абліччам 
вучонага стаіць гісторыя, эпоха. Тут як бы 
перакрыжаваўся Рэнесанс розных культур, 
народаў. А на гэтым скрыжанні- і наш 
Скарына. 

Алесь Адамовіч 

За Скарынаю стаіць яшчэ нераспазнаны 

і неацэнены да канца свет яго разнастайнай 

дзейнасці і ведаў, але тое, што мы спасягну- 

лі, што дайшло да нас і да чаго мы прычыні- 

ліся, ужо дазваляе нам падаць руку роўна- 
сці ўсведамлёнай і культурнай Еўропе. 

Вячаслаў Адамчык 


У змрочныя часы сярэдневякоўя, калі па- 
навалі цемра, феадальны прыгнёт і рэлігійны 
ўціск, слаўны сын беларускай зямлі першы 
запаліў паходню, якая асвяціла дарогу да 
асветы і прагрэсу. Праца, пачатая Францыс- 
кам Скарынаю, дала багатыя і плённыя ўсхо- 
ды. Яго культурна-асветніцкія і гуманістыч- 
ныя традыцыі на беларускай зямлі развівалі 
далей Сымон Будны і Васіль Цяпінскі. Дру- 
карская дзейнасць беларускага асветніка зра- 
біла вялікі ўплыў на развіццё рускага і 
ўкраінскага кнігадрукавання: сцежкаю, пра- 
таптанаю Францыскам Скарынаю, ішлі Іван 
Фёдараў і Пётр Мсціславец... 

Сцяпан Александровіч 


Скарына быў адным з першых дзеячаў 
беларускай культуры, які выкарыстаў моўны 
матэрыял народа і ўвёў у літаратуру асноў- 
ныя элементы беларускай мовы. Выступаю- 
чы ў абарону роднай мовы, ён падкрэсліваў: 
«Не многим учителем бывати, но более умети 
язык свой справовати». 

Мікола Алексютовіч. 

Ён адстойваў права свайго народа з яго 
мовай і звычаямі на вольнае існаванне і сва- 
імі кнігамі як бы выступаў супраць спроб 
іншаземнага заняволення. 

Разам з тым у Скарыны няма і знаку па- 
гарды да іншых народаў. Сапраўдны інтэр- 
нацыяналіст, прыхільнік дружбы народаў, ён 
заўсёды з глыбокай павагай прамаўляе аб ін- 
шых краінах і гарадах. 


Аляксандр Анушкін 


Скажыце, які яшчэ горад даў роднай зям- 
лі гэтулькі выдатных сыноў і дачок? Тут на- 
радзілася і пражыла сваё самаадданае жыц- 
цё выдатная асветніца, адна з самых адука- 
ваных жанчын свайго часу Ефрасіння Полац- 
кая. У ХІ стагоддзі ў Полацку працавалі 
слынны ювелір Лазар Богша і дойлід Іаан, 
чыя Спаса-Ефрасіннеўская царква назаўжды 
застанецца для нашчадкаў увасобленай у ка- 
мені песняй чалавечага генія. Каля пяцісот 
год таму назад у доме полацкага купца Лу- 
каша Скарыны пачуўся крык немаўляці -- 
будучага беларускага першадрукара. Філоса- 
фа-гуманіста, графіка, паэта, перакладчыка, 
батаніка, доктара лекарскіх навук, бібліёгра- 
фа, аднаго з волатаў еўрапейскага Адраджэн- 
ня. Горад - радзіма вядомага грамадскага 
дзеяча, мысліцеля, педагога і паэта Сімяона 
Полацкага... 

Прайдзіце па старажытных вуліцах По- 
лацка, затрымайцеся на хвіліну каля помні- 

ка Скарыне, падыміцеся да лёгкай, гатовай, 
здаецца, узляцець, Сафіі. Прыслухайцеся да 
голасу ветру на полацкіх стромах, да крыку 
чайкі над водамі Дзвіны. Вы чуеце? Гэта га- 
ворыць з вамі наша Гісторыя. 


Уладзімір Арлоў 


Драма Скарыны - духоўная. Наш слын- 
ны дзеяч Вялікага Адраджэння не мог адшу- 
каць сярод абшарнікаў, магнатаў разумення 
і трывалага апякунства для сваёй агромніста 
распачатай справы выдання кніг на той мо- 
ве, з якой бог яго «на свет пусціў», выдання 
дзівосных першадрукаў, што вымагалі ад яго 
тытанічнай працы. Вялікі першадрукар 
імкнуўся актывізаваць сваю дзейнасць у імя 
таго, каб ад вогнішча Асветы павіднела на 
ўсіх землях русаў. Яго інтарэсы наткнуліся 
на змову ўплывовых колаў і фанатыкаў ката- 
ліцызму, якія зламысна кінулі яго за краты, 


а потым штурхнулі на шлях адвітання з род- 
най зямлёй... 


Мікола Арочка 


...І ніколькі не дзіўна, што ў эпоху Адра- 
джэння агульны разумовы ўздым, што па- 
чаўся на Захадзе, дасягнуў і Беларусі. Закры- 
нічыла тут жыццё, ішла, дзівосна перапля- 
таючыся, гарачая рэлігійная, нацыянальная 
і класавая барацьба, узнікалі брацтвы, якія 
станавіліся асяродкамі беларускай народна- 
сці, закладваліся друкарні, засноўваліся 

школы з нечакана шырокай па тым часе 
праграмай (у асобных выкладалася на пяці 
мовах), узнікалі вышэйшыя навуковыя ўста- 
новы (юрыдычная школа імя св. Яна, Полац- 
кая акадэмія з правамі універсітэта і г. д.). 
Усё гэта абумовіла шырокія варункі для кні- 
гадрукавання, якое вось-вось паспела зра- 
біць на Беларусі некалькі першых крокаў. 
Аснову яму спарадзіў адзін з лепшых прад- 
стаўнікоў беларускай інтэлігенцыі, якая ўжо 
дала пра сябе знаць, доктар медыцыны і ба- 
калаўр «сямі вызваленых навук» Францыск 
Скарына са слаўнага Полацка. Яшчэ ў 
1517- 1519 гг. Скарына выдаў у Празе чэш- 
скай «библию зуполную», перавёўшы яе на 
беларускую мову, а потым з 1525 г. пачаў 
«выдаваць» свае «битыя» кнігі ў самой Віль- 
ні. Ён, праўда, не знайшоў сабе непасрэдных 
пераемнікаў, але калі гадоў праз 40-50 на 
Беларусі пачаўся толькі што апісаны магут- 
ны рух, друкаваная беларуская кніга ады- 
грала ў ім сваю ролю. 

Максім Багдановіч 


Жыццё Скарыны -- подзвіг. Ён прысвя- 
ціў яго адзінай мэце -- «чинити добрыя дела 
и в них богатитеся», «оставити в науце и в 
книгах вечную память и славу свою». 


Лявон Баразна 


Няма сумненняў: што ў адраджэнскай 
ідэалогіі змяшчаюцца погляды Скарыны на 

мараль, на навуку і на асвету, а галоўны дэ- 
віз Скарыны - чыніць дас; іншым і чакаць 
дабра ад іншых - да сённяшняга дня не 
страціў сваёй актуальнасці і каштоўнасці. 
Аляксандр Баршчэўскі 


Скарына робіць усё, што ад яго залежыць, 
каб шырокае кола насельніцтва, і ў першую 
чаргу гараджане, дробная шляхта, маглі ка- 
рыстацца кнігай як крыніцай ведаў. Ён увёў 
практыку даваць тлумачэнні розных незра- 
зумелых царкоўнаславянскіх слоў «на бо- 
цех» сваіх кніг. І ў гэтым сэнсе Ф. Скарыну 
па праву можна лічыць заснавальнікам бе- 
ларускай лексікаграфіі, бо ён зрабіў першыя 
крокі ў напрамку стварэння тлумачальнага 
слоўніка. 


Марат Батвіннік 

Не проста першадрукар, не проста сейбіт 
ведаў. Шырэй! Сын эпохі Адраджэння, пера- 
можца супярэчнасцей эпохі -- перш за ўсё ў 
сабе самім. Ён выйшаў з выпрабавання гэ- 
тымі супярэчнасцямі загартаваны. Узняўся 
над імі. Здолеў стаць фігураю тытанічнай. 
Таму кажу пра ўсё гэта, што менавіта мікел- 
анджэлаўскі пачатак, леанардаўскі пачатак 
ёсць -- не падлягае сумненню -- у гэтай фі- 
гуры нашай гісторыі... 

Уладзімір Бойка 

Арганічная сувязь Скарыны са сваім на- 
родам найбольш выразна праявілася ў яго 
любві да роднага слова, у імкненні выкары- 
стаць простую, зразумелую ўсім родную мо- 
ву ў якасці сродку літаратуры, навукі і гра- 
мадскага прагрэсу. Ідучы па гэтым шляху, 
Скарына кінуў смелы для таго часу выклік 
традыцыйна-кананічным прынцыпам цар- 
коўна-культавай літаратуры, якая ўсё яшчэ 
баялася парушыць этыкет стараславяншчы- 
ны, і шырока адчыніў дзверы для ўсебаковай 
дэмакратызацыі мовы і стылю літаратурных 
жанраў. Па вельмі архаічнай і стракатай 
тканіне стараславянскай мовы культавых 
твораў Скарына рассыпаў незлічоную коль- 
касць дыяментаў жывога беларускага слова, 
і мы абавязаны сабраць гэтыя дыяменты, каб 
паказаць тую выдатную ролю, якую адыграў 
талент вялікага асветніка ў развіцці духоў- 
най культуры беларускага народа. 

Міхаіл Булахаў 


е 

Як пралескі ў вясновую пору, кожнае сло- 
ва святое квітнее. І не дзіва, бо любасць ка- 
вала гэту творчую, шчырую працу. 

Змітрок Бядуля 


(Скарына) вызначыў сваёй дзейнасцю цэ- 
лую эпоху ў развіцці айчыннай культуры. 
Рыгор Бярозкін 


Францыск Скарына... Якое сэрца белару- 
са не зварухнецца з гордасцю і ўдзячнасцю 
пры гэтым імені! І хаця мы, здаецца, ведаем 
усё, што магчыма ведаць, што сабрана вучо- 
нымі і літаратарамі пра слаўнага асветніка і 
першадрукара, застаецца ўсё-такі адчуванне, 
што ведаем мала, што ведаем недастаткова, 
што тайна гэтая, феномен гэты не сталі (ды 
і ці змогуць стаць?) да канца яўнымі. 

Анатоль Вярцінскі 


У адрозненне ад еўрапейскіх гуманістаў 
эпохі Высокага Адраджэння, чые творы, як 
правіла, друкавалі прафесіяналы, Ф. Скары- 
на зрабіў двайны подзвіг: ствараў рукапісы, 
вартыя друку, і ажыццяўляў іх выданне. 
Можна толькі здзіўляцца таму, на зк м вы- 
сокім узроўні і ў якія найкарацейшыя тэрмі- 
ны былі вырашаны гэтыя задачы. Нягледзя- 
чы на адсутнасць спецыяльнай выдавецкай 
або рамеснай падрыхтоўкі і наладжаных 
шляхоў збыту, недахоп матэрыяльных срод- 
каў і процідзеянне царквы, ён змог выдаць 

высокамастацкія, гарманічныя творы, якія 
прадвызначылі канчатковую перамогу дру- 
карскага станка над рукапісным стварэннем 
кніг. 


Георгій Галенчанка 


Скарына... спрабаваў,-- на жаль, вельмі 
рана,- стварыць літаратурную мову на 
аснове царкоўнаславянскай, але з шырокім 
прыняццем народных элементаў, магчыма, 
не толькі для Літвы, але і для ўсіх земляў 
рускіх... Ён хацеў выкарыстаць культурную 
спадчыну мінулага і ў той жа час быць зра- 
зумелым народу... 


Ілья Галянішчаў-К утузаў 


Скарына стаіць у нас на вялікім гістарыч- 
на-літаратурным і культурным рубяжы, як 
першы беларускі друкар. Друкарня яго ў 
Вільні, першая на Беларусі, адбыла вялікую 
культурную місію для ўсяго славянскага 
Усходу... 


Максім Гарэцкі 


Імя яго авеяна легендамі -- легендамі і 
добрымі, і не вельмі прыемнымі. Бо калі мы 
легендарнай называем гістарычную веліч асо- 
бы Ф. Скарыны, так шматгранна праяўленую 
ім у разнастайнай культурнай і навуковай 
дзейнасці, калі справа ідзе аб легендар- 
ным па сіле ўздзеянні яго на далейшы разу- 
мовы прагрэс у краіне - гэта добрая, заслу- 

жаная ім легендарнасць. Але калі мы часамі 
высокімі легендамі думаем запоўніць прабе- 
лы ў вывучэнні жыцця і спадчыны Ф. Ска- 
рыны - гэта не вельмі прыемная легендар- 
насць. У такія моманты хочацца звесці вялі- 
кага асветніка з гэтай псеўдалегендарнай вы- 
шыні на нашу рэальную зямлю, на якой ён 
жыў, працаваў, змагаўся і для росквіту якой 
аддаваў свой талент, розум і веды. 

Пятро Глебка 


Эпоха Адраджэння на Беларусі звязана 
са стварэннем уласных, народна-нацыяналь- 
ных культурных і літаратурных традыцый, зЗ 
арыентацыяй на запатрабаванні «люду пас- 
палітага», ростам яго духоўных патрэб. У гэ- 
тым складаным сацыяльна-гістарычным пра- 
цэсе асаблівае месца належыць Ф. Скарыне 
як пракладчыку новых культурна-асветніц- 
кіх шляхоў. Глыбока дэмакратычнымі, гума- 
ністычнымі мэтамі прасякнуты яго пошукі 
і ў галіне стварэння першаўзораў беларуска- 
га верша, набліжэння яго да свядомасці і 
ўспрымання простага чытача. 


Мікола Грынчык 


Выдатная заелуга Скарыны як пісьменні- 
ка і кнігавыдаўца была ў тым, што ён увёў 
прадмовы ў шыроі:і ўжытак ва ўсходнееўра- 
пейскай літаратуры, надаў ім маральна-этыч- 
ны, пазнавальна-асветніцкі, гуманістычны 
характар, адмовіўся ад ананімных этыкет- 

ных прадмоў сярэдневяковага пісьменства, 
стаў пачынальнікам беларускай філалогіі, 
кніжнага вершаскладання. 

“Шляхам выкарыстання дасягненняў ін- 
тэлектуальнай думкі эпохі Антычнасці, Ся- 
рэдневякоўя і Рэнесанса Скарына заснаваў у 
беларускай літаратуры рэнесансавую наву- 
кова-асветніцкую, філасофскую  публіцы- 
стыку. 


Віктар Дарашкевіч 


Гэта быў першы і надзвычай тыповы гу- 
маніст на роднай глебе, прычым з ліку вы- 
датнейшых. Ён увайшоў у гісторыю як пачы- 
нальнік, натхніцель амаль усіх напрамкаў у 
галіне мысліцельнай культуры на Беларусі 
і Украіне. Яго творы хутка разышліся па 
ўсёй Усходняй Еўропе і знайшлі сабе месца і 
пад страхою бедных. Можна сказаць, што 
праз дзейнасць Скарыны Беларусь паступова 
пачала набываць характар заходне-еўрапей- 
скай краіны. 


Ігнат Дварчанін 


Роля традыцый у спадчыне Скарыны, вы- 
карыстанне ім старажытных крыніц - скла- 
данае і амаль не распрацаванае пытанне 
скарыназнаўства. Між тым зварот вучонага 
да вытокаў хрысціянскага гуманізму, шыро- 
кае цытаванне ім і тлумачэнне найбольш 
аўтарытэтных для часоў непадзельнай царк- 
вы пісьмовых першакрыніц невыпадковае: 

яно адпавядала патрабаванням і пошукам 
эпохі і з'яўлялася своеасаблівам пратэстам 
гуманіста і асветніка супраць жорсткай кан- 
фесійнай нецярпімасці, войнаў, сацыяльнага 
і духоўнага прыгнёту свайго часу. У стара- 
жытных тэкстах Скарыну, як і іншых выдат- 
ных дзеячаў Адраджэння, прыцягвала свабо- 
да духу, ідэалы любові, міру, згоды, справяд- 
лівасці. Іх ён настойліва падкрэслівае ў сваіх 
творах, да іх палка заклікае праз стагоддзі і 
нас, каб любоўю захавалі жыццё на зямлі і 
сваю духоўную існасць сапраўднага чала- 
века. 


Валянціна Дышыневіч 


Заслуга Скарыны заключаецца ў тым, 
што ён у адпаведнасці з патрэбамі свайго ча- 
су стварыў асобы тып пісьмовай мовы, ана- 
лага якой зусім немагчыма знайсці ва ўсход- 
ніх славян таго часу. Выданнем адаптавана- 
га тэксту «Псалтыра» і «Апостала» Скарына, 
па сутнасці, працягваў лінію сваіх папярэд- 
нікаў, шматлікіх безыменных кніжнікаў 
канца ХУ -- пачатку ХХІ стст., якія кірава- 
ліся свядомым імкненнем зрабіць зразуме- 
лым для чытачоў царкоўнаславянскі тэкст 
шляхам замены многіх царкоўнаславянскіх 
форм і слоў мясцовымі беларускімі. 

Аркадзь Жураўскі 


Францыск Скарына -- чалавек тыпова 
рэнесанснага профілю: заснавальнік гума- 

нізму на Беларусі, пачынальнік беларускай 
паэзіі, прапаведнік «роўнасці для ўсіх», якая 
базіруецца на вучэнні т. зв. чэшскіх братоў і 
П. Хельчыцкага, а таксама на ідэале грэча- 
скай антычнасці, у якой Скарына бачыў узор 
дзяржаўнасці і дэмакратыі. 

Вацлаў Жыдліцкі 


Заснаванне Іванам Фёдаравым першых 
друкарняў у Львове і Астрозе адпавядала 
запатрабаванням культурнага жыцця ўсёй 
Украіны і было абумоўлена далейшым ума- 
цаваннем яднання культуры рускага, украін- 
скага і беларускага народаў. Істотным было 
і ўздзеянне на раннюю ўкраінскую друкава- 
ную кнігу помнікаў беларускага кнігапісан- 
ня і кнігадрукавання, у першую чаргу вы- 
данняў Скарыны... 

Трываласць многіх скарынаўскіх трады- 
цый -- сведчанне таго, што дзейнасць перша- 
друкара на працягу доўгага часу адпавяда- 
ла патрэбам культурнага развіцця ўсходне- 
славянскіх народаў. 

Яраслаў Ісаевіч 


Скарына сваёй дзейнасцю ніколькі не 
падрываў асноў хрысціянскага веравучэння, 
норм маралі, і рабіць яго больш прагрэсіў- 
ным, чым ён быў на самай справе, нам няма 
патрэбы. Можна нават сказаць, што ён 
імкнуўся ўзняць на належную вышыню тое 
высакароднае, што ў «Бібліі» можна было 

знайсці. Разглядаючы яе як крыніцу ведаў, 
як навуку ўсіх навук, першадрукар змагаўся 
пры яе дапамозе за выхаванне ў «людей по- 
сполитых» найбольш высакародных грама- 
дзянскіх і чыста чалавечых пачуццяў і норм 
паводзін: патрыятызму, абавязку людзей 
перад грамадствам, павагі да чалавека, не- 
прымірымасці да несправядлівасці, крыўды, 
прыгнёту. 

Уладзімір Казбярук 


Мысліцель-гуманіст Скарына залічвае 
патрыятычныя пачуцці да самых універсаль- 
ных прыроджаных якасцей. Прывязанасць 
жывых істот да родных мясцін -- гэта ўсеа- 
гульная, у разуменні Скарыны, заканамер- 
насць, дзякуючы якой жыццё становіцца мэ- 
тазгодным 1 разумным. Выконваючы патрыя- 
тычны абавязак, кожная жывая істота 
яднаецца з родам, а чалавечая асоба -- з гра- 
мадствам, і так паўстае гармонія паміж ін- 
дывідамі і родам, асобай і калектывам. 

Узорны грамадзянін у Скарыны -- гэта 
чалавек свабодны, ён не хоча быць пакорным 
выканаўцам нават царскай волі, бо шчасце 
бачыць у свядомай ахвярнай дзейнасці, ка- 
рыснай свайму народу. Сакрэт шчасця, па- 
водле Скарыны,-- у згоднасці асабістых 
імкненняў з грамадскім абавязкам. 


Уладзімір Калеснік 


І Скарына ўжо ўяўляе сваю першую кні- 
гу. Ён надрукуе яе, выдасць многа кніг. Яны 

будуць у кожным доме. Танныя, прыгожыя. 
І тады святло пазнання аблашчыць і яго 
шматпакутную зямлю. 

А яшчэ ён будзе лекаваць людзей, рас- 
ціць зёлкі і дрэвы, выяўляць іх карыснасць. 

Але галоўнае -- першая кніга! Ён выпус- 
ціць яе раней, чым Лютэр. 

У галаве яго мрояцца толькі светлыя дум- 
кі. Ён маладзён. А юнацтва славалюбнае. Ён 
не можа верыць у горасць. Ён не прадбачыць 
ні спальвання сваіх кніг, ні пакутнага зма- 
гання з недавяркамі, ні зняважлівых судо- 
вых працэсаў, ні нястачы, ні выгнання, ні 
смерці на чужбіне. Ён летуценіць пакуль што 
галоўнай справай свайго жыцця - кнігай!.. 


Валянціна Еараткевіч 


Дасягнуўшы вышэйшых навуковых сту- 
пеней, Скарына прысвяціў лепшы час свайго 
жыцця асвеце сваіх землякоў... Мы бачым у 
асобе Скарыны высокаадукаванага чалавека 
свайго часу, які ніколькі не ўступаў тагачас- 
ным заходнееўрапейскім дзеячам ні па свай- 
му розуму, ні па энергіі, ні па сваіх высокіх 
замыслах. Не знаходзячы на радзіме вышэй- 
шай навукі, ён падарожнічае па выдатных 
тагачасных заходнееўрапейскіх універсітэ- 
тах, дасягае вышэйшых ведаў і аддае іх на 
карысць свайму народу. 

Яўфім Карскі 


Кажам: Скарына - першадрукар, ма- 
стак, філосаф, паэт, пісьменнік, вучоны-ме- 

дык... Але што пра ягонае мастацтва, філасо- 
фію, паэзію, навуку ведаюць нашы школьні- 
кі, студэнты, інтэлігенцыя? Веды даволі 
ніклыя. А гаворым жа пра найвышэйшую 
вяршыню беларускай, усея ўсходнеславян- 
скай культуры, пра асобу, чые думкі аб ду- 
хоўным прасвятленні, ачалавечванні чалаве- 
ка, здольнага процістаяць усялякім марным 
спакусам, «суете и утиснению души», гатова- 
га аддана слугаваць радзіме, мілаваць род- 
ную мацярынскую мову, шчыра прыязніцца 
з іншымі людзьмі, набываюць сягоння асаб- 
лівы, надзённы сэнс. 

Скарына -- сын свайго народа і адначас- 
на - увасабленне духоўнага пабрацімства 
славян, прыклад, калі глядзець шырэй, плён- 
нага творчага яднання ў агульнаеўрапей- 
скім культурным кантэксце. Асоба беларус- 
кага гуманіста-асветніка бліскуча давяла і 
даводзіць, што яшчэ ў сярэднявечча яго ра- 
дзіма, усходнеславянскія землі не былі «дзі- 
кім полем» Еўропы... 


Аляксей Каўка 


З асветніцкай дзейнасці Скарыны пачаў- 
ся адлік першага беларускага Адраджэння. 
Здабыткі яго вялікія -- дзяржаўнасць роднай 
мовы, пачатак станаўлення нацыянальнай 
культуры, узнікненне свецкай літаратуры, 
іншых відаў мастацтва. Да дзеячаў гэтага 
культурна-асветнага руху належалі такса- 
ма выдатны паэт Мікола Гусоўскі, рэфарма- 

тары Васіль Цяпінскі і Сымон Будны, урэш- 
це, паэт і грамадскі дзеяч Сімяон Полацкі, 
які з сярэдзіны 60-х гадоў ХУІІ стагоддзя 
выконваў культурна-адраджэнцкую місію ў 
Расіі. 

Уладзімір Конан 


Выданні Скарыны мелі вялікае значэнне 
для далейшага разгортвання і ўдасканалення 
друкарскай справы не толькі ў Беларусі, але 
і ў Маскве, на Украіне і нават у краінах За- 
ходняй Еўропы. Яны, фігуральна кажучы, 
былі тымі першымі іскравымі разрадамі, які- 
мі ў нашым грамадска-палітычным і літара- 
турным жыцці таго часу азнаменаваўся па- 
чатак напружанай ідэалагічнай барацьбы 
супраць манаполіі царквы на адукацыю 
народа і яго духоўнага развіцця, пачатак ба- 
рацьбы за вызваленне чалавека з-пад духоў- 
най апекі царквы, за ўсведамленне яго ўлас: 
най годнасці. І ў гэтым сэнсе дзейнасць Ска- 
рыны служыла тым маяком, які асвятляў 
шлях да прагрэсу і на які арыентаваліся яго 
паслядоўнікі, калі ў сваёй літаратурнай 
практыцы імкнуліся працягваць яго куль- 
турна-асветніцкія традыцыі. 


Аляксандр Еоршунаў 
Першадрукар, перакладчык, мовазнавец, 


педагог, астраном, філосаф, медык, батанік, 
ён сваімі ідэямі, працаю прадвызначыў цэ- 

лыя стагоддзі ў культурнай і грамадскай гіс- 
торыі Беларусі. 

Імя Францыска Скарыны свяціла нашаму 
народу надзеяй і вераю ў самыя цяжкія ча- 
сіны беларускай гісторыі. Бо на працягу ста- 
годдзяў нечуваны здзек трывала Беларусь: 
быць радзімаю ўсходнеславянскага кніга- 
друкавання і не мець права выдаваць кнігі 
на роднай мове. 


Анатоль Елышка 


Развіццё кнігадрукавання, заснавальні- 
кам якога з'яўляецца Францыск Скарына, 
стала пачаткам новай эпохі ў культурным 
жыцці беларускага народа... Пройдуць мно- 
гія стагоддзі, а ўдзячныя патомкі не пераста- 
нуць звяртацца да невычарпальнай спадчы- 
ны Скарыны. Вывучаючы гэтую спадчыну, 
яны заўсёды будуць захоўваць у памяці яго 
слаўнае імя. 


Кандрат Крапіва 


Інстытут гісторыі, Інстытут мовы і літа- 
ратуры, дзе працавалі такія вучоныя, як ака- 
дэмік Нікольскі, Перцаў, Пічэта і др., прара- 
білі вялікую работу, каб данесці да нашага 
народа вобразы нашых слаўных патомкаў, 
змагароў за сацыяльнае і нацыянальнае вы- 
зваленне беларускага народа. Вялікі гума- 
ніст і асветнік Францыск Скарына, слаўны 
рэвалюцыянер Кастусь Каліноўскі, народ- 
ныя паўстанцы Гаркуша і Нябаба, пісьменні- 

кі Марцінкевіч і Багушэвіч, Цётка і Багдано- 
віч і многія іншыя знайшлі месца ў доследах 
нашых вучоных-гісторыкаў і літаратуразнаў- 
цаў. 

Янка Купала 


Пра гістарычную асобу мы мяркуем па 
тых справах, якія яна здзейсніла, па той 
спадчыне, якую яна пакінула сваім нашчад- 
кам. У гэтым сэнсе Францыск Скарына -- 
найярчэйшы прыклад не толькі сярод славян- 
скіх народаў, але і ўсёй Еўропы, усяго свету. 
Думаецца, важна не столькі тое, што Скары- 
на першы на зямлі нашай Радзімы выкары- 
стаў друкарскі станок, колькі тое, з якою мэ- 
тай ён гэта зрабіў. Мэта, з якою ён узяўся за 
пераклад і выданне найболей аўтарытэтных 
помнікаў сярэдневяковай кніжнасці для 
свайго народа, задачы, якія ён пры гэтым 
перад сабою ставіў,-- вось тое галоўнае, што 
вылучае Скарыну сярод культурных дзеячаў 
іншых народаў. 

Юрый Лабынцаў 


... Скарына пракладваў надзейныя шляхі, 
арыентуючыся не на духоўную эліту, а на 
«людзей паспалітых». Прынамсі, найбольшая 
заслуга Скарыны, якая адзначаецца ўсімі да- 
следчыкамі яго творчай дзейнасці,-- пера- 
клад кніг на мову свайго народа, мову, праў- 
да, яшчэ не зусім тую, на якой размаўлялі 
шырокія слаі насельніцтва, але ўжо істотна 

набліжаную да апошняй, зразумелую лю- 
дзям. Гэту ролю Скарыны можна параўнаць 
з намаганнямі Дантэ -- апошняга паэта ся- 
рэдневякоўя і разам з тым першага паэта 
новага часу ў літаратуры італьянскай. 


Міхась Лазарук 


Сярод прагрэсіўных беларускіх мысліце- 
ляў і літаратараў блізка да вучэння вялікага 
чэшскага рэфарматара Яна Гуса стаяў 
Францыск Скарына, першы беларускі кніга- 
друкар, выдатны вучоны-гуманіст, асветнік і 
літаратар. Вядома, што з славянскіх народаў 
беларускі, другім пасля чэшскага, атрымаў 
«Біблію» на роднай мове. 

Міхась Ларчанка 


Безумоўна, найвялікшай постаццю гісто- 
рыі нашай пісьменнасці з'яўляецца доктар 
Франціш (Францыск) Скарына; першы чала- 
век з вучоным тытулам доктара на ўсходзе. 

На жаль, гэтага эпахальнага мужа не 
спрамагліся ацаніць яго сучаснікі. Духавен- 
ства слепа трымалася «святой» царкоўнай 
славяншчыны і з падозрывасцю глядзела на 
вялікага значэння нацыянальную дзейнасць 
Скарыны, не менш варожа адносілася да ска- 
рынаўскіх пачынанняў і лацінскае духавен- 


ства. 
Вацлаў Ластоўскі 


І верыў Скарына, што ў гісторыі паўтара- 
ецца не толькі злое, цёмнае, але і добрае, 

светлае: паўтараецца, павінна паўтарыцца і 
музыка, любоў да яе і толькі да яе, бо чала- 
век на гэтым свеце павінен жа прагнуць 
быць чалавекам, павінен жа прагнуць 
мудрасці, пекнаты, гармоніі. Павінен! А калі 
чалавек не разумее таго, што ён павінен, то 
трэба даць яму разуменне таго, абудзіць у ім 
гэта разуменне. Так менавіта пачынаўся 
Скарына -- будзіцель, кніжнік, асветнік, па- 
чынаўся на скрыжалях мудрасці і музыкі, 
веры ў мудрасць чалавека і красу мелодыі і 
літары, пачынаўся як гістарычная асоба і 
непаўторная індывідуальнасць. 


Алег Лойка 


У шэраг «тытанаў» эпохі Адраджэння 
хораша «ўпісваецца» і наш Францыск Ска- 
рына. Ён таксама з'яўляўся «чалавекам уні- 
версальным» як па сваёй адукацыі, так і па 
практычнай дзейнасці: перакладчык і кні 
гавыдавец, медык і батанік, мысліцель і 
паэт, магчыма, гравёр і, як выявілася з паз- 
нанскіх дакументаў, купец. Ён ведаў многія 
мовы: апрача роднай, «рускай», старасла- 
вянскую, лацінскую, грэчаскую, стараяўрэй- 
скую, чэшскую, польскую, а таксама, відаць, 
нямецкую, італьянскую, літоўскую. Ён пада- 
рожнічаў, не без прыгод, не без рызыкі, па 
ўсёй Еўропе, ад Масквы да Падуі, разбураю- 
чы ранейшую сярэдневяковую замкнутасць і 
абмежаванасць. 

Францыск Скарына даў нам павучальны 

ўрок, што можа зрабіць адзін чалавек дзеля 
мірнага сужыцця і ўзаемнага ўзбагачэння 
народаў. 


Адам Мальдзіс 


Першая вільнюская кніга -- надрукава- 
ная ў 1522 годзе Ф. Скарынам «Малая пада- 
рожная кніжка» -- вылучаецца з ліку іншых 
першых кніг ва Усходняй Еўропе сваім дэ- 
макратызмам і выразна акрэсленай асветніц- 
кай накіраванасцю. Хвалююча, вобразна, з 
сапраўдным паэтычным натхненнем піша 
Скарына пра сваю любоў да роднай зямлі, яе 
людзей, з павагай адклікаецца пра другія 
краіны і гарады. Паводле свайго дэмакратыз- 
му, адукаванасці, духоўнай энергіі і культу- 
ры вільнюскі першадрукар Францыск Скары- 
на паўстае ў першыя дзесяцігоддзі ХХІ ст. 
як адзін з выдатнейшых гуманістаў ва 
Усходняй Еўропе. 


Юсцінас Марцінкявічус 


Вялікі беларускі першадрукар, самаадда- 
на працуючы на карысць культуры роднага 
народа, збудаваў выдатны помнік, які свед- 
чыць аб разнастайных шляхах культурных 
зносін паміж славянскімі народамі ў эпоху 
Адраджэння. 


Аляксандр Мыльнікаў 


Францыск Скарына... Імя велічнае ў гі- 
сторыі культуры ўсходнеславянскіх наро- 

даў -- беларусаў, украінцаў, рускіх, а такса- 
ма нашых суседзяў палякаў і літоўцаў. 
І калі мы падкрэсліваем веліч яго імя, то 
гэта не азначае, што аддаём толькі даніну 
гістарычнай памяці. Не, здзейсненае Фран- 
цыскам Скарынам для свайго народа, іншых 
славянскіх народаў на ніве культурна-духоў- 
най дзейнасці не страчвае самай надзённай 
актуальнасці. 

Вялікі беларускі асветнік-гуманіст і пер- 
шадрукар Францыск Скарына не саступаў у 
маштабах дзейнасці «тытанам духу» эпохі 
Адраджэння, як называў гэтых людзей 
Фрыдрых Энгельс. Чалавек глыбокага розу- 
му і выключных здольнасцей, усебакова пад- 
рыхтаваны вучоны-энцыклапедыст, доктар 
свабодных навук і медыцыны, філосаф і фі- 
лолаг, знаўца розных моў, антычнай сярэдне- 
вяковай і рэнесансавай культуры, пісьменнік 
і перакладчык, ён быў сапраўды незвычай- 
най асобай. 


Іван Навуменка 


Францыск Скарына ў поўным сэнсе гэта- 
га слова адукоўваў свайго чытача. Яго не 
толькі беларуская, але і агульнаславянская 
культура паставіла... у чырвоны кут сваёй 
памяці. 

Сяргей Нараўчатаў 


б жніўня 1517 г. выходзіць у свет славян- 
скі «Псалтыр»... Выданне сваё беларускі пер- 

шадрукар адрасаваў «детем малым як поча- 
ток всякое доброе науки грамоты, еже добре 
чести и мовить учит». 

І надалей выдавецкая дзейнасць Скары- 
ны мае перш за ўсё асветны характар. Усе 
яго помыслы накіраваныя на службу родна- 
му народу. 

Яўген Неміроўскі 


Цяпер пара вымавіць галоўнае імя нашай 
культуры -- Францыск Скарына. Амаль на 
50 гадоў раней за славутага рускага кніга- 
друкара Фёдарава надрукаваў у Празе «Біб- 
лію» і «Псалтыр» і шмат іншых духоўных 
кніг і свецкіх мудрых казанняў. Гэта было з 
павагай адзначана многімі рускімі вучонымі- 
гісторыкамі. Як шкада, што ў пазнейшых 
выданнях прац гэтых гісторыкаў пачало зні- 
каць імя першага ўсходнеславянскага друка- 
ра і асветніка. 

А між тым, і Пётра Мсціславец, памочнік 
першадрукара Фёдарава, са Скарынавага 
гнязда. 

Наша гісторыя і культура багатыя, і 
мы -- не нейкія пасынкі, а творцы і актыў- 
ныя стваральнікі агульначалавечай куль- 
туры. 

Пімен Панчанка 


Веліч подзвігу беларускага мысліцеля - 
у злучэнні слова і справы. Дзякуючы гэтаму 
яго спадчына набывае сапраўдную актуаль- 

насць -- як сучаснае і вечнае «Слова аб пал- 
ку Ігаравым», як неўміручая духоўная спад- 
чына Пушкіна, Талстога, Шаўчэнкі, Купалы, 
Коласа, Багдановіча. Скарына назаўсёды за- 
станецца нашым сучаснікам, бо ён не толькі 
вучыў, але і ўсім жыццём паказаў узор дзей- 
насці практычна-карыснай любві да Айчыны 
і народа. У наш час, калі яшчэ многа прыго- 
жых слоў аб любві да Радзімы, служэнні 
народу суіснуюць з дэфіцытам сапраўднай, 
канкрэтнай справы, калі пагоня за асабістым 
дабрабытам, кар'ерай, матэрыяльным да- 
статкам нярэдка заглушае грамадскае сум- 
ленне, адсоўвае ў «дальні кут» паняцце 
агульнага дабра, мы зноў звяртаемся да про- 
стых і ясных сацыяльна-этычных каштоўна- 
сцей -. справядлівасці, працавітасці, інтэлек- 
туалізму, высокай маральнай адказнасці пе- 

рад радзімай і народам, чалавекалюбства, 
грамадзянскай мужнасці, якія сцвярджаў 
беларускі асветнік. 


Сямён Падокшын 


Перакладаючы «Біблію» на «рускую» мо- 
ву, Скарына здзяйсняў вялікую патрыятыч- 
ную справу. Ён уводзіў Беларусь у сям'ю сла- 
вянскіх і еўрапейскіх народаў, ён заяўляў аб 
праве беларускага народа на нацыянальна- 
культурнае вызначэнне. 


Уладзімір Пічэта 


Стаць духоўнымі лідэрамі нацыі- на- 
дзвычай высокая місія. Ці пад сілу яна ад- 
наму чалавеку, асабліва ў наш час? Як ка- 
жуць, дай бог, каб знайшліся тыя, хто пра- 
доўжыў бы пачатае нашымі вялікімі папя- 
рэднікамі -- Ф. Скарынам, К. Каліноўскім, 
Ф. Багушэвічам, Янкам Купалам, Якубам 
Коласам... Нам не хапае, ды і не хапала на 
працягу стагоддзяў такіх лідэраў... 

Барыс Сачанка 


Скарына -- вялікі патрыёт, верны і адда- 
ны сын свайго народа. Нягледзячы на тое, 
што ён вучыўся, працаваў у Заходняй Еўро- 
пе, ён не парваў сувязей з радзімай, а ўсе 
сілы і веды, усю сваю энергію аддаў служэн- 
ню «людем посполитым». Дзейнасць, падоб- 
ную скарынаўскай, К. Маркес разглядаў як 

сведчанне абуджэння нацыянальнасцей У 
эпоху Адраджэння і Рэфармацыі. 
Уладзімір Свяжынскі 


Не трэба нават доўга даказваць, што маем 
поўнае права гаварыць пра беларускае адро- 
джанае пісьменства. Дастаткова толькі пры- 
гадаць сотні грамат і прававых актаў, якія 
дайшлі да нас, пачынаючы з ХШІ- 
ХУП стст., звярнуць увагу ці не на паўтары 
сотні рукапісаў канца ХІШІ- пачатку 
ХУП стст., назваць такія старадрукі, як док- 
тара Францішка Скарыны з Полацка («Біб- 
лію», «Апостал» і «Псалтыр» (1517- 1525), 
Сымона Буднага з Нясвіжа (1562), Грыгорыя 
Аляксандра Хадкевіча з Заблудава («Учи- 
тельне евангеліе», 1568; «Пеалтыр» (1570), 
выданні друкарні Мамонічаў у Вільні, «Еван- 
гелле» Цяпінскага чыстай народнай моваю, 
Граматыку 1586 г., Статут літоўскі 1588 г., 
«Катэхізіс» Зізанія, Граматыку з 1596 г., тво- 
ры праваслаўна-каталіцкай палемікі канца 
ХХІ - паловы ХХІІ стст., каб праясніць на- 
зву тэмы. 

Іларыён Свянціцкі 


Скарына выдавец, а не тыпаграфшчык, не 
друкар, не работнік станка. Ён -- вучоны, 
інтэлігент, пісьменнік, перакладчык, ён -- 
ідэолаг, рэдактар, мовавед і грамадскі дзеяч. 
Ён перш за ўсё -- патрыёт і асветнік. 


Аляксей Сідараў 

Тая прыгажосць рысунка, тое майстэр- 
ства гравюры, якія на такі кароткі час пра- 
бліснулі ў выданнях венецыянскіх і скары- 
наўскіх, ніколі ўжо больш не паўтарыліся ні 
ў адным выданні царкэўнаславянскага дру- 
ку на працягу ўсёй другой паловы ХХІ ста- 
годдзя, усяго ХУП і першай паловы ХУІП 
стагоддзя. Але затое і тыя і другія выданні 
мелі пазней прамы ўплыў на лёс рускай гра- 
вюры на дрэве. 


Уладзімір Стасаў 


Патроху збіраю матэрыялы пра Ф. Ска- 
рыну. Колькі неразгаданых загадак у жыцці 
гэтага чалавека! 

Максім Танк 


“Яркі прадстаўнік рэнесанснага гума- 
нізму, Скарына выходзіць за межы нацыя- 
нальнай вузкасці і ахоплівае ўважлівым по- 
зіркам прасторы сусветнай гісторыі, багатыя 
скарбы агульначалавечай культуры, таму 
што ў далучэнні да яе бачыць выратаванне 
народа, які жыве на перакрыжаванні вялі- 
кіх дарог. 


Міхась Тычына 


Найвялікшая гістарычная заслуга Скары- 
ны заключаецца ў яго спробе вывесці кнігу з 

тупіка, у які яе загнала царква. У гэтым 
сэнсе кнігавыдавецкая дзейнасць Скарыны, 
нягледзячы на рэлігійны змест яго кнігі, бы- 
ла выключна унікальнай з'явай для Усход- 
няй Еўропы. Яна стала пачаткам канца пана- 
вання царквы ў выдавецкай справе і пазна- 
чыла новую эру. 

Мы павінны высока ацаніць таксама 
імкненне Скарыны дэмакратызаваць кнігу, 
ператварыць яе ў неабходны прадмет куль- 
турнага ўжытку грамадства... Ён імкнуўся 
да таго, каб кніга гаварыла з чытачом на 
зразумелай яму, роднай народнай мове. Ска- 
рына высока цаніў сваю місію асветніка і 
выдаўца кніг. 


Левае Уладзіміравас 


Дзейнасць Скарыны -- складаная і шмат- 
гранная. Яго жыццёвы шлях быў няпросты. 
Адзін пералік яго інтарэсаў паказвае, які 
гэта быў адукаваны чалавек, наколькі роз- 
набаковыя былі яго захапленні і магчы- 
масці. 

У гісторыю культуры і навукі Белай Русі 
імя яго ўпісана бессмяротнымі літарамі. Тое, 
што ён зрабіў, вылучае яго ў шэраг самых 
выдатных дзеячаў кніжнай справы. Велізар- 
ны яго ўклад у развіццё еўрапейскага кніга- 
друкавання ўвогуле. Па сіле розуму, па раз- 
маху яго асветнай і кнігавыдавецкай дзейна- 
сці рэдка каго з дзеячаў пачатку ХХІ стагод- 

дзя можна параўнаць з Францыскам Скары- 
наю. 

Кнігадрукар і ўрач, вучоны і асветнік, 
Францыск Скарына паказаў вялікі прыклад 
самаадданага служэння роднаму народу. 
Служыць «добраму паспалітаму» завяшчаў 
ён і нашчадкам. Думаецца, што наша і на- 
ступныя пакаленні будуць памятаць гэтыя 
ягоныя запаветы. 

Антоній Флароўскі 

І перад намі ў стагоддзях узнімаецца ма- 
гутная постаць нашага Францыска Скары- 
ны з Полацка, першага друкара на землях 
стыку еўрапейскага Захаду і Усходу. 

Кузьма Чорны 


Буйнейшымі прадстаўнікамі Адраджэння 
былі Дантэ, Рафаэль, Леанарда да Вінчы і 

Мікеланджэла -- у Італіі, Рабле і Ман- 
тэль - у Францыі, Шэкспір і Мор -- у Анг- 
ліі, Сервантэс і Лопэ дэ Вэга -- у Іспаніі, 
Дзюрэр і Ульрых фон Гутэн- у Германіі, 
Капернік -- у Польшчы. У Беларусі ім стаў 
Скарына. 

Прадбачыўшы напрамак сацыяльнага 
развіцця, Скарына-тытан пачаў мужна рас- 
чышчаць сярэдневяковыя завалы, што ляжа- 
лі на шляху яго Радзімы да сацыяльнага 
прагрэсу, імкнучыся абудзіць інтэлектуаль- 
ныя сілы свайго народа, удасканаліць яго ма- 
ральныя нормы, паскорыць яго рух да леп- 
шай будучыні. Таму, як і іншыя сапраўды 
вялікія прагрэсіўныя мысліцелі і дзеячы мі- 
нулага, Скарына і сёння застаецца нашым 
саюзнікам у барацьбе за ўвасабленне ў жыц- 
цё самых высокіх гуманістычных прынцы- 
паў. 

Яго лёс цесна звязаны з цяжкім, але 
шчаслівым лёсам свайго народа. Таму мы і 
сёння высока цэнім не толькі Скарыну-пер- 
шадрукара, Скарыну-асветніка, але таксама 
Скарыну-мысліцеля, Скарыну-гуманіста. 


Вячаслаў Шалькевіч 


Адным з значных, каштоўных помнікаў 
гісторыі і культуры з'яўляецца беларуская 
старадрукаваная кніга і яе непаўторная, вы- 
кананая ў тэхніцы гравюры мастацкая аздо- 

ба. Звязаная паходжаннем з дзейнасцю вялі- 
кага сына беларускага народа, першадрука- 
ра, вучонага і асветніка-гуманіста Францыс- 
ка Скарыны, узнікшая на аснове шматвяко- 
вых традыцый ілюмінаваных рукапісаў, бе- 
ларуская кніжная гравюра дала бліскучыя 
ўзоры нязгаснай творчасці, якая выклікала 
захапленне сучаснікаў і сёння чаруе насе 
глыбокай адухоўленасцю вобразаў, рэаліз- 
мам і чалавечнасцю, адмысловым разумен- 
нем кампазіцыі, малюнка, філіграннай, ча- 


сам сапраўды мікраскапічнай тонкасцю вы- 
канання. 


Віктар Шматаў 


Выдавецкая дзейнасць Скарыны ў тага- 
часных абставінах, бясспрэчна, з'яўлялася 
надзвычайна важным для Беларусі культур- 
ным здарэннем. Дзякуючы ёй Беларусь ста- 
ла першай у ліку ўсходнеславянскіх краін, 
якая далучылася да агульнага ходу развіц- 
ця заходнееўрапейскага друкарства і... моцна 
звязалася з лепшымі традыцыямі не толькі 
чэшскага, але таксама нямецкага і італьян- 
скага друкарскага мастацтва. 


Мікалай Шчакаціхін 


Першае знаёмства з творчасцю Скарыны 
паказвае нам яго як чалавека высокіх ма- 

ральных якасцей, змагара за праўду, прапа- 
гандыста высокай чалавечай маралі. Яго 
грамадска-палітычныя і прававыя погляды 
прасякнуты верай у чалавека і яго розум. 
Самасцвярджэнне чалавечай асобы -- вось 
яго асноўная мэта. За галоўны сродак у да- 
сягненні гэтай мэты ён лічыў адукацыю і па- 
вышэнне маральных якасцей усіх людзей. 


Язэп Юхо 





и ж ж 


онца і Месяц на скарынаўскім 
шчыце -- сімвал асветы. Прапана- 
ваўшы вам, дарагія нашы чытачы, 
выказванні пра Скарыну многіх 
дасведчаных людзей, варта яшчэ 
раз нагадаць, што Ф. Скарына ад- 
крыты ўсім. Яго спадчына ўсё бліжэй і блі- 
жэй падыходзіць да нас. Спасцігнуць яе і 
выказаць свае адносіны -- даступна і магчы- 
ма кожнаму. 

Вось меркаванні настаўніка Эйсмантаў- 
скай сярэдняй школы Бераставіцкага раёна 
М. М. Грыбава: «Скарына добра ведаў лацін- 
скую, грэчаскую, чэшскую, царкоўнаславян- 
скую мовы, а таксама польскую (вучыўся ў 
Кракаўскім універсітэце), італьянскую (прай- 
шоў курс навучання ў Падуанскім універсі- 
тэце), нямецкую (працаваў у Германіі), вало- 
даў, вядома, і многімі іншымі еўрапейскімі 
мовамі. Аднак ён вырашыў пісаць іменна 
па-беларуску, таму што не мог не заўважыць, 
ведаючы столькі замежных моў, багацце гра- 
матычных і лексічных рыс роднай мовы, яе 

прыгажосці, не мог не ганарыцца ўжо тады 
духоўнай спадчынай свайго народа. Скарына 
любіў і цаніў роднае слова. Ён умеў выкла- 
даць думкі сціпла, спакойна і разважна, што 
было добраю традыцыяй даўняга беларускага 
пісьменства. У сваіх творах ён шырока выка- 
рыстоўвае афарызмы, прыказкі і трапныя 
параўнанні. Скарына - пачынальнік егра- 
мадскай, філасофскай і эстэтычнай думкі на 
Беларусі. Ён першы пачаў далучаць свой 
край да тых духоўных працэсаў, што адбы- 
валіся ў перадавых краінах свету. Беларускі 
першадрукар узнімаў прэстыж свайго народа 
і Радзімы ў тагачасным свеце». 

Сонца і Месяц на шчыце. Скарына - на 
варце! Няма прагалаў у Гісторыі. З дзён і на- 
чэй нашай працы, духоўнай дзейнасці ткуц- 
ца суткі, тыдні, гады, вякі. Паўтысячы гадоў 
нястомнаму Скарыне. А такі ён малады, на- 
тхнёны... Сённяшні... І так чакае ён Слова, 
прамоўленага нашымі сэрцамі ў імя непа- 
гаснай будучыні. 


ПЛАНІДА, 
АБО ШЭСЦЕ 
СКАРЫНЫ 





Ёсьць Цагнца пеншаа пргаь Ясьеда Цара» 

ПЛАНІДА, АБО ШЭСЦЕ СКАРЫНЫ 


ланідай называлі нашы продкі ча- 
лавечую долю, лёс. А яшчэ пла- 
ніда разумелася і як планета. Па- 
чытаем у Платона Галавача: «Усё 
з зямлі жыве. Усё за яе трымаецца, 
і лішні ты чалавек на зямлі, калі 
не маеш свайго ўласнага месца на ёй ці калі, 
скажам, цесна табе на такой вялікай плані- 
дзе». 

Угледзімся яшчэ раз у аблічча чалавека, 
які прыдбаў столькі славы для сваёй Айчы- 
ны. Так, шчаслівая планіда Скарыны. Ад яе 
шчаслівая і родная зямля Скарыны. 

Давайце ж нагадаем шлях вялікага Па- 
лачаніна, яго планіду, яго долю, яго Лёс... 


(ВВ Й 

Канец ХУ -- першая палова ХХІ стст.-- 
Беларусь уваходзіла ў склад вялікай феа- 
дальнай дзяржавы на ўсходзе Еўропы -- Вя- 
лікага княства Літоўскага, Рускага 1 Жамойц- 
кага. Ф. Энгельс пра гэтую краіну гаварыў 
наступнае: «У тыя часы, калі Вялікарасія 
папала пад мангольскі прыгнёт, Беларусь і 
Маларасія знайшлі сабе абарону ад азіяцка- 
га нашэсця, далучыўшыся да так званага 
Літоўскага княства. Гэтае княства пасля доб- 
раахвотна аб'ядналася з Польшчай». 


1364 г. -- заснаваны Кракаўскі універсі- 
тэт, адзін з вядучых еўрапейскіх навуковых 
і культурных цэнтраў, сярод студэнтаў і вы- 
кладчыкаў якога было многа беларусаў. 


1397 г. - каралева Ядвіга падпісала гра- 
мату аб заснаванні Літоўскай калегіі пры 
Карлавым універсітэце ў Празе. Праіснавала 
гэтая калегія да 1622 г. Задумана як месца 
жыхарства і навучання бедных студэнтаў 
(прыблізна на 12 чалавек) з Вялікага княства 
Літоўскага. 


Планіда, або Шэсце Скарыны 

1436 г. -- Гутэнберг распачаў друкарскую 
справу ў Германіі. 


1465 г.-- друкарства з'явілася ў Італіі; 
1468 г.- у Швейцарыі; 


1470 г.-- у Францыі; 1473 г.- у Бельгіі, 
Венгрыі, Польшчы; 


1476 г.- у Чэхіі і Англіі; 1482 г.--у 
Аўстрыі, Даніі; 


1483 г.-- у Швецыі; 1487 г.-- у Партуга- 
ліі; 1499 г.-- у Іспаніі; 


1522 г.-- у Вільні; 1564 г.-- у Маскве; 
1574 г.-- у Львове... 


1464 г.-- палачане пісалі рыжскаму ма- 
гістру: «А Полтеск теж ест, хвалячи бога, 
место славутнае... а не ест нижшое во чести 
и во всём ни Вильни, а ни Мариборка, а ни 
Кданьска». 


1471 г.- старэйшы сын вялікага князя 
літоўскага Казіміра Ягелончыка Уладзіслаў 
(1471-1516) стаў каралём Чэхіі, а з 
1490 г.-- адначасова і каралём Венгрыі. 


1486 г., б сакавіка -- сонечнае зацьменне, 
якое бачылі і ў Полацку. 

Другая палова 1480-х гг.-- нараджэнне 
Францыска Лукіча Скарыны. 


1487 г.- пачатак неаб'яўленай вайны 
(працягвалася да 1494 г.)-- як вынік кан- 
франтацыі паміж Рускай дзяржавай і Вялі- 
кім княствам Літоўскім, іх барацьбы за 
ўплыў ва Усходняй Еўропе. Чарговыя баявыя 
дзеянні:  1500- 1503 гг., 1507-1508 гтг., 
1512- 1522 гг., 1534- 1537 гг. 


1492- 1506 гг.-- княжанне Аляксандра. 


1498 г.- атрыманне Полацкам права на 
самакіраванне. 

Сям'я Скарыны пераходзіць у каталіцызм 
пад уздзеяннем манахаў-бернардзінцаў ордэ- 
на Святога Францыска. 


1504 г.-- сярод васьмі юнакоў полацкага 
біскупства Ф. Скарына залічваецца ў Ягелон- 
скі універсітэт у Кракаве. 


1506 г.-- Ф. Скарына атрымлівае першую 
вучоную ступень -- бакалаўра. 


1509 г.- Жыгімонт Казіміравіч (І.І. 
1467 -- І.ІУ.1548), вядомы ў гісторыі пад 
імем Сігізмунд (Зыгмунт) І Стары - вялікі 
князь Вялікага княства Літоўскага, а з 
1506 г. адначасова і кароль польскі, уключыў 


- Ф. Скарыну ў склад дыпламатычнага пасоль- 

ства ў Данію для заключэння дагавора аб 
дружбе. 


1512 г.- Скарына паступае ва універсі- 
тэт г. Падуя, дзе атрымаў вучоную ступень 
доктара медыцыны. 


1515 г.-- Скарына першы раз наведаў 
Прагу, каб выканаць службовыя даручэнні 
Жыгімонта І. 


1516 г.-- Ф. Скарына прыехаў у Прагу 
чэшскую, каб у адной з друкарняў наладзіць 
выпуск сваіх кніг. 


1517 г.-- 6 жніўня Скарына надрукаваў 
«Псалтыр», услед за ім (да 1519 г.) 22 кнігі 
Старога запавету «Бібліі», адной з самых па- 
шыраных кніг у краінах Заходняй Еўропы. 

Гэтая вялізная па аб'ёму кніга толькі ў 
ХУ ст. была выдадзена на розных еўрапей- 
скіх мовах 126 разоў. 


1521 г., красавік -- паморак у Празе. Гэ- 
тым летам Скарына пакідае Прагу, перасяля- 
ецца ў Вільню. 


1522 г., другая палова -- у доме віленска- 
га старшыні гарадскога магістрата Якуба 
Бабіча Скарына ў арганізаванай ім першай 
айчыннай усходнеславянскай друкарні выдаў 
«Малую падарожную кніжку» (уключала ў 
сябе «Псалтыр», «Часасловец», «Акафісты», 
«Каноны», «Шасцідзённік», «Святцы карот- 
кія», «Пасхалію»). 


1525 г., сакавік -- выпуск другой кнігі -- 
«Апостала». Агульны аб'ём віленскіх выдан- 
няў -- звыш “80 аркушаў, заставак, канцо- 
вак, віньетак -- больш 140, адбіткаў з іх -- 
каля 1,5 тысячы. 

Другая палова 1520-х гадоў -- Францыск 
Скарына ажаніўся з удавою сябра віленскага 
магістрата Юрыя Адверніка -- Маргарыце. 

Са сваімі кнігамі ён наведвае Маскву. 


1526 г.-- выдадзены эдзікты, якія забара- 
нялі ерэтычныя замежныя выданні. У Вільні 
дзейнасць першадрукара не ўхвалялася. 


1526 г., 20 сакавіка -- Скарына выступае 
сведкам пры рэгістрацыі віленскім епіскапам 

граматы князя Юрыя Слуцкага на заснаван- 
не прыхадскога касцёла ў мястэчку Вісіцэ 
(цяпер горад Вейсеяй у Літве). 


1526 г.-- Скарына выязджае ў Германію, 
у цэнтр рэфармацыі горад Вітэнберг, дзе су- 
стракаецца з Марцінам Лютэрам. 


1526 г.-- спынілася дынастыя Ягелонаў, 
чэшскі трон заняла аўстрыйская дынастыя 
Габсбургаў. Фердынанд, малодшы брат Кар- 
ла У, імператара Рымскай імперыі, становіц- 
ца каралём Чэхіі і Венгрыі. Быў жанаты з 
Ганнаю, дачкою чэшскага і ўгорскага караля 
Уладзіслава Другога (Уладзіслаў Другі-- 
сын вялікага князя літоўскага, караля поль- 
скага Казіміра Ягайлавіча). Каралева Ганна 
па маці паходзіла з роду беларускіх князёў 
Гальшанскіх. 


1527 г.-- папа Клімент УІІ звярнуўся да 
германскага імператара Карла У: «Мы па- 
трабуем, каб народы вечна заставаліся пакор- 
лівымі ўладзе свяшчэннікаў і цароў. Неаб- 
ходны кастры. Трэба забіваць і паліць. Перш 
за ўсё трэба знішчыць вучоных. Трэба па- 
класці канец кнігадрукаванню». 


1529 г.-- летам памёр у Познані брат 
Іван, у тым жа годзе раптоўна памерла жон- 
ка Маргарыта, пакінуўшы малалетняга сына 
Сімяона. Скарына адсуджае сваю  маё- 
масць -- дом каля гарадскога рынку. 

1529 г., 29 верасня -- уведзены ў дзеянне 
Статут Вялікага княства Літоўскага, першы 
збор законаў у феадальнай Еўропе. У падрых- 
тоўцы Статута прымаў удзел Скарына. 


1530 г.-- выехаў у Прусію, пад апеку гер- 
цага Альбрэхта Гогенцалерна. Летам вярнуў- 
ся назад у Вільню з рэкамендацыйнай гра- 
матай віленскаму ваяводзе Альбрэхту Гаш- 
тольду: «...Як з увагі на выдатнага мужа 
непараўнальнага розуму і мастацкага дару, 
светлага лекарскага таленту і слаўнага во- 
пыту, так і дзеля ўвагі на наш гонар, удзел і 
спагаду ўсякую, прыхільнасць, апякунства і 
дапамогу чыніць яму». 


1580 г.- вялікі пажар у Вільні. Ф. Ска- 
рына служыць хатнім лекарам і сакратаром 
віленскага каталіцкага біскупа Яна. 


1530 г. -- памёр гетман Канстанцін 
Астрожскі (нар. у 1460 г.), пераможца ў 60 
бітвах, апякун друкарскай дзейнасці Ска- 
рыны. 


1531 г.-- узнікла эпідэмія ў Вільні. 

«Прыйшла саранча на Лядскую землю и 
на Литовскую, около Берестия и около Мен- 
ска, и Свержна, и Кондонова, Ивенца, и око- 
ло Вилни видем летаючых, и поели жыто, и 
ярвену, и траву». 

Абвастрэнне ўзброенай барацьбы з Рус- 
кай дзяржавай. 

1532 г.- Скарына арыштаваны быццам 
бы за няўплату братавых даўгоў, каля 10 
тыдняў быў вязнем. пазнанскай турмы. Вы- 
звалены 24 мая 1532 г. паводле ахоўнай гра- 
маты (імунітэту) караля Жыгімонта І. 


1533- 1584 гг.- княжанне на Русі ТІва- 
на ІУ Васільевіча Грознага; з 1547 г. цар. 


1534 г. - іспанскім шляхціцам Лаёлам 
для ўмацавання каталіцызму створаны ма- 
нашскі ордэн Езуітаў. Гэтыя манахі (іх прын- 
цып: мэта апраўдвае сродкі) на Беларусі, 
Украіне, Літве заснавалі езуіцкія акадэміі, 
калегіі. 


1534 г.-- распараджэннем караля Ферды- 
нанда І Габсбурга ў Празе закладзены кара- 
леўскі батанічны сад. Ф. Скарына запрошаны 
на пасаду каралеўскага медыка і садоўніка 
батанічнага сада ў каралеўскім замку Град- 
чаны. Францыск Скарына пераязджае ў 
Прагу, дзе служыць лекарам і вучоным-са- 


доўнікам у караля Фердынанда. 


1535 г., 4 кастрычніка -- імя Францыска 
Скарыны апошні раз сустракаецца ў беларус- 
кіх дакументах. 


1539 г., 21 ліпеня -- Скарына звольніўся 
з пасады садоўніка. Кароль Фердынанд І у 
сваім лісце канстатуе, што Багемская канто- 
ра выплаціла «майстру Францыску» ўсе даў- 

гі, і паведамляе, што садоўнік быў на яго 
двары. 


1541 г., 21 чэрвеня -- пажар у Празе, у 
якім загінуў паўлетак Францішак, сын «док- 
тара Руса». Магчыма, гэта быў малодшы сын 
Ф. Скарыны. 


Не пазней 29.01.1552 г. -- смерць Ф. Ска- 
рыны. Граматай Фердынанда І ад 29 студзе- 
ня 1552 г. зацверджана права Сімяона Руса, 
сына Скарыны, на бацькаву спадчыну. 


1569 г.- утварэнне Рэчы Паспалітай, 
феадальнай федэратыўнай дзяржавы, у якую 
аб'ядналіся Польшча («Карона») і Вялікае 
княства Літоўскае («Княства», або «Літва»). 


1666 г.-- бібліёграф С. Мядзведзеў зрабіў 
бібліяграфічнае апісанне асобных выданняў 
Ф. Скарыны. 


1716 г. -- звесткі пра новыя кнігі Ф. Ска- 


рыны ўвёў у друкаваныя выданні Л. І. Бак- 
мейсцер. 


1888 г.-- выходзіць манаграфія П. Ула- 
дзімірава «Доктар Францыск Скарына». 


1917 г.-- адзначана 400-годдзе пачатку 
выдавецкай справы Скарыны. 

1926 г.- выходзіць зборнік «400-лецце 
беларускага друку». 

1926 г.- Ігнат Дварчанін абараніў У 
Карлавым універсітэце доктарскую дысерта- 
цыю: «Францыск Скарына як культурны 
дзеяч і гуманіст на беларускай глебе». 


1930-я гады - у Празе існавала Бела- 
рускае (Крывіцкае) культурнае таварыства 
імя Ф. Скарыны. У Рызе працавала школа 
імя Ф. Скарыны. У Радашковічах -- Бела- 
руская гімназія імя Ф. Скарыны. 


1942 г.- у Італіі, у Падуанскім універсі- 
тэце, у «зале сарака» знакамітых вучоных 
свету, якія вучыліся тут або выкладалі, мас- 
таком Джакама Форна зроблены партрэтч- 
фрэска Ф. Скарыны. 

1958 г.-- выдадзена кніга М. Алексютові- 
ча «Скарына, яго дзейнасць і светапогляд» -- 

першае савецкае манаграфічнае даследаван- 
не пра Ф. Скарыну. 


1964 г., 13 красавіка - імя Ф. Скарыны 
нададзена педагагічнаму вучылішчу ў По- 
лацку. 


1967 г.- у рэспубліцы адзначалася 450- 
годдзе беларускага кнігадрукавання. 

9 жніўня ў Полацку закладзены помнік 
Першадрукару. 

Друкарні выдавецтва «Навука і тэхніка» 
прысвоена імя Ф. Скарыны. 

Уведзены Дыплом і медаль Ф. Скары- 
ны -- вышэйшая ўзнагарода за мастацкае 
афармленне і паліграфічнае выкананне кніг. 

Мастаком Арленам Кашкурэвічам створа- 
ны першы медаль з выявай Ф. Скарыны. 
У 1979 г. латышскі скульптар Яніс Струпуліс 
адліў з бронзы медаль з двухбаковым адлю- 
страваннем. У 1985 г. медаль Скарыны з 
бронзы выканаў літоўскі скульптар Рыман- 
тас Даўгінтыс. 


1971 г., 15 мая - афіцыйна адкрыта Бе- 
ларуская бібліятэка і музей імя Францыска 
Скарыны ў Лондане. 


1973 г.- у горадзе Полацку прайшло 
першае Скарынаўскае свята кнігі, якое ста- 
ла традыцыйным. Праходзіць штогод у жніў- 
ні- верасні. 

1974 г.- у Полацку адкрыты помнік 
Ф. Скарыне. 


1977 г.- адбыліся Фёдараўскія чытанні 
па тэме: «Жыццё і дзейнасць беларускага 
асветніка Францыска Скарыны». 


1979 г.-- ЮНЕСКА выдала ў Парыжы ў 
серыі «Выдатныя дзеячы славянскай культу- 
ры» навукова-папулярны нарыс «Францыск 
Скарына». 


1986 г., 30-31 кастрычніка -- першыя 
Скарынаўскія чытанні ў Мінску. 


1988 г., 17 сакавіка -- Міністэрства сувя- 
зі СССР выпусціла ў паштовае абарачэнне 
марку, прысвечаную 500-гадоваму юбілею 
Ф. Скарыны, а таксама маляўнічы канверт. 


1988 г., І чэрвеня -- Міністэрства культу- 
ры БССР сумесна з творчымі саюзамі абвяс- 
ціла рэспубліканекі конкурс, прысвечаны 
500-гадоваму юбілею Францыска Скарыны. 


1988 г., 10 жніўня -- прынята пастанова 
ЦК КПБ «Аб падрыхтоўцы і святкаванні 
500-годдзя з дня нараджэння Францыска 
Скарыны». 

1988 г., 23 лістапада -. Прэзідыумам Вяр- 
хоўнага Савета БССР устаноўлены медаль 
Францыска Скарыны для ўзнагароджання 

работнікаў навукі, народнай адукацыі і куль- 
туры за выдатныя даследаванні гісторыі Бе- 
ларусі, дасягненні ў галіне нацыянальнай 
мовы, літаратуры, мастацтва, кнігавыдання, 
культурна-асветнай дзейнасці, а таксама 
прапаганду культурнай спадчыны беларуска- 
га народа. 


1988 г.-- БелСЭ выдала энцыклапедычны 
даведнік «Францыск Скарына і яго час». 
У кнізе звыш 850 артыкулаў, каля 800 ілюст- 
рацый. 


1988 г., ЗО снежня -- створана Маскоў- 
скае таварыства беларускай культуры імя 
Францыска Скарыны. 


1988 г.- рашэннем Савета Міністраў 
БССР імя Францыска Скарыны прысвоена 
Гомельскаму дзяржаўнаму універсітэту. 


Разгледжана пытанне аб заснаванні ў гу- 
манітарных вышэйшых навучальных уста- 
новах чатырох скарынаўскіх стыпендый сту- 


“» 


дэнтам за найлепшыя поспехі ў вучобе. 


1989 г., 21-22 красавіка -- у Гродна ад- 
былася навукова-тэарэтычная канферэнцыя 
«Францыск Скарына і лёс беларускай куль- 
туры». 

1989 г., чэрвень -- на радзіме выдатнага 
беларускага асветніка-гуманіста прайшло 

Скарынаўскае свята кнігі, першае свята ў 
рамках акцыі, абвешчанай ЮНЕСКА. 


1989 г., 27 чэрвеня -- у Мінску адбыўся 
ўстаноўчы з'езд таварыства беларускай мо- 
вы імя Ф. Скарыны. 


1989 г.-- Беларускае аддзяленне Савецка- 
га фонду культуры выступіла з ініцыятывай 
адкрыць рахунак па збору сродкаў на помнік 
Ф. Скарыне. 


1989 г., жнівень -- у сувязі з 500-годдзем 
з дня нараджэння выдатнага дзеяча славян- 
скай культуры, гуманіста і асветніка Фран- 
цыска Скарыны Савет Міністраў СССР паста- 
навіў выпусціць у 1990 годзе юбілейную ма- 
нету з яго адлюстраваннем. 

Імя Францыска Скарыны прысвоена ад- 
наму з марскіх суднаў Балтыйскага параход- 
ства. 


1989 г., жнівень -- «Беларуская Савецкая 
Энцыклапедыя» запланавала факсімільнае 
выданне «Бібліі» Ф. Скарыны. 


1989 г., жнівень -- на пасяджэнні рэспуб- 
ліканскага аргкамітэта па падрыхтоўцы і 
святкаванні 500-годдзя з дня нараджэння 
Ф. Скарыны разгледжаны прапановы па 
стварэнню ў рэспубліцы навукова-культурна- 
га цэнтра беларускай пісьменнасці імя Фран- 
цыска Скарыны. 

1989 г., кастрычнік -- першы ў Беларусі 
школьны музей вядомага гуманіста Францы- 
ска Скарыны расчыніў для наведвальнікаў 
свае дзверы ў 54-й мінскай школе. 


1989 г.-- Дзяржаўная прэмія БССР за 
1988 год у галіне навукі прысуджана 
У. В. Анічэнку, доктару філалагічных навук, 
прафесару, загадчыку кафедры Гомельскага 
дзяржаўнага універсітэта імя Францыска 
Скарыны,- за цыкл работ «Скарыніяна», 
апублікаваных у 1966- 1987 гадах. 


1989 г.-- Міністэрствам культуры Белару- 
сі, Саюзам мастакоў і Саюзам архітэктараў, 
Беларускім аддзяленнем Савецкага фонду 
культуры пры ўдзеле Мінскага гарвыканко- 
ма арганізаваны конкурс на лепшы помнік 
вялікаму славянскаму асветніку і гуманісту 
сярэдневякоўя Францыску Скарыне. 


1989 г., лістапад - дэлегацыя БССР па 
запрашэнні асацыяцыі «Канада -- СССР» і 
таварыства «Квебек -. СССР» наведала Ка- 
наду. У плённай і насычанай праграме кан- 
тактаў была асаблівай сустрэча і гутарка з 
доктарам філасофскіх і медыцынскіх навук 
прафесарам Станіславам Скарынам - на- 
шчадкам Ф. Скарыны. 





ж ж ж 


час ідзе. І калі вы перагорнеце 
апошнія старонкі гэтай кнігі, 
услухайцеся, пра што гавораць на 
радзіме Францыска Скарыны -- на 
Беларусі... Якое насенне ўзышло 
на гэтай старажытнай зямлі? Што 
зроблена на прадаўжэнне справы Скарыны? 

Давайце ўявім, што паўтысячны юбілей 
з дня нараджэння Скарыны -- гэта толькі 
чарговы прыпынак на яго вечнай дарозе. І мы 
на ёй... Паставім сёння пры гэтым «бальша- 
ку», пры тым гасцінцы невялічкую шыльду 
і пазначым: «Спаўняецца 500 гадоў з таго 
часу, як з'явіўся на свет чалавек, які сваім 
невымерным подзвігам абвясціў усяму свету, 
што існуе яго радзіма, яго народ, яго мова. 
Скарына стаў прадвеснікам новых ідэй, стыр- 
навым у паходзе да вяршыняў сусветнай 
цывілізацыі». Але будзе на гэтай дарозе і на- 
ступны прыпынак... Дзе ён, наступны? Ска- 
жам так: каля новай Скарынавай кнігі. 








Пераплёт: 


1-ы форзац: 


2-і форзац: 


Стар. 2. 
Стар. “. 
Стар. 8. 
Стар. 13. 
Стар. 17. 


Стар. 19. 


Стар. 20. 


Стар. 38. 


Стар. 43. 


ЭЗЭ СЗЭЦбЫ чэб 


СПІС ІЛЮСТРАЦЫЙ 


Фрагмент гравюры «Узор ківота» з кнігі 
«Выхад» Ф. Скарыны. 


«Ручны выраб паперы». З гравюры І. Ама- 


на, ХУІ ст. «Словаліцец». З гравюры 


І. Амана, ХХІ ст. 


«У друкарні». З гравюры І. Амана, ХХІ ст. 
«Друкарскі станок». З еўрапейскай гравю- 
ры ХХІ ст. 


Партрэт Ф. Скарыны з «Бібліі». Фрагмент. 


«Благавешчанне». Гравюра з тытульнага 


ліста «Акафіста багародзіцы» Ф. Скары- 


ны. 


Гравюрны партрэт Ф. Скарыны з «Біб- 


ліі». 


Застаўка з пражскага выдання Ф. Ска- 


рыны. 


«Узор храма». Гравюра з трэцяй кнігі 
«Царствы» Ф. Скарыны. Фрагмент. 


«Хрыстос у храме». Гравюра з тытульна- 


га ліста «Канона Ісусу» з «Малой пада- 


рожнай кніжкі» Ф. Скарыны. 


Тытульны ліст «Бібліі» Ф. Скарыны. 
Застаўка з пражскага выдання Ф. Ска- 


рыны. 


Застаўка з пражскага выдання Ф. Ска- 


рыны. 


«Багародзіца з анёламі». Гравюра з ты- 
тульнага ліста «Акафіста Ісусу» Ф. Ска- 
рыны. 

«Дыспут». Гравюра з тытульнага ліста 
«Ісус Сірахаў» Ф. Скарыны. 


«Бог у раі». Гравюра з кнігі «Быццё» 
Ф. Скарыны.: 


Застаўка з кнігі «Псалтыр» Ф. Скарыны. 


«Сей есть Аарон». Гравюра з кнігі «Ле- 
віт» Ф. Скарыны. Фрагмент. 

«Вобраз двух херувімаў». Гравюра з трэ- 
цяй кнігі «Царствы» Ф. Скарыны. Фраг- 
мент. 


«Стварэнне свету». Гравюра з кнігі 
«Быццё» Ф. Скарыны. Фрагмент. 


«Узор ківота». Гравюра з кнігі «Выхад» 
Ф. Скарыны. Фрагмент. 


«Стварэнне свету». Гравюра з кнігі «Быц- 
цё» Ф. Скарыны. Фрагмент. 


«Бог і Майсей». Гравюра з тытульнага 
ліста кнігі «Левіт» Ф. Скарыны. Фраг- 
мент. 


«Майсей перад народам». Гравюра з ты- 
тульнага ліста «Другога закона» Ф. Ска- 
рыны. 


«Узор стала». Гравюра з трэцяй кнігі 
«Царствы» Ф. Скарыны. Фрагмент. 
«Будаўніцтва храма ў Іерусаліме». ТГ'ра- 
вюра з тытульнага ліста трэцяй кнігі 
«Царствы» Ф. Скарыны. Фрагмент. 


«Хрышчэнне ў Іардане». Гравюра з ты- 
тульнага ліста «Канона Іаану Прадцечы» 
з «Малой падарожнай кніжкі» Ф. Ска- 
рыны. 

«Эсфір перад Асверам». Гравюра з ты- 
тульнага ліста кнігі «Эсфір» Ф. Скарыны. 
«Стварэнне свету». Гравюра з кнігі «Быц- 
цё» Ф. Скарыны. Фрагмент. 

«Узор мора».' Гравюра з трэцяй кнігі 
«Царствы» Ф. “Скарыны. Фрагмент. 





ЗМЕСТ 


З кагорты тытанаў 


7 


Вячаслаў Чамярыцкі. З кагорты тытанаў 
9 
-- Я, Францішак, 
Скарынін сын з Полацка 


19 


Ты слаўна, зямля... 
43 
Сонца і Месяц на шчыце 


267 


Планіда, або Шэсце Скарыны 
305 


Спіс ілюстрацый 

Издание для детей и юношества 


ПОДОРОЖНАЯ КНИЖКА СКОРИНЫ 


Составители: 
ПАНИЗНИК Сергей Степанович, 
ДЫШИНЕВИЧ Валентина Никифоровна 


Для среднего и старшего школьного возраста 


Минск, издательство «Юнацтва» 
На белорусском языке 


Выданне для дзяцей і юнацтва 


ПАДАРОЖНАЯ КНІЖКА СКАРЫНЫ 


Укладальнікі: 
ПАНІЗНІК Сяргей Сцяпанавіч, 
ДЫШЫНЕВІЧ Валянціна Нікіфараўна 


Для сярэдняга і старэйшага школьнага ўзросту 


Загадчык рэдакцыі У. А. Марук 
Рэдактар Л. М. Цяляк 
Малодшы рэдактар М. А. Паддубская 
Мастак І. І. Бокій 
Мастацкі рэдактар К. С. Ракіцкі 
Тэхнічныя рэдактары А. В. Русецкая, Г. Ф. Дуброўская 
Карэктар Л. С. Мануленка 
ІБ Хе 1385 


Здадзена ў набор 20.01.90. Падпісана да друку 29.06.90. Фар- 

мат 70Х901-.. Папера высокамастацкая. Гарнітура Школьная. 

Высокі друк. Ум. друк. арк. 11,99. Ум. фарб.-адб. 24,58. 
Ул.-выд. арк. 9,69. Тыраж 4000 экз. Зак. 19. Цана 80 к. 

Выдавецтва «Юнацтва» Дзяржаўнага камітэта БССР па друку. 

220600, Мінск, праспект Машэрава, 11. 

Мінскі ордэна Працоўнага Чырвонага Сцяга паліграфкамбі- 

нат МВПА імя Я. Коласа. 220005, Мінск, Чырвоная, 23. 


Падарожная кніжка Скарыны: З6б., пры- 
П 1і2свеч. 500-годдзю беларус. першадрукара: 
Для сярэд. і ст. шк. узросту/Уклад. С. Паніз- 
нік, В. Дышыневіч; Прадм. В. Чамярыцкага; 
Маст. І. Бокій.-- Мн.: Юнацтва, 1990.-- 326 
с.: іл. 
ІЗВХ 5-7880-0365-2. 


Подорожная книжка Скорины: Сб., по- 
свя. 500-летию белорус. первопечатника. 


Назва зборніка пераклікаецца з назвай кнігі, 
якую выдаў сам Ф. Скарына («Малая падарожная 
кніжка», Вільня, 1522. Ён уключае прадмовы, вер- 
шы Скарыны да біблейскіх кніг, выказванні вучоных 
пра яго, творы пісьменнікаў, прысвечаныя гуманісту 
і асветніку ХУІ стагоддзя, пададзены асноўныя даты 
жыцця славутага палачаніна. 


4803120205--117 
П мзолбз- 90 92 9? ББК 84 Бел 


ге», Не солнеце воспать “ПОСТ дПИа0 НЕ 
чпневье  Знайдешь восветомь Ёўванга 
юСотвоўнон: заезд: часу нароженна. нашаго 
а Іса Хета , Бодее войстиннё чўднгна 
ой БожнЕН моци мўсиш ннаай бчитна « 
ть семь набі вызволгныХ” . Яціелнах 
-ймаши ведати Фвоённыў ЯбкогатыўскИ 4 
и Ёниги судгн; Нан Инигн Махаеев»ь е 
йёпраегаанеге енихь знійдеш нежели Бой 
н, йли ботройне Я Паканяевократце! 
Хоцінши: ліного тысціен леть Л Ётопнсець, 
еленСкий Осей книзе пншэта гла е (ва тое 
2 иные набкн превышаеть, Понеже ЕГАА Бь 
“но под простымі СЛлёсЫ ЗАМЫКАЕ ть тай НУ і 
младенцем”ь НАюдЕМ“Ь простым'ь еСта Н 
тлом е ЙАЮДЕМ мудРымь Поднва ение 
а дНеНаА мелка, ПОНейасе Я ёнець Брестн м 
'бвока блена ўво плнеатн мусить е Бсен 
г прироасеное мудрости зачалд Ййконець, Бог 
жнтель познавань Быбаёть е бей Книзе: 
ІЫ Нправа, ймнже ДЮАЕ наземай справоеатис 


80 “ 





